

31/5/54


अमोघोच नवाब

द. व्य. पाश्चात्त्य

DS 485  
.094 P37

Orien  
Mar













JUN--1979


COPY .....



# अयोध्येचे नबाब.

Parasnis, Dattatraya Balwant.

( अयोध्या व लखनौ येथील स्थलवर्णनासह )



Ayodhyee नबाबा  
हैं पुस्तक

दत्तात्रय बळवंत पारसनीस

“ झांशीच्या महाराणी लक्ष्मीबाईसाहेब ह्यांचें चरित्र ”

“ मराठ्यांचे पराक्रम ” इ० इ० पुस्तकांचे कर्ते

ह्यांनी लिहिलें

तें

मुंबईत,

“ तत्त्वविवेचक ” छापखान्यांत छापून प्रसिद्ध केलें.

सन १८९९.

प्रकाशकः

बाबाजी सखाराम आणि कंपनी.

युसफ् बिल्डिंग, मुंबई.

किंमत ४ रुपये.

1899



DS 485

O94P37

Orien  
Mar

[हे पुस्तक सन १८६७ च्या २५ व्या आकटाप्रमाणें रजिस्टर  
करुज सर्व हक्क कल्यानिं स्वाधीन ठेविले आहेत.]

७५



हैं पुस्तक

लखनौ येथील १५ व्या राष्ट्रीय सभेचे अध्यक्ष

नामदार

श्रीयुत रमेशचंद्र दत्त,

सी. आर् ई., बी. एल्.,

बरद्वानचे माजी कमिशनर आणि बंगाल  
कायदे कौन्सिलचे सभासद

व

“हिंदुस्थानांतील प्राचीन सुधारणेचा इतिहास,”

“हिंदुस्थानचा अर्वाचीन व प्राचीन इतिहास,”

“वंगदेशीय वांगमयाचा इतिहास,”

इत्यादि पुस्तकांचे कर्ते

ह्यांस

त्यांची इतिहासप्रियता, विद्वत्ता आणि स्वदेशभक्ति

इत्याद्यनेक प्रशंसनीय गुणांबद्दल

प्रेमपूर्वक

समर्पण केलें आहे.

ग्रंथकर्ता.



"Where now the Pomp, which marks an Eastern Throne?  
Where is the monarch, and his courtiers gone?  
Yon lofty dome, in vain uplifts its head!  
It marks but the spot, where rest the mighty dead!  
But the lone lamp, which trembles in the tomb,  
Is a fit emblem, of the unchanging doom.  
Which awaits alike, the Tyrant, and the Slave,  
The Free, the Generous, Virtuous, and the Brave.  
Like that lone lamp, awhile life brightly burns,  
Then smokes and flickers, and to ashes turns!"

—K. M. Nicholson.



## प्रस्तावना.

—\*—

इतिहासाचें महत्त्व किती आहे हें निराळें सांगण्याची आवश्यकता नाही. हॅरिसन नामक एका पाश्चात्य इतिहासशास्त्रवेत्यानें एके ठिकाणीं असें लिहिलें आहे कीं, “आपल्या सर्व भावी आशा गतकालांतील गोष्टींच्या परिपक्व ज्ञानावर अवलंबून आहेत.” म्हणजे, मनुष्याच्या भावी उन्नतीच्या आशा इतिहासावर अवलंबून आहेत असें म्हणण्यास हरकत नाही. ह्यावरून इतिहास हा मनुष्याच्या उन्नतीचें मूळ बीज आहे व त्याचें प्रकाशन व पुनरुज्जीवन करणें हें प्रत्येक राष्ट्रहितचिंतकाचें कर्तव्य आहे, असें मानिलें पाहिजे. आजमितीस जीं पाश्चात्य राष्ट्रे सुधारणेच्या व वैभवाच्या शिखरास पोहोंचलीं आहेत, त्यांस ही उत्कर्षस्थिति प्राप्त होण्यास त्यांच्या राष्ट्राचा इतिहास पुष्कळ अंशीं कारणीभूत झाला आहे. म्हणून त्यांस इतिहासाचें महात्म्य अतिशय वाटून तत्प्रकाशनार्थ त्यांचे बहुविध प्रयत्न एकसारखे चालले आहेत. हें इंग्लंड, फ्रान्स, जर्मनी वगैरे देशांच्या इतिहासावरून दिसून येईल. पाश्चात्य राष्ट्रांप्रमाणें आपल्या देशाचीं इतिहासाचीं साधनें अद्यापि प्रसिद्ध नाहीत, तथापि त्या राष्ट्रांपैकीं एका प्रबल व प्रतापी राष्ट्राचा हिंदुस्थानाशीं दृढ संबंध जडल्यामुळें त्याच्या संसर्गानें व संस्करणानें आमच्या देशाच्या इतिहासाची अभिरुचि व प्रीति आम्हांस वाटूं लागली आहे ही संतोषाची गोष्ट होय.

हिंदुस्थानचा इतिहास म्हणजे विभिन्न राष्ट्रसमुच्चयाचा इतिहास आहे. त्याचें प्रकाशन करावयाचें म्हणजे प्रथम त्यांतील निरनिराळ्या भागांच्या इतिहासाची सामग्री सिद्ध करून ते प्रकाशित केले पाहिजेत. नंतर त्यांची संगति जुळवून सर्व राष्ट्रांचे परस्पर संबंध लक्ष्यांत घेतले पाहिजेत. ह्यावाचून त्या इतिहासाचें सोज्वल स्वरूप कधींही व्यक्त होणार नाही. उदाहरणार्थ, महाराष्ट्र राज्यसत्तेचा इतिहास जरी तयार करावयाचा झाला तरी त्यास दिल्लीचे मोंगल बादशहा; हैदराबाद बंगाल आणि अयोध्या येथील मुसलमान सुभेदार; राजस्थानांतील रजपुत राजे; पंजाबांतले शीख राजे; कर्नाटकांत पाळेगार



संस्थाभिक ह्या सर्वांची संपूर्ण माहिती मिळणे अवश्य आहे. ही माहिती प्राप्त होईपर्यंत तो इतिहास कधीही परिपूर्ण होणार नाही. ह्याकरिता मराठ्यांच्या इतिहासास साधनीभूत होणाऱ्या ह्या निरनिराळ्या भागांच्या माहितीचाही शोध करणे जरूर आहे. अशा प्रकारच्या शोधाचे फल प्रकृत ग्रंथ हा होय.

अयोध्येच्या इतिहासाचा संबंध मराठ्यांच्या इतिहासांशी फारच निकट आहे. येथील पहिले तीन नबाब-सादतखान, मनसूरअल्ली व सुजाउद्दौला हे मराठ्यांच्या उत्तरेकडील राजकारणांत समाविष्ट असून त्यांच्यापैकी शेवटचा नबाब सुजाउद्दौला ह्याने पानिपतच्या लढाईत मराठ्यांचा कधीही विस्मरण न होण्यासारखा घात केला; परंतु मराठ्यांच्या रणशूर वीरांनी त्याचे प्रायश्चित्त त्यास दिले; हे इतिहासावरून कळून येते. तेव्हा ह्या तीन नबाबांचा व त्यांच्या वंशजांचा वृत्तांत समजणे जरूर आहे. दक्षिणेतील हैदराबादेप्रमाणे लखनौचे प्रचंड राज्य असून त्याच्या संपत्तीची व राज्यवैभवाची कीर्ति जुन्या लोकांच्या तोंडून ऐकू येते. परंतु तेथील नबाबांची माहिती महाराष्ट्रवाचकांस उपलब्ध नाही ही केवढी शोचनीय स्थिति आहे? ही स्थिति नाहीशी होऊन तेथील इतिहासाचे आपणास ज्ञान व्हावे ह्या उद्देशाने हा ग्रंथ लिहिला आहे. ह्यांत अयोध्या संस्थानाची स्थापना होऊन ते खालसा होई-तोंपर्यंत तेथे झालेल्या सर्व नबाबांची संक्षिप्त चरित्रे दिली आहेत. ती बोधपर व मनोरंजक होतील अशी आशा आहे.

अयोध्येच्या इतिहासावर एके ठिकाणी संगतवार असे ग्रंथ उपलब्ध नसल्यामुळे निरनिराळ्या इंग्रजी पुस्तकांच्या आधाराने ही माहिती जमा केली आहे. तीत क्वचित् दोष असण्याचाही संभव आहे. परंतु ह्या पुस्तकाचा उद्देश इतिहासजिज्ञासूंस अयोध्येच्या नबाबांची ओळख व्हावी व ह्या इतिहासाची समग्र साधने प्रसिद्ध करण्याची त्यांस प्रेरणा व्हावी इतकाच आहे. अनुपलब्ध विषयावर ग्रंथ लिहितांना कितीही काळजी घेतली तरी त्यांत माहितीच्या अपूर्णत्वा-मुळे व संदिग्धतेमुळे दोष होण्याचा संभव असतो; हे सूत्र वाचकांस निराळे सांगायचा नकोच आहे. ह्या पुस्तकाचे कामी अयोध्येचे इंग्रजी ग्याझिटियर,



अयोध्या संस्थानचे पार्लमेंटरी पेपर्स, आर्यव्हिन, स्लीमन, लॉरेन्स ह्यांचे निरनिराळे लेख, ह्यांचा विशेषेकरून उपयोग झाला हें येथें कळविणें अवश्य आहे.

पुस्तकाचे शेवटी, अयोध्या व लखनौ ह्या दोन इतिहासप्रसिद्ध स्थलांचें वर्णन दिलें आहे. ह्या वर्णनापैकी कांहीं भाग पुणें येथील 'केसरी' पत्रामध्यें 'उत्तर हिंदुस्थानांतील प्रवास' ह्या शिरोभागाखालीं मागे प्रसिद्ध झाला होता. तो बहुतेक नवीन लिहून ह्या पुस्तकांत समाविष्ट केला आहे. त्याप्रमाणें लखनौच्या नबाबांचीं जीं चित्रें उपलब्ध झालीं तींही ह्यांत घातलीं आहेत. ह्या प्रयत्नाचा वाचकांनीं स्वीकार केला ह्मणजे सर्व परिश्रमाचें चीज होईल.

मुंबई.—  
ता. २४-१२-९९. }

पुस्तककर्ता.







## अनुक्रमणिका.



भाग.	विषयानुक्रम.	पृष्ठ.
१	अयोध्या-देशस्वरूप व प्राचीन माहिती ... ..	१
२	सादतखान ... ..	१०
३	मनसूरअल्ली सफदरजंग ... ..	२१
४	सुजाउद्दौला ... ..	३६
५	असफउद्दौला ... ..	५९
६	वजीरअल्ली व सादतअल्ली ... ..	७४
७	गाझीउद्दीन हैदर ... ..	८५
८	नासिरउद्दीन हैदर ... ..	९२
९	महमदअल्लीशहा ... ..	९९
१०	अमजदअल्लीशहा ... ..	१०४
११	वाजिदअल्लीशहा ... ..	१०८
१२	उपसंहार ... ..	१२५
	स्थलवर्णन ( अयोध्या ) ... ..	१
	„ ( लखनौ ) ... ..	६







# अयोध्येचे नवाब.

भाग १ ला.

## अयोध्या—देशस्वरूप व प्राचीन माहिती.

अयोध्या अथवा औध हा अत्यंत सुपीक प्रदेश हिंदुस्थानच्या उत्तरेस नगाधिराज हिमालय व पुण्यसरिता भागीरथी ह्यांच्या मध्यंतरीं वसलेला आहे. ह्याच्या उत्तरेस व ईशान्येस नेपाळ संस्थान, आग्नेयेस अझीमगड व जानपूर, दक्षिणेस अलहाबाद, नैर्ऋत्येस गंगा-यमुनेच्या दोआबामधील फत्तेपूर, कानपूर आणि फरुकाबाद हे तीन जिल्हे, आणि वायव्येस शहाजहानपूर अशी चतुःसीमा आहे. हा प्रांत उत्तर अक्षांश  $23^{\circ}$  आणि पूर्व रेखांश  $82^{\circ}$  ह्यांमध्ये असून ह्याची लांबी २७० मैल व रुंदी १६० मैल आहे; आणि एकंदर क्षेत्रफळ ३३,९२३ चौरस मैल आहे. हा प्रदेश उन्नतावनत असून ह्यामध्ये अनेक जलप्रवाह आहेत. त्यांमध्ये शरयू ऊर्फ घोघ्रा, चवका, गोमती आणि साई ह्या मुख्य नद्या आहेत. ह्यांशिवाय ह्या प्रांताच्या सरहद्दीवर गंगेचा प्रचंड प्रवाह वाहत असल्यामुळे एकंदर प्रदेश जलपूर्ण आहे असे म्हणण्यास हरकत नाही. ह्या नद्यांच्या विपुल जलामुळे सर्व जमीन सुपीक झाली असून जागोजाग विविध वृक्षांच्या बहुविध राया आणि सुंदर लतांची मनोरम उद्याने ह्या प्रांतामध्ये अनेक आहेत. 'गंधर्ववन' म्हणून रामायणामध्ये ज्याचे वर्णन केले आहे ते सुप्रसिद्ध कानन पूर्वी ह्याच प्रांतांत म्हणजे शरयूच्या उत्तरेकडील प्रदेशांत अंतर्भूत होते असे म्हणतात. तेव्हां ह्या प्रांताच्या समृद्धतेबद्दल अधिक वर्णन करण्याचे प्रयोजनच नाही. सृष्टिसौंदर्यासंबंधाने पाहूंगे तर



निसर्गदेवता ह्या प्रांतामध्ये मूर्तिमंत वसत असल्यामुळे ते अगदीं अपूर्व आहे. सृष्टिसौंदर्याचे वर्णन करितांना एका संस्कृत कवीने—

श्लोक.

हरिणचरणक्षुण्णोपान्ताः सशाद्वलनिर्झराः ।

कुसुमललितैर्विष्वग्वातैस्तरंगितपादपाः ॥

विविधविहगश्रेणीचित्रस्वनप्रतिनादिता ।

मनसि न मुदं दध्युः केषां शिवा वनभमयः\* ॥ १ ॥

म्हणून जे वर्णन केले आहे, त्याचा अनुभव अयोध्याप्रांतांत अनेक स्थलीं पूर्णपणे येऊन सृष्टिसौंदर्याविलासी जनांस परमानंद वाटतो. तात्पर्य, धनधान्यसमृद्धता आणि सृष्टिवैभवप्रचुरता इत्यादि गुणांनीं हा प्रदेश संपन्न असल्यामुळे ह्यास “ हिंदुस्थानची उद्यानभूमि ” ( Garden of India ) असे पाश्चात्य जनांनीं अभिधान दिले आहे, ते अगदीं यथार्थ आहे.

अयोध्याप्रांताचे राज्यव्यवस्थेसंबंधाने मुख्य चार विभाग केलेले असून त्या प्रत्येकामध्ये तीन तीन जिल्हे समाविष्ट केले आहेत. ते येणेप्रमाणे:—

१ लखनौ—ह्यांत १ लखनौ, २ बाराबंकी, ३ उनाव असे तीन जिल्हे आहेत.

२ रायबरेली—ह्यांत १ रायबरेली, २ सुलतानपूर आणि ३ प्रतापगड असे तीन जिल्हे आहेत.

\*भावार्थ:—ज्या ठिकाणीं हिरवेचार गवत उगवले आहे; आजूबाजूस सुंदर झरे वाहत आहेत; जवळ हरिणे चरत आहेत; पुष्पांच्या संसर्गाने सुगंधी झालेले वायु वाहत असून त्यांच्या वेगाने वृक्ष डोलत आहेत; व अनेक पक्षी मंजुळ शब्द करीत असल्यामुळे तो सर्वभाग नादमय होऊन गेला आहे; अशा प्रकारचे रमणीय वनप्रदेश कोणाच्या बरे मनास आनंद देणार नाहीत ?



३ फैजाबाद—ह्यांत १ फैजाबाद, २ गोंडा आणि ३ बाह्रैच असे तीन जिल्हे आहेत.

४ सीतापूर—ह्यांत १ सीतापूर, २ हरदुई आणि ३ खेरी असे तीन जिल्हे आहेत.

ह्या चारी विभागांत बरीच इतिहासप्रसिद्ध स्थले आहेत, तथापि त्यांमध्ये लखनौ आणि अयोध्या हीं दोन स्थले विशेष अग्रगण्य असून वर्णनीय आहेत. अयोध्याप्रांतांत वसत असलेल्या सृष्टि-वैभवास अनुरूप असे त्यांचे राज्यवैभवही अपार असल्यामुळे त्यांचे वर्णन पृथक् सादर करणे भाग आहे.

सृष्टिवैभव आणि राज्यवैभव ह्यांचा परस्पर संयोग झाल्यामुळे ह्या प्रांताचा प्राचीन व अर्वाचीन इतिहास अत्यंत मनोहर असला पाहिजे असे कोणासही वाटेल व ते अगदीं साहजिक आहे. परंतु हिंदुस्थानच्या एकंदर इतिहासाच्या स्थितीप्रमाणे अयोध्याप्रांताच्या प्राचीन इतिहासाची स्थिति शोचनीय आहे. महाकवि वाल्मीकि यांनी रामायणासारखे वीरचरितवर्णनपर महाकाव्य लिहिल्यामुळे पौराणिक कालाचा इतिहास त्या रूपाने प्रसिद्ध आहे व त्यामुळे अयोध्येची कीर्ति अजरामर झाली आहे. परंतु त्यापुढील कित्येक शतकांचा इतिहास मुळींच उपलब्ध नाही. दाशरथी रामाच्या चरित्राची थोरवी अगदीं अलौकिक आहे. त्यामध्ये मनुष्यस्वभावांतील अत्युच्च व अत्युत्तम गुणांचे चित्र इतके सुंदर काढिले आहे कीं, त्यापुढे कल्पनेची गति कुंठित झाली आहे असे म्हणणे भाग पडते. रामायणाचा काल सरासरी ख्रिस्ती शकापूर्वी १००० वर्षे मानिला तरी त्यापुढील इतिहास मुळींच उपलब्ध नाही. सूर्यवंशाचा शेवटचा राजा निहत्पाल हा इ० स० पूर्वी इ० स० १४२६ मध्ये एका रणकंदनामध्ये पतन पावला अशी दंतकथा आहे. ती ग्रहित घेऊन



चाललें तरी त्या कालापासून विक्रमादित्य राजा अवतीर्ण होईपर्यंत ह्या प्रांताच्या इतिहासाचा अगदींच मागमूस नाही. विक्रमादित्याचा ह्या प्रांतावर अंमल होता असें मानण्यासही सबळ पुरावा नाही. ह्यूवेन त्संग नामक प्रसिद्ध चिनी प्रवासी इ० स० ६२९ ते इ० स० ६४२ ह्यांच्या दरम्यान हिंदुस्थानांत आला होता. त्यानें आपल्या प्रवासवर्णनांत कोणी विक्रमादित्य नामक बौद्धधर्म-निषेधक व ब्राह्मणमतानुयायी राजा स्नावस्ती ऊर्फ अयोध्यानगरीमध्ये राज्य करीत होता असें लिहिलें आहे. त्याच्याच आधारावरून पुराणवस्तुसंशोधक खात्याचे (Archæological Department) अधिकारी जनरल कनिंगह्याम ह्यांनीं ह्या नगरीच्या पुनःसंस्थापनेचें यश त्यास दिलें आहे. हिंदु लोकांमध्येही अशी एक दंतकथा प्रचलित आहे कीं, ह्या राजानें पूर्वीच्या अयोध्या नगरीचा शोध केला आणि श्रीरामाच्या वेळचीं प्राचीन स्थळे शोधून काढिलीं. ह्यानेंच श्रीराम, लक्ष्मण, सीता, भरत आणि शत्रुघ्न ह्यांच्या विमल कीर्तीच्या संस्मरणार्थ ३६० देवालये बांधिलीं. परंतु ह्या देवालयांपैकीं एक तरी देवालय सांप्रत विद्यमान आहे असें खात्रीनें सांगणें कठीण आहे. नागेश्वर महादेव म्हणून जें एक देवालय आहे तें मात्र प्राचीन असून, बाकीचीं सर्व देवालये एक दोन शतकांतच बांधलेली आहेत. प्राचीन देवालये कालवैचित्र्यानें व यवनांच्या द्वेषानें नष्ट झालीं असून, फक्त त्यांचीं जुनीं स्थाने ह्या देवाळयांनीं सुशोभित केलीं आहेत असेंही कित्येकांचें मत आहे.

रामनामाचा व अयोध्येचा जितका संबंध आहे तितकाच बुद्धाचाहि आहे. सुप्रसिद्ध बुद्ध हा शाक्य घराण्यांतील एक नृपति असून त्याचा सूर्यवंशाशी संबंध होता अशीही दंतकथा आहे. ह्या राजाचा अयोध्येवर कांहीं दिवस अंमल असून तो अयोध्येच्या उत्तरेस ९०



मैलांवर साहेतमाहेत म्हणून जें नाश पावलेलें एक प्राचीन नगर आहे तेथें राज्य करीत होता. येथें सुमारे पांच शतके बौद्धशाखेच्या राजांचा अंमल होता. गौतम बुद्धाचे कारकीर्दीत साहेतमाहेत ही प्रसन्नजित नामक राजाची राजधानी असून त्या राजानें नूतन धर्माचा म्हणजे बुद्धधर्माचा स्वीकार केला होता. त्याचा मुलगा विरुदत्त ह्याने शाक्यांचा छल करून त्यांच्या प्रांतावर अनेक स्वाग्या केल्या. साहेतमाहेत हे मगध देशाच्या गुप्त राज्याचें एक मांडलिक संस्थान असून त्या राज्याचा लय झाल्यानंतर त्याचाही इ० स० ३१९ मध्ये लय झाला असावा असें दिसतें.

ह्या कालानंतर पुढील कित्येक शतकांचा अयोध्येचा इतिहास उपलब्ध नाही. तथापि इ० स० १०५० पर्यंत हा प्रांत पाटणा आणि कनोज येथील राजांच्या ताब्यांत होता असें स्थूलमानानें म्हटलें तरी चालेल. ह्या समयास भार नामक लोक-ज्यांचे वंशज अद्यापि फैजाबाद व मुलतानपूर ह्या जिल्ह्यांमध्ये आहेत-त्यांनीं बंड करून कनोजची राज्यसत्ता झुगारण्याचा यत्न केला. त्यांत त्यांस चांगलें यश आलें व त्यांच्यापैकीं बाल व दाल ह्या दोन पुरुषांच्या संयुक्त कारकीर्दीत त्यांच्या राज्यसत्तेचा चांगला अभ्युदय होऊन तिचा प्रसार माळवा प्रांतापर्यंत झाला. ह्यांच्या ताब्यामध्ये करा व कलिंजर हे दोन किल्ले होते. कालचक्राच्या विचित्र गतीनें ह्या सत्तेचा लवकरच नाश झाला. दिल्लीचा बादशहा नासिरुद्दीन महमद ह्यानें इ० स० १२४६ मध्ये ह्या भारराज्यसत्तेचा समूळ नाश करून तो प्रांत आपल्या ताब्यामध्ये घेतला. ह्या राज्यक्रांतीची हकीकत फेरिस्तानें आपल्या इतिहासांत दिली आहे. नासिरुद्दीन महमद ह्याचें ह्या प्रांतावर सार्वभौमत्व संस्थापित झाल्यावर अयोध्येमध्ये लहान लहान संस्थानें बरींच निर्माण झालीं. तीं मुसलमान सत्तेशीं



टक्कर देऊन अद्यापि जीवमान राहिली आहेत. अयोध्येच्या दक्षिण भागांत क्षत्री लोकांची जी वसाहत झाली तिचा काल हाच असावा, असा अदमास आहे.

अयोध्याप्रांतावर मुसलमानांची पहिली स्वारी गझनीचा प्रसिद्ध सुलतान महमूद ह्याचा भाचा सय्यद सालर मसाउद गाझी याने केली. ह्या स्वारीचे वर्णन 'मीरत-इ-मसाउदी' ह्या पुस्तकांत अबदुल रहिमान चिस्ती ह्या ग्रंथकाराने, खुद्द सालर मसाउद याच्या स्वारींत हजर असलेल्या कोणी मुल्ला महमूद गझनवी नामक सरदाराच्या जुन्या माहितीवरून लिहिले आहे. मुसलमानी इतिहासग्रंथांचे प्रकाशक सर हेनरी इलियट ह्यांनी हा ग्रंथ एक 'ऐतिहासिक कादंबरी' आहे असे म्हटले आहे. परंतु जनरल कनिंगह्याम ह्यांचे मत असे आहे की, ह्याच ग्रंथावरून अयोध्येच्या इतिहासाची कांहींशी व्यवस्थित माहिती मिळते. सय्यद सालर मसाउद ह्यांचे चरित्र फार विस्तृत आहे, परंतु ते येथे देण्याचे कारण नाही. हा गझनीच्या महमुदाचा मेहुणा व सेनापति सय्यद साहू ह्याचा मुलगा असून, आपल्या बापाच्या बरोबर अनेक युद्धप्रसंगांत हजर असल्यामुळे युद्धकलाविशारद झाला होता. त्यास सुलतान महमूद ह्याने अयोध्याप्रांत सर करण्याकरिता पाठविले होते. खुद्द सुलतान महमूद कनोजपर्यंत स्वाऱ्या करून आला होता, परंतु अयोध्या प्रांत त्याच्या ताब्यांत आला नाही. सय्यद मसाउद ह्यांनी अयोध्येतील लहान लहान राजे ह्यांनी प्रथमतः सलोल्याचे वर्तन केले, परंतु त्यास पादाक्रांत करण्याची त्याची महत्वाकांक्षा अनावर झाल्यामुळे त्याने त्यांशी युद्ध करण्याचा बेत केला. त्या वेळी अयोध्येच्या सर्व संस्थानिकांस विशेष स्फुरण येऊन त्यांनीही त्याच्याशी टक्कर देण्याचा निश्चय केला. त्याप्रमाणे त्यांच्या व त्याच्या अनेक लढाया झाल्या. अखेर सोहलदेव नामक साहेतमाहेत येथील राजाने त्याशी निकराचे युद्ध करून



त्यास ता० २० रजव ४२४ हिजरी म्हणजे ता० १४ जून इ० स० १०३३ ह्या रोजी, आपल्या तीव्र बाणानें गतासु केलें, आणि त्याच्या खाशा सैन्याचा वध केला. ह्या युद्धामध्ये अयोध्येच्या हिंदु राजास यश आल्यामुळें ते कांहीं काल-सुमारे १६० वर्षे-पर्यंत यवनसत्तेच्या ताब्यांत न जातां स्वतंत्र राहिले. परंतु पुढें शहाबुद्दीन घोरी ह्यानें इ० स० ११९३ मध्ये सर्व प्रदेश पादाक्रांत करून दिल्लीच्या सिंहासनावर कुतुबुद्दीन ऐबक ह्यास अधिष्ठित केल्यानंतर अयोध्येसही अविधसत्तेचा स्वीकार करणें भाग पडलें.

सय्यद सालर मसाउद ह्याचा सात्रिक येथें एक दरगा असून तेथें अद्यापि प्रतिवार्षिक यात्रा भरत असते. हा फार थोर पुरुष होता अशी प्रसिद्धि असल्यामुळें त्याच्या दरग्याच्या दर्शनास सुलतान महमद तघलक याची स्वारी इ० स० १३४० मध्ये गेली होती. ह्यानें रदौली येथील एका तेल्याच्या मुलीशीं लग्नकरण्याचा निश्चय केला होता म्हणून अद्यापि तेथील लोक त्या यात्रेस जात असतात. मुसलमान लोकांस हा पुरुष फार पूज्य असून, अयोध्येचे मुसलमान आपला उगम सय्यद सालर ह्याच्या वेळेपासून आहे अशी बढाई मारीत असतात.

सय्यद सालर मसाउद ह्याच्या स्वारीपासून सादतखान ह्यास अयोध्येची सुभेदारी मिळेपर्यंत-म्हणजे स्थूलमानानें इ० स० १०३० पासून इ० स० १७२४ पर्यंत-अयोध्येच्या इतिहासाची खात्रीलायक माहिती मुळींच उपलब्ध नाही. ह्या प्रांतांतील लोकांमध्ये अनेक दंतकथा प्रचलित आहेत; परंतु त्या विसंगत व अविश्वसनीय असल्यामुळें त्यांचा इतिहासास यत्किंचित्ही उपयोग नाही. मुसलमान इतिहासकारांनीं कांहीं गोष्टी लिहिलेल्या क्वचित् स्थळीं सांपडतात; परंतु त्याही अपूर्ण व निरनिराळ्या प्रत्यंतर पुराव्यानें सिद्ध न झालेल्या अशाच आहेत. तथापि त्यांतील स्थूल माहितीवरून असें दिसून येतें कीं,



इ० स० १२२६ मध्ये मलिक नासिरुद्दीन हा अयोध्येचा अधिपति होता व त्याने भार लोकांचे वर्चस्व कमी करून त्यांना दावांत ठेविले होते. इ० स० १२४३ मध्ये दिल्लीपति अल्लाउद्दीन ह्याने आपला चुलता नासिरुद्दीन ह्यास अयोध्या प्रांतांतील बाहरैच येथील सुभेदार नेमिले. त्याने तेथे शांतता ठेवण्याचा यत्न करून तेथील प्रजेची स्थिति सुधारली. ह्याच्या कारकीर्दीत बाहरैच प्रांताचा चांगला उत्कर्ष झाला. हाच नासिरुद्दीन पुढे दिल्लीचा बादशहा झाला व ह्याने दाल व बाल ह्या भार लोकांच्या अधिपतींचा इ० स० १२४६ मध्ये पराभव केला. त्याचा उल्लेख वर केलाच आहे. परंतु ह्याबद्दल बराच संशय आहे. इ० स० १२८० मध्ये अयोध्येवर एक सुभेदार नेमिला होता असा उल्लेख सांपडतो, परंतु त्याचे नांव समजत नाही. तात्पर्य, इ० स० १३५० पर्यंत अयोध्येमध्ये मुसलमानांचे विशेष प्राबल्य नव्हते. त्यानंतर उत्तरेकडून येणाऱ्या अविधसत्तेच्या लाटांबरोबर मुसलमानांची वस्ती वाढत चालली व विशेषेकरून हरदुई, लखनौ, बाराबंकी व फैजाबाद येथे त्यांचा भरणा विशेष झाला. अयोध्येच्या सुभ्याची माहिती अकबर बादशहाच्या कारकीर्दीपासून कांहींशी विश्वसनीय समजते. अकबराने इ० स० १५९० मध्ये हिंदुस्थानचे एकंदर बारा सुभे केले. त्यांत अयोध्या ऊर्फ औध हा एक सुभा केला. त्या वेळी ह्या सुभ्याची चतुःसीमा आतांप्रमाणे नसून त्यांत गोरखपूर जिल्ह्याचा समावेश होत होता, व फैजाबादेचा बहुतेक भाग त्यांत अंतर्भूत होता. अबुलफजल ह्याने आपल्या 'ऐनेअकबरी' ह्या ग्रंथांत, अयोध्येच्या सुभ्याची लांबी, सरकार गोरखपुरापासून सरकार कनोजपर्यंत १३५ कोस, आणि रुंदी सिद्दीपुरापासून अलहाबादच्या सुभ्यापर्यंत ११५ कोस अशी दिली आहे. ह्या वेळी सुभेदार वारंवार बदलत असल्यामुळे



सुभ्याच्या राजधानीचें ठिकाण एकच कायम ठरलेलें नसे. सुभे-  
 दारांची बदली तीन चार वर्षांच्या आंतच बहुतकरून होत असे.  
 शिवाय कित्येक सुभेदार बादशहाच्या मर्जीतले असल्यास दिल्ली-  
 दरबारींच राहत असत, व सुभ्याचा वसूल घेण्यापुरते त्या प्रांतांत  
 जात असत. सादतखानाकडे अयोध्येची सुभेदारी आल्यानंतर  
 तोही बरींच वर्षे दिल्लीदरबारांत होता. त्याचप्रमाणें त्याचा वारस  
 मनसूरअल्ली सफदरजंग हाही दिल्लीस होता. अयोध्येची राज-  
 धानी फैजाबाद ही सुजाउदौल्याचे कारकीर्दींत झाली व लखनौ  
 येथें असफउदौल्यानें गादी संस्थापित केली. सादतखानाच्या  
 कारकीर्दीपासून अयोध्येचा इतिहास विश्वसनीय असून फार महत्त्वाचा  
 आहे. दिल्लीची सार्वभौमसत्ता विलय पावून हिंदुस्थानांत जीं स्वतंत्र  
 राज्ये निर्माण झालीं त्यांपैकीं हैदराबाद आणि अयोध्या हीं दोन  
 फारच बलाढ्य होत. मराठ्यांच्या राष्ट्राचा उत्कर्ष होऊन त्यांच्या  
 सत्तेनें सर्व हिंदुस्थान व्यापून टाकिलें, तरी ह्या दोन प्रचंड राज्यांनीं  
 आपलें स्वातंत्र्य नष्ट होऊं दिलें नाहीं. मराठ्यांस अविच्छिन्न सार्व-  
 भौमत्व स्थापन करण्यास उत्तरेकडे अयोध्येचे नबाब व दक्षिणेकडे  
 हैदराबादेचे निजाम हे दोन प्रतिस्पर्धी बरेच त्रासदायक झाले, व कांहीं  
 अंशीं त्यांच्याच योगानें परद्वीपस्थ लोकांस हिंदुस्थानांत प्रबल होण्यास  
 संधि सांपडून, त्यांच्याच साहाय्यानें महाराष्ट्रसत्तेचा विध्वंस करण्यास  
 त्यांस अधिक सुगम झालें, असें म्हटलें असतां अतिशयोक्ति होणार  
 नाहीं. ह्या दृष्टीनें अयोध्येचा इतिहास महत्त्वाचा आहेच, तथापि  
 तेथील नबाबांचीं चरित्रे त्यांच्या विशिष्ट गुणांमुळे फार महत्त्वाचीं  
 असून त्यांत अयोध्येच्या इतिहासांतील अत्यंत मनोरम व अप्रसिद्ध  
 माहिती व्यक्त होत असल्यामुळे तीं क्रमशः आम्ही सादर करितों.

## भाग २ रा.

### सादतखान.

( इ० स० १७२०-इ० स० १७३९.)

औरंगजेब बादशहा मृत्यु पावल्यानंतर दिल्लीची बादशाही कमजोर झाली आणि 'बळी तो कान पिळी' ह्या म्हणीप्रमाणें ज्याच्या अंगी कर्तृत्वशक्ति व धाडस हे गुण अधिक होते त्यांना उदयास येण्यास संधि सांपडली. अशा समयास जे पुरुष महत्पद पावून स्वसत्ताधारी बनले त्यांत सादतखान व निजामउल्मुल्क हे प्रमुख होत. सादतखान ह्याचें मूळचें नांव महमद अमीन असें असून तो एका थोर सय्यद कुळांत जन्म पावला होता. मुसलमान धर्माचा संस्थापक जो महमद पैगंबर त्याच्या वंशजांपैकीं सहावा इमाम मुसा काशीम हा सादतखानाचा पूर्वज होय, असा उल्लेख सांपडतो. मुसलमानी इतिहासकार अलेक्झांडर डो ह्यानें सादतखान हा एका दारोदार फिरणाऱ्या इराणी व्यापाऱ्याचा मुलगा होता असें लिहिलें आहे; परंतु ती गोष्ट साधार नाही. कारण, ह्या इतिहासकारास सादतखानाचा नातू मुजाउद्दौला ह्यानें कांहीं देणगी दिली नसल्यामुळे, त्यानें त्यावर रुष्ट होऊन त्याचे पूर्वज उच्च कुलांतील नव्हते असें दाखविण्याचा यत्न केला आहे !

सादतखान ह्याचे पूर्वज अधिकारसंपन्न व प्रतिष्ठित वर्गापैकीं होते. ह्यांचें राहण्याचें मूळ ठिकाण खोरासान जिल्ह्यांतील नैशा-पूर हें गांव होय. उत्तरेकडील मुसलमानांनीं हिंदुस्थानावर स्वाऱ्या करून तेथील हिंदूंची साम्राज्यसत्ता नष्ट केली व तेथें आपला अंमल बसविला, त्या वेळीं आपला भाग्योदय करून घेण्याकरितां जीं मुसलमान घराणीं हिंदुस्थानांत आलीं, त्यांपैकीं सादतखानाचे पूर्वज





**SADAT-KHAN.**

**सादतखान.**

(इ० स० १७२०—इ० स० १७३९).





हे एक होत. सादतखानाचा बाप मिर्झा नासीर हा औरंगजेबाचा मुलगा बहादूरशहा ह्याच्या पदरीं मोठ्या अधिकारावर अधिष्ठित होता व पुढें कांहीं दिवस तो पाटणा येथील सुभेदारीवर होता. तेथेंच सादतखान याचा थोरला भाऊ सयादतखान हाही होता. सादतखान आपल्या बापास भेटण्याकरितां इ० स० १७०५ मध्ये हिंदुस्थानांत आला. त्या वेळीं त्याचें अगदीं अल्पवय होतें. तो आल्यानंतर कांहीं वर्षांनीं त्याचा बाप मृत्यु पावला. तेव्हां तो व त्याचा भाऊ हे दिल्लीस गेले. त्या वेळीं दिल्ली येथें बडे बडे अमीर व उमराव ह्यांचें प्राबल्य विशेष असल्यामुळे त्यांनीं त्यांचा आश्रय संपादन केला. सरबुलंदखान ऊर्फ नबाब मुबारिझउल्मुल्क जो पुढें फरुखसियर बादशहाचे कारकीर्दींत इ० स० १७१७ मध्ये पाटणाचा सुभेदार झाला, व महमदशहाचे कारकीर्दींत इ० स० १७२४ मध्ये गुजराथचा सुभेदार झाला, तो ह्या वेळीं बादशाही दरबारांत बराच नांवारूपास चढला होता. त्याच्या खासगीकडे सादतखान ह्यानें प्रथम नौकरी संपादन केली. सरबुलंदखान ह्याचा स्वभाव फार गर्विष्ठ व मानी असल्यामुळे त्यानें सादतखानाची एका क्षुल्लुक प्रमादाबद्दल एके वेळीं निर्भर्त्सना केली. ती त्या स्वाभिमानी व पाणीदार पुरुषास सहन न होऊन त्यानें त्याच्या नौकरीचा राजीनामा दिला, आणि खुद्द बादशहाकडे जाऊन त्याच्या खास रिसाल्याचें आधिपत्य मिळविलें. फरुखसियर बादशहाचे कारकीर्दींत सय्यद अबदुल्लाखान व सय्यद हुसेनअल्ली ह्या दोन बंधूंचें विशेष प्राबल्य होऊन, ते करतील ती पूर्वदिशा, असा प्रकार झाला होता. त्यांचें वर्चस्व बादशहास असह्य होऊन त्यानें सय्यदबंधूंचे प्रतिस्पर्धी चिनकिलिचखान व राजा सवाई जयसिंग ह्यांस अनुकूल करून घेऊन स्वतंत्र होण्याचा प्रयत्न केला. परंतु तो फार भित्रा व चंच-

लवृत्ति 'असल्यामुळे त्यास यश न येऊन तो व्यर्थ प्राणांस मात्र मुकला. सय्यदबंधूंनी फरुखसियर बादशहाचा वध केल्यानंतर दिल्लीच्या गादीवर रफिउद्दरजात व रफिउद्दवला अशा दोन अल्प-वयी मुलांस अनुक्रमे संस्थापित केलें, परंतु तीं अल्प काळांत मृत्यु पावलीं. तेव्हां त्यांनीं रोषनअखत्यार ह्यास महमदशहा हें नांव देऊन दिल्लीच्या तक्तावर आरूढ केलें. अशा रीतीनें दिल्लीदरबारांत एकसारखी राजक्रांति सुरू होऊन सय्यदबंधूंची सत्ता अमर्यादित झाल्यामुळे सर्व लोकांस त्यांचा तिरस्कार वाटूं लागला आणि प्रांतोप्रांतीं बंडे उत्पन्न होऊं लागलीं. तीन बादशहांची जी दुर्दशा झाली तशीच महमदशहाची होणार असें समजून त्याच्या चतुर आईनें सय्यदबंधूंचा निःपात करण्याचा विचार चालविला. एकंदर अमीर उमराव व इतर दरबारी लोक सय्यदबंधूंच्या विरुद्ध झाल्यामुळे हा विचार सिद्धीस नेण्यास फारशी अडचण पडली नाहीं. ह्या कार्मी सादतखान ह्यानें महमदशहास व त्याच्या आईस योग्य सल्लामसलत देऊन दिल्लीदरबारांतील सूत्र बिघडूं दिलें नाहीं. चिनकिलिचखान जो पुढें निजामउल्मुल्क या नांवानें इतिहासप्रसिद्ध झाला तो ह्या वेळीं माळव्याचा सुभेदार होता. त्यानें बंड करून अशीरगड व बन्हाणपूर ह्या बळकट जागा बळकाविल्या व सय्यदबंधूंचे सेनापति दिलावरखान व अलमअल्ली यांना ठार मारिलें. ही बातमी समजतांच सय्यदबंधूंनीं त्याचा पराभव करण्याकरितां बादशहासह एकानें तिकडे जावें व एकानें दिल्लीस रहावें असा निश्चय केला. इतक्यांत सय्यद हुसेनअल्ली ह्याचा पालखीमध्ये आकस्मिक खून झाला. त्यामुळे सय्यदअबदुल्ला ह्यास, त्यांत महमदशहाचें अंग आहे असें वाटून, त्यानें दुसरा एक नवीन बादशहा गादीवर बसवून महमदशहावर चाल केली. महमदशहास सय्यदबंधूंच्या प्रतिबंधांतून मुक्त होण्याची



इच्छा असल्यामुळे त्याने त्यांच्या प्रतिस्पर्धी लोकांस अनुकूल करून घेतले होते. त्यामुळे बादशहाचे व अबदुल्लाखानाचे दिल्ली व आग्रा ह्यांच्या दरम्यान युद्ध झाले. त्यांत अबदुल्लाखानाचा पराभव होऊन त्यास अनेक जखमा लागल्या व शेवटी तो बादशहाच्या कैदेत सांपडून लवकरच मृत्यु पावला. ही गोष्ट इ० स० १७२०-२१ मध्ये घडली.

महमदशहास विजय प्राप्त झाल्यामुळे दिल्लीच्या लोकांस फार आनंद झाला व त्यांनी बादशहाचा नगरांत प्रवेश होतांच आनंदोत्सव करून त्यावर सुवर्णपुष्पे व मौक्तिके उधळिली. बादशहासही विशेष संतोष झाला व त्याने आपणास स्वातंत्र्य मिळवून देण्याचे कामी मदत केलेल्या लोकांचे उपकार मानून त्यांचा योग्य गौरव केला. त्या वेळी त्याने चिनकिलिचखान ह्यास 'असफजहा' असा किताब दिला व त्याच्या बरोबरीने ज्याने उत्कृष्ट साहाय्य केले तो दुसरा इसम महमद अमीन ऊर्फ सादतखान ह्यास 'बहादुरजंग बन्हाण-उल्मुल्क' अशी पदवी दिली, आणि त्याच्या पराक्रमाबद्दल एक मत्स्यचिन्ह सादर केले. 'सियारउल्मुताखरीन' ग्रंथामध्ये असे लिहिले आहे की, मोंगल लोकांमध्ये तरवारबहादुरीचे मुख्य चिन्ह मासा हे असे. ते ज्यास मिळे त्याच्या वीर्यशालित्वाची सीमा झाली असे मानीत असत. त्याप्रमाणे पाहिले तर सादतखान ह्याने आपले पराक्रमतेज चांगलेच व्यक्त केले असावे असे सिद्ध होते. महमदशहाने सादतखान ह्यास नुसते महत्पद देऊन संतुष्ट केले नाही, तर त्यास ह्याच वेळी म्हणजे इ० स० १७२० मध्ये आग्र्याचा सुभेदार केले व पुढे काहीं वर्षांनी म्हणजे इ० स० १७२४ मध्ये अयोध्येचा सुभेदार नेमिले.\*

\* सादतखान ह्यास अयोध्येचा सुभेदार कोणत्या साली नेमिले याबद्दल बरीच शंका आहे. मि. आयर्विन हे सादतखान ह्यास इ० स० १७२० मध्ये अयो-

सादतखान हा राजकारणपटु व धूर्त असल्यामुळे त्याने अकबराबाद सुभ्याचा चांगला बंदोबस्त केला. त्याने तेथील हिंदुप्रजेशीं मिळून मिसळून वागून सर्व दंगेधोपे नाहीसे केले, व देशांत शांतता ठेवण्याचा प्रयत्न केला. आग्रा येथे त्याचा राय नीलकंठ नागर म्हणून एक हिंदु दिवाण होता. तो फार हुशार असल्यामुळे त्याने स्वतःस अयोध्येची सुभेदारी मिळाल्यानंतर त्यास आपल्या वतीने आग्राच्या सुभ्यावर नेमिले. परंतु राय नीलकंठ ह्यांस तेथील एका जमीनदाराने लवकरच ठार मारिले. त्यामुळे दिल्लीचा वजीर खानदौरान ह्याने राजा अजीतसिंग ह्यास आग्राचा सुभेदार केले.

सादतखान अयोध्येचा सुभेदार झाल्यानंतर दिल्लीदरबारांत अनेक महत्त्वाच्या गोष्टी घडून आल्या. त्या सर्वांमध्ये त्याचे अंग असे. तो वारंवार दिल्ली येथे बादशहाच्या मुलाखतीस व राजकारणप्रसंगास जात असे. दिल्लीचे प्रमुख वजीर खानदौरान, व कमरुद्दीनखान ह्यांचे व त्याचे चांगले रहस्य होतें. त्यामुळे ते वेळोवेळीं राजकारणांत त्याची सल्लामसलत व साहाय्य घेत असत. इ० स० १७३४-३९ मध्ये कोरा प्रांताच्या जमीनदाराने प्रमत्त होऊन तेथील सुभेदार जाननिसरखान ह्याच्या विरुद्ध बंड केले व दिल्लीहून त्याच्या मदतीस गेलेल्या सरदारास तो आटोपेनासा झाला. त्या वेळीं वजीर कमरुद्दीनखान ह्याने सादतखानास मदतीस बोलाविले व बाद-

ध्येचा सुभेदार नेमिले असे म्हणतात. मि. बील हे इ० स० १७२४ मध्ये राजा गिरिधराच्या मागून सादतखान यास अयोध्येची सुभेदारी दिली असे लिहितात व 'सियारउलमुताखरीन' ग्रंथामध्ये त्यास आधार सांपडतो. त्यावरून प्रारंभी इ० स० १७२० मध्ये सादतखान ह्यास आग्रा ऊर्फ अकबराबाद येथील सुभा मिळाला व मागाहून इ० स० १७२४ मध्ये अयोध्येची सुभेदारी मिळाली असे दिसते.



शाहतीचा व मुसलमानी धर्माचा कांहीं अभिमान असेल तर त्या वेळीं त्या जमीनदाराची खोड मोडावी अशी त्यास आग्रहाची विनंति केली. सादतखानानें तीस मान देऊन त्या जमीनदाराशीं स्वतः युद्ध केलें व त्यास आपल्या शरसंधानानें चीत करून त्यास हस्तगत केलें. त्यानें त्याचें शीर बादशहास नजर पाठवून, धड वजीर कमरुद्दीनखान ह्यास बक्षीस केलें. त्यानें स्वतः ता० १२ नोव्हेंबर इ० स० १७३९ रोजीं बादशहाची भेट घेतली आणि त्यास १००९ मोहरा नजर करून त्यास एक सुंदर तलवार अर्पण केली. सादतखानाच्या रणशौर्यानें बादशहास फार समाधान वाटून त्यानें त्यास एक बहुमूल्य झगा, रत्न-खचित तलवार, एक घोडा व एक हत्ती बक्षीस दिला. ह्याप्रमाणें बादशहाची त्याजवर फार मेहेरबानी जडली होती.

महमदशहाच्या कारकीर्दीमध्ये मराठे अधिक अधिक प्रबल होऊन उत्तरेकडील प्रांत काबीज करीत होते. त्या वेळीं बादशाही वजिरांमध्ये व निरनिराळ्या सुभेदारांमध्ये मत्सर व द्वेष फार वाढला असल्यामुळे ह्यांस अधिक अधिक प्रवेश करण्यास संधि मिळत असे. ह्या वेळीं मराठ्यांच्या गादीवर छत्रपति शाहू महाराज हे असून त्यांचें प्रधानपद थोरले बाजीराव पेशवे यांजकडे होतें. त्यांना मराठी राज्याचा झेंडा सर्व हिंदुस्थानभर फडकविण्याची महत्त्वाकांक्षा व उमेद होती. त्यांनीं राणोजी शिंदे, मल्हारराव होळकर व पिलाजी जाधव ह्या शूर सरदारांस बरोबर घेऊन उत्तरेकडे स्वाग्या केल्या. त्या वेळीं मराठ्यांचा मोहरा मार्गे हटविण्याकरितां सादतखान ह्यानें कित्येक वेळां त्यांच्याशीं चांगल्या लढाया केल्या व मराठ्यांस पुष्कळ अडथळा केला. थोरले बाजीराव ह्यांनीं इ० स० १७३६ मध्ये जी दिल्लीवर स्वारी केली, त्या वेळीं सादतखान आग्र्यास असून तो प्रबळ होता व त्याचा पराभव करणें बरेंच कठीण होतें. म्हणून

त्यांनीं आग्र्याचा रोंख सोडून देऊन दिल्लीकडे मोर्चा वळविला व दिल्लीशहर जाळलें असें मराठी इतिहासावरून दिसून येतें. बाजीराव पेशव्यांनीं ह्या हकीकतीचें एक पत्र चिमणाजी आप्पास लिहिलें आहे. तें महत्वाचें असून त्यांत सादतखानासंबंधानें लिहिलेला मजकूर वाचनीय आहे. बाजीराव लिहितात:—“सादतखानाचें युद्ध होऊन सरदार आलियाचें....वर्तमान कळलेंच असेल. सादतखान यमुना उतरोन आगरियास आला. त्यासी गांठ घालावी तरी तो आगरियाचा आसरा करून राहिला. तेथें जाऊन युद्ध करावें तरी तो आश्रियाचा असतां मोडेल कळतच आहे ! जरी गंभीर यमुनेच्या संगमीं दिल धरून रहावें तरी.....खळ्या फार. खानडवरा, महमदखान बंगस एक जालिया मनसबा भारी पडेल. याजकरितां संगमीं राहणें उत्तम नव्हे. दुसरें, सादतखानांनीं पादशहास व खानडवरा व कमरदीखान वगैरे अमिरांस लेहून पाठविलें कीं, “मराठ्यांची फौज यमुना उतरोन आली होती ते बुडविली. दोन हजार स्वार मारिले, व दोन हजार नदींत बुडाले. मल्हारजी होळकर व विठोबा बुळे कामास आले. बाजीराव याची धाड आली होती तिची गत हे जाहली. त्याचे फौजेंत बाकी राहिली नाही. आपण यमुना उतरोन मराठे बुडवून चमेली पार करितों.” म्हणून कित्येक गप्पा लिहून पाठविल्या. पादशहासी मजुरा करून घेतला. पादशहानीं खुशाली करून सादतखानास वस्त्रें व मोत्यांची माळ व हत्ती व शिरपांव दिला. आपली बाजू सर करून घेतली..... तात्पर्यार्थ, आमचे फौजेंत जीव नाही ; केवळ निर्जीव ; बुडवून नेस्तनाबूत केली असें लिहीत. मोंगली कारभार आपण ऐकत जाणतच आहेत. करावें थोडें, लिहावें फार. पादशहास सत्य भासलें तें मिथ्या केलें पाहिजे. त्याचे विचार दोन. एक सादतखानास बुडवावें, किंवा दिल्लीचें पूर जाळावें;



तेव्हां मिथ्या होईल. त्यास सादतखान आगरे सोडीनातसें देखोन आहीं दिल्लीस जावयाचा निश्चय केला.”\* ह्यावरून सादतखान सामर्थ्यवान असून बढाई मारणाराही होता असें व्यक्त होतें.

ही मराठ्यांची मोहीम झाल्यानंतर पुढें तीन वर्षांनीं इराणचा बादशहा प्रसिद्ध नादिरशहा ह्यानें हिंदुस्थानावर स्वारी केली. त्या वेळीं नादिरशहास दिल्लीवर चाल करून येण्याबद्दल निजामउल्मुल्क व सादतखान ह्यांनीं पाचारण केलें असा लोकप्रवाद आहे. ह्या उभयतांचा परस्परांविषयीं मत्सर असून दिल्लीदरबारांत आपला पगडा बसावा अशी प्रत्येकाची इच्छा होती. ह्याच सुमारास वजीर खानदौरान अमीर उल्-उमरा हा मृत्यु पावल्यामुळें त्याची जागा रिकामी झाली होती. ती आपणास मिळावी म्हणून सादतखानाची फार मनीषा होती, व निजामउल्मुल्काचाही तिच्यावर डोळा होता. तेवढ्याकरितां सादतखानानें नादिरशहाशीं सख्य जुळवून त्यास बादशहाकडून दोन कोटी रुपये देववितों असें कबूल केलें; व इकडे बादशहास सांगितलें कीं, नादिरशहास दोन कोटी रुपये दिले असतां तो स्वदेशीं जाण्यास तयार आहे. बादशहानें निजामउल्मुल्क यास नादिरशहाकडे मध्यस्तीस पाठविलें. निजामउल्मुल्क याची व नादिरशहाची भेट झाली. त्यानें दोन कोटी रुपये दिल्यास बादशहाशीं स्नेह जोडून स्वदेशीं परत जाण्यास आपण तयार आहों असें कबूल केलें. निजामउल्मुल्क मोठ्या आनंदानें बादशहाकडे आला व त्यानें झालेला वृत्तांत त्यास सादर केला. तो ऐकून बादशहा फार खुष झाला व त्यानें त्यास ‘अमीर उल्-उमरा’ हें पद अर्पण केलें. नंतर बादशहाची व नादिरशहाची मोठ्या समारंभानें भेट झाली. नादिरशहानें त्याचें अत्यंत सन्मानपूर्वक स्वागत केलें. रीतीप्रमाणें त्यांचें स्नेहभावाचें संभाषण होऊन

\* थोरले बाजीराव पेशवे यांचें अस्सल पत्र-धावडशीं दत्तर.

बादशहा आपल्या डेव्यांत परत आला. इकडे सादतखानास झालेला वृत्तांत समजला व त्यास आपला इष्ट हेतु सिद्धीस गेला नाही असे पाहून पराकाष्ठेचे वाईट वाटले. त्याने नादिरशहाची मुद्दाम भेट घेऊन त्यास असे सांगितले की, “दोन कोट रुपये म्हणजे कांहींच नव्हत. तेवढी रक्कम मी एकटा स्वतःच्या खाजगीतून देईन. खुद्द बादशहाजवळ व दिल्लीतील लोकांजवळ अगणित संपत्ति आहे. आपण तेथपर्यंत चला मात्र, कीं तेथे द्रव्याच्या राशीच्या राशी सांपडतील. दिल्ली शहर येथून\* अवघे ४० कोस आहे.” हे सादतखानाचे भेदक व गुप्त भाषण ऐकून नादिरशहास क्रोध उत्पन्न झाला. त्याने लगेच आपला पूर्वीचा विचार रद्द करून दिल्लीवर चाल केली. तेथे झालेली भयंकर कत्तल व अगणित लूट ह्यांचा वृत्तांत इतिहास-वाचकांस पूर्ण अवगत असल्यामुळे त्याचे पुनर्विवेचन करण्याची आवश्यकता नाही.

नादिरशहास निजामउल्मुल्क व सादतखान हे दोघेही वस्ताद आहेत असे वाटून त्याने दोघांसही कैद केले, व दोघांचाही छल करून त्यांच्याकडून सांपडेल तितकी संपत्ति लुटून घेतली. निजामउल्मुल्काने सादतखानाचा समूळ नाश व्हावा एवढ्याकरितां, त्याजवळ, “इतका अपमान झाल्यानंतर लाजिरवाणे जिणे चांगले नव्हे, त्यापेक्षां प्राण गेलेला बरा!” असे कपटप्रचुर शब्द उच्चारून उभयतांनीं विषप्राशन करावे असा हेतु दर्शविला. सादतखान अगदीं खिन्न व मरणप्राय झाल्यामुळे त्याने त्यास आपली अनुमति तेव्हांच दिली. निजामउल्मुल्काने विषाचे दोन पेले तयार करविले. त्यांपैकीं एकांत खरे विष घातले व एकामध्ये नुसते विष

\* बादशहाची व नादिरशहाची भेट दिल्लीच्या उत्तरेस कर्नाल येथे झाली होती. तेथील ही हकीकत आहे.



घातल्याचें मिष केलें. ह्यांपैकीं पहिला सादतखानास दिला व दुसरा आपण घेतला. अर्थात् त्याचा परिणाम एकावर होऊन एक ह्या जगांतून नष्ट झाला व दुसरा राजकीय उलाढाली करण्यास पुनः कायम राहिला. ही गोष्ट एल्फिन्स्टनप्रभृति इतिहासकारांनीं दिली आहे, परंतु तिच्या सत्यत्वाबद्दल वाद आहे. मि० वील ह्यांनीं सादतखानाच्या मृत्यूची तारीख ९ मार्च इ० स० १७३९ ही दिली आहे. तिच्यावरून सादतखान हा नादिरशहाच्या दंगलींत मृत्यु पावला ही गोष्ट सिद्ध आहे. सादतखानाची कबर दिल्लीस आहे.

सादतखान ह्यास फक्त एक कन्या होती. ती त्यानें आपल्या भावाचा मुलगा महमद मुकीम ह्यास दिली होती. हाच पुरुष त्याच्या पश्चात् नबाब मनसूरअल्ली सफदरजंग ह्या नावानें अयोध्येच्या गादीचा अधिपति झाला. सादतखान मृत्यु पावला तेव्हां त्याजवळ अतिशय संपत्ति होती. सरहेन्री लॉरेन्स ह्यांनीं सादतखानाबद्दल असें लिहिलें आहे कीं:—“त्यानें इतकी संपत्ति मिळविली परंतु त्यानें कोणावर जुलूम केला नाहीं. उलट त्यानें गरीबांचा प्रतिपाल चांगल्या रीतीनें केला व धनिक लोकांपासून मात्र द्रव्य मिळविलें. त्यानें प्रमत्त झालेल्या जमीनदार लोकांची सत्ता कमी करून आपला एकछत्री अंमल बसविला. परंतु सदसद्विवेकशक्तीचा अंमल त्याच्यावर मुळींच नव्हता. स्वकुटुंबाचा उत्कर्ष हाच त्याचा मुख्य हेतु असल्यामुळें, त्यानें तो सिद्धीस नेण्याचे कामीं, कृतज्ञता, राजनिष्ठा अथवा देशाभिमान ह्या गुणांचा मुळींच विचार केला नाहीं. त्याचा स्वतःचा प्रांत सुरक्षित राहिला म्हणजे पुरे. मग इराणी अथवा मराठे ह्यांनीं दिल्लीच्या साम्राज्याचा नाश केला तरी त्यास त्याची काळजी नव्हती. दिल्लीचा बादशहा बलहीन असल्यामुळें त्यानें त्याशीं नम्रपणाचें वर्तन ठेविलें

नाहीं. त्याने 'द्यावें तसें घ्यावें' ह्या न्यायानें ज्या कृति केल्या त्यांचीं फळें त्यास चांगलीं मिळालीं. त्याच्या कर्तृत्वशक्तीमुळें व सुव्यवस्थित राज्यपद्धतीमुळें त्यास स्वतंत्र राज्य प्राप्त झालें, परंतु त्याच्या अप्रामाणिकपणामुळें त्यास अकालिक व अपकीर्तिकर मृत्यु प्राप्त झाला. तात्पर्य, जे दुसऱ्यास आपल्या कपटजालांत ओढण्याचा यत्न करितात ते स्वतःच फसतात, ह्या नियमास सादतखान अपवाद नव्हता."

हे सर हेन्री लॉरेन्स ह्यांनीं सादतखानासंबंधानें काढलेले उद्गार अगदीं यथार्थ आहेत. सादतखान अयोध्या व लखनौ ह्या दोन ठिकाणीं राहत असे. त्यानें अयोध्या येथें एक किल्ला बांधला होता आणि लखनौ येथें लिकना नामक जो किल्ला होता तो दुरुस्त करून व त्यांत सुंदरराजवाडा बांधून त्यास 'मत्सीभवन' असें नांव दिलें होतें. हा किल्ला व त्यांतील राजवाडा अलीकडे पाडला गेला आहे. मत्स्य हे अयोध्येच्या नबाबाचें राजचिन्ह असून तें सादतखान शिरपेंचावर धारण करित असे. तें कसें प्राप्त झालें हें वर सांगितलेंच आहे. सादतखान ह्याचें चरित्र एकंदरींत बोधपर आहे.







**MANSUR-ALI-SAFDAR-JUNG.**

**मनसूरअली सफदरजंग.**

**(इ० स० १७३९—इ० स० १७५४).**



## भाग ३ रा.

### मनसूरअल्ली सफदरजंग.

(इ० स० १७३९-इ० स० १७५४.)

सादतखान मृत्यु पावल्यानंतर त्याचे दोन पुतणे शेरजंग व सफदरजंग ह्यांनी नादिरशहास अयोध्येची सुभेदारी देण्याबद्दल अर्जी केली. नादिरशहाने सफदरजंग हा सादतखानाचा जांवई आहे असे पाहून व त्याजकडून २० लाख रुपये नजर घेऊन त्यास दिल्लीच्या बादशहाकडून अयोध्येची सुभेदारी देवविली. सफदरजंग ह्याचे मूळचे नांव मिर्झा महमद मुकीम असे होते. त्यास सुभेदारी मिळाल्यानंतर त्याने मनसूरअल्ली सफदरजंग हे नांव धारण केले. ह्याच नांवाने तो इतिहासांत प्रसिद्ध आहे.

सफदरजंग हा फार बुद्धिमान व चतुर मुत्सद्दी होता. त्याने अयोध्येची सुभेदारी मिळतांच दिल्लीच्या बादशहाशी व दरबारचे वजिराशी सख्य ठेवून अयोध्येची राज्यव्यवस्था उत्तम प्रकारे करण्यास सुरवात केली. हा हिंदु लोकांवर फार प्रेम करीत असे. ह्याने आपल्या पदरी हुशार व स्वकर्तव्यदक्ष असे मोठमोठे हिंदु लोक निरनिराळ्या अधिकारांवर ठेविले होते. ह्याचा दिवाण राजा नवलराय म्हणून एक कायस्थ जातीचा गृहस्थ होता. तो राजकार्यधुरंधर असल्यामुळे पुढे फार प्रसिद्धीस आला. सफदरजंग ह्याने फैजाबाद येथे आपली राजधानी केली होती. ह्याच्या कारकीर्दीत दिल्लीदरबारांत अनेक घडामोडी झाल्या. त्यामुळे त्यास स्वस्थपणाने अयोध्याप्रांतांत राहण्यास फारशी संधि सांपडली नाही. बहुतकरून तो दिल्लीस अथवा निरनिराळ्या ठिकाणी स्वारीमध्ये

राहत असे. ह्याच्या कारकीर्दीमध्ये रोहिल्यांचा उत्कर्ष व त्यांच्याशी युद्धे, अहमदशहा अबदाली अथवा दुराणी ह्याच्या उत्तरेकडील स्वाग्या, फरुकाबादचे नबाब ह्यांचे पुंडावे व त्यांशी युद्ध, आणि मराठ्यांचा रोहिलखंडांत प्रवेश ह्याच मुख्य गोष्टी घडून आल्या. त्याची संक्षिप्त हकीकत येथे सादर करणे अवश्य आहे.

रोहिले म्हणजे मूळचे अफगाण लोक. हे १८ व्या शतकाच्या प्रारंभी हिंदुस्थानांत आले व हळू हळू मोंगल सुभेदारांच्या साहाय्याने जेथे आश्रय मिळेल तेथे वसाहत करूं लागले. रोहिलखंड म्हणून जो प्रांत सध्या प्रसिद्ध आहे त्याचे पूर्वीचे नांव कठेर (Katehr) असे होते. रोहिले लोकांनी तेथे वसाहत करून तो प्रांत बळकाविल्यामुळे त्यास पुढे रोहिलखंड असेच नांव पडलें. रोहिल्यांचा मुख्य पुढारी अली महमद नामक एक धाडसी व शूर पुरुष होता. ह्याने नादिरशहाच्या स्वारीमुळे व दिल्लीतील प्रमुख मुत्सद्यांच्या आपसांतील वैमनस्यामुळे मोंगल बादशाहीचा कमजोर झालेला पाहून आपला अंमल विजनोर, मुरादाबाद वगैरे प्रांतांमध्ये हळू हळू संस्थापित करण्यास सुरवात केली. ह्याचे पदरीं अफगाण सैन्य बरेच होते. त्याच्या साहाय्याने त्याने इ० स० १७४० मध्ये रोहिलखंडाचा बहुतेक भाग काबीज केला; आणि दिल्लीच्या निर्बल बादशहाची मर्जी संपादन करून त्या प्रांताची सुभेदारी मिळविली. इ० स० १७४० पासून इ० स० १७४९ पर्यंत रोहिलखंडावर त्याची स्वतंत्र सत्ता चालत होती. पुढे ती वाढविण्याची त्यास अनावर इच्छा झाल्यामुळे त्याने अयोध्या प्रांतामध्ये लूटमार व दंगेधोपे करण्यास प्रारंभ केला. ही गोष्ट तेथील नबाब सफदरजंग ह्यास अर्थातच रुचली नाही. त्याने त्यास बऱ्या बोलाने ताळ्यावर आणण्याचा प्रयत्न केला; परंतु तो निष्फल झाला. तेव्हां त्याने दिल्लीस जाऊन, वजीर कमरुद्दीनखान



ह्याच्या मदतीने, खुद्द बादशहाकडून त्याजवर स्वारी करविण्याचा निश्चय केला. सफदरजंग याचें दिल्लीदरबारांत चांगलें वजन होतें, त्यामुळें त्याचा उद्देश तत्काळ सिद्धीस गेला. रोहिल्यांचा पुढारी अल्ली महमद हा इतका शिरजोर झाला कीं, त्यानें बादशाही खंडणी देण्याचें अमान्य केलें व दिल्लीदरबारांतून दिवाण हिरानंद म्हणून जो अंमलदार गेला होता त्याचें त्यानें पारिपत्य केलें; त्यामुळें त्याच्या अपराधाची आणखी भर पडली. महमदशहा बादशहा व त्याचा कमरुद्दीनखान वजीर ह्या उभयतांनीं अयोध्येचा नबाब मनसूरअल्ली सफदरजंग व फरुकाबादेचा नबाब काइमखान बंगष ह्या उभयतांची मदत घेऊन इ० स० १७४६ मध्ये रोहिल्यांवर स्वारी केली. रोहिल्यांची व बादशाही सैन्याची बाणगड येथें लढाई झाली. तीत त्यांचा फार पराभव होऊन सफदरजंगाचा दिवाण नवलराय ह्याच्या मार्फतीनें त्यांचा पुढारी अल्ली महमद ह्यानें तहाचें बोलणें लाविलें. परंतु ह्या वेळीं काइमखान बंगष ह्यानें, मत्सरबुद्धीनें, आपण होऊन, त्याची व बादशहाची मुलाखत करून दिली; आणि सफदरजंगाच्या इच्छेविरुद्ध त्यानें त्याशीं सख्य करून त्यास बादशहाकडून सरहिंद प्रांतांचा सुभा देवाविला. त्यामुळें काइमखान बंगष ह्याचें व सफदरजंग ह्याचें कायमचें वैमनस्य पडलें. सर जॉन स्ट्रॅची ह्यांनीं आपल्या “रोहिला वॉर” नामक पुस्तकांत, अल्ली महमद ह्यास बादशहानें कैद करून दिल्लीस नेलें व पुढें त्याच्या जातभाईच्या वजनामुळें त्यास सरहिंदचा सुभा देऊन मुक्त करणें त्यास भाग पडलें म्हणून लिहिलें आहे. ते जातभाई फरुकाबादचे बंगष पठाण हेच असावेत. ह्याच पठाणांनीं पुढें रोहिल्यांचा पक्ष घेऊन सफदरजंगास फार त्रास दिला.

अल्ली महमद शरण आल्यामुळें रोहिल्यांचें युद्ध कांहीं कालपर्यंत बंद राहिलें व त्याबरोबर सफदरजंगाची इच्छा पूर्ण न होतां तीही

तशीच फायम राहिली. पुढें लवकरच—म्हणजे इ० स० १७४८ मध्ये अहमदशहा अबदाली याची हिंदुस्थानावर स्वारी झाली. त्यामुळें दिल्ली-पतीचें व सफदरजंगादि प्रमुख सरदारांचें लक्ष्य तिकडे लागलें.

इ० स० १७४८ च्या जानेवारी महिन्यामध्ये अहमदशहा अबदाली—ज्याचें नांव पानिपतच्या घनघोर रणसंग्रामामुळें महाराष्ट्राच्या इतिहासांत लाल रक्तानें लिहिलें गेलें आहे—तो प्रचंड सैन्यानिशीं हिंदुस्थानावर चालून आला. ह्यानें हिंदुस्थानावर एकंदर चार स्वाऱ्या केल्या. त्यांपैकीं ही त्याची पहिली स्वारी होय. तो प्रथमतः लाहोरास आला. तेथें त्यास लाहोरचा सुभेदार शहानिवाजखान ह्यानें अटकाव केला; परंतु त्यानें त्याशीं युद्ध करून त्याचा पराभव केला. तेव्हां तो पळून दिल्लीस आला. तो दिल्लीस आल्यानंतर बादशहास मोठें संकट पडलें. नंतर त्यानें वजीर कमरुद्दीनखान, मनसूरअली सफदरजंग, सलाबतजंग, सवाई जयसिंगाचा पुत्र महाराज इस्त्रीसिंगप्रभृति मुख्य मुख्य अमीरउमरावांस एकत्र करून व आपला मुलगा अहमदशहा ह्यास सैन्याचें आधिपत्य देऊन इ० स० १७४८ च्या जानेवारी महिन्यांत अबदालीवर पाठविलें. ह्या वेळीं रोहिला अली महमद हां सरहिंदचा सुभेदार होता व त्याजवळ वीस हजार सैन्य तयार होतें. तेव्हां तो कदाचित् अबदालीस वश होईल म्हणून बादशहानें त्यास रोहिलखंडाची सुभेदारी देऊन पुनः तिकडे पाठविलें. इकडे अहमदशहा अबदाली आपणास रोहिल्यांचें साहाय्य मिळेल ह्या उद्देशानें सरहिंदपर्यंत चालून आला. तों त्याच सुमारास बादशाही सैन्य तेथें जाऊन पोहोचलें. उभय सैन्यांची तेथें लढाई होऊन त्यांत कमरुद्दीनखान वजीर मारला गेला. परंतु त्याचा मुलगा मोईन-उल्मुल्क ऊर्फ मीरमनू ह्यानें धैर्य न सोडतां सफदरजंगादि योद्ध्यांच्या मदतीनें अबदालीचा पराभव केला. त्यामुळें तो



हताश होऊन अल्ली महमद रोहिल्याचे अबदुल्ला व सयदुल्ला-असे दोन पुत्र बरोबर घेऊन कंदाहारास परत गेला. ह्या पराक्रमाबद्दल मीरमनू ह्यास लाहोर व मुलतान येथील सुभेदारी मिळाली. हें यशस्वी सैन्य सफदरजंगासहवर्तमान दिल्लीस आलें. परंतु तें तेथें येण्यापूर्वीच, महमदशहा बादशहा मृत्यु पावला. त्यामुळें सर्व लोकांचा विजयोत्सव कमी होऊन सर्वास फार दुःख झालें.

महमदशहाच्या मागून त्याचा मुलगा अहमदशहा हा ता० १९ एप्रिल इ० स० १७४८ रोजी सिंहासनारूढ झाला. त्यानें पूर्वीचा वजीर कमरुद्दीनखान हा सरहिंदच्या लढाईत मारला गेल्यामुळें नबाब मनसूरअल्ली सफदरजंग ह्यास 'वजीर' हें महत्पद दिलें. मनसूरअल्ली ह्यास ह्या पदाची फार दिवसांपासून लालसा होती. ती सफल झाली त्यामुळें 'अमृतं राजसन्मानम्' ह्या म्हणीप्रमाणें त्यास अत्यंत आनंद झाला. ह्याच वेळेपासून अयोध्येच्या नबाबास 'नबाबवजीर' हें संयुक्त पद प्राप्त झालें. मनसूरअल्लीस वजिरी प्राप्त झाल्यानंतर दिल्ली-दरबारांत त्याचें अतिशय वजन वाढलें व त्याच्या आज्ञेप्रमाणें सर्व राज्यकारभार होऊं लागला.

ह्याच सुमारास दुसरी एक महत्त्वाची गोष्ट घडून आली. सफदरजंगाचा पूर्वीचा शत्रु व रोहिल्यांचा नायक अल्ली महमद हा ता० १६ माहे सप्टेंबर इ० स० १७४८ रोजी मृत्यु पावला. ह्यास अहमदशहा दुराणीच्या स्वारीमुळें पुनः रोहिलखंडाची सुभेदारी प्राप्त झाली होती हें वर सांगितलेंच आहे. त्यानें लागलीच संधि साधून रोहिलखंडाचा सर्व भाग आपल्या ताब्यामध्ये घेतला व प्रत्येक ठिकाणी पठाण अधिकाऱ्यांची योजना करून सर्व प्रांत स्वतंत्र करण्याचा यत्न चालविला. त्यानें बरेली जिल्ह्यामध्ये औनला (Aonla) येथें आपली राजधानी केली, आणि आपणास स्वतंत्र सुभेदार म्हणवून

अपल्या नांवाने राज्यकारभार चालविला. तों इतक्यांत त्याजवर काळाची नजर पोहोचून तो इहलोकांतून नष्ट झाला. त्यास सहा पुत्र होते. त्यांपैकी दोघे वडील पुत्र अबदाल्लीने आपल्या बरोबर नेले होते व बाकीचे चार लहान होते, म्हणून त्याने राज्याची सर्व व्यवस्था आपला भाऊ हाफिज रहिमतखान याजकडे सोंपविली होती, आणि त्यास मदतगार म्हणून आपला भाचा दुंडीखान ह्यास नेमिले होते. ह्या उभयतांनी रोहिल्यांची सत्ता वाढविण्याचा एकसारखा यत्न केला. ह्यांचेच जोडीदार फरुकाबादचे बंगष पठाण हे असून ते मध्य दुआबामध्ये आपली सत्ता चालवीत होते. दोघांचे वर्चस्व अयोध्याप्रांतास विघातक होईल असे समजून ते समूळ नष्ट करण्याचा यत्न सफदरजंग ह्याने केला, व त्या कामांत त्याने मराठ्यांचे साहाय्य घेतले. हाच मराठ्यांचा रोहिलखंडांतील मूळप्रवेश होय.

सफदरजंगाने प्रथमतः रोहिलखंडामध्ये दिल्लीच्या बादशहाकडून नवीन नवीन अधिकारी पाठवून तेथील रोहिले लोकांचे प्राबल्य कमी करण्याचा निश्चय केला. त्याने कुतबुद्दीन नामक एका इसमास मुरादाबादेचा फौजदार नेमून तिकडे पाठविले. त्याने रोहिलखंडावर स्वारी केली. परंतु रोहिल्यांचा सेनापति दुंडीखान ह्याने त्याशी लढाई करून त्यास ठार मारिले. तेव्हां सफदरजंगाने रोहिल्यांचे पारिपत्य करण्याकरितां त्यांच्यांत भेद करून त्यांची शक्ति नाहीशी करण्याची युक्ति योजिली. त्याने फरुकाबादेचा नबाब काइमखान बंगष याचेकडून रोहिल्यांवर स्वारी करविली. त्याची व रोहिल्यांचे पुढारी हाफिज रहिमत आणि दुंडीखान यांची लढाई इ० स० १७९० मध्ये वडाऊनजवळ झाली. त्यांत काइमखान रोहिला मारिला जाऊन फरुकाबादच्या नबाबाचे बल कमी झाले. सफदरजंगास एक शत्रु आपोआप नाहीसा झाला असे वाटून त्याने



त्याचा प्रांत लुटून तो अयोध्येमध्ये सामील केला, आणि त्याचा सर्व कारभार आपला दिवाण राजा नवलराय ह्याच्या हातीं देऊन आपण दिल्लीस गेला.

परंतु इकडे “कीं तोडिला तरु फुटे अणखी भरानें” ह्या वामन पंडितांच्या उक्तीप्रमाणें काश्मिराचा मुलगा अहमदखान ह्यास रोहिल्यांनीं पुनः उत्तेजन देऊन युद्धास प्रवृत्त केलें. ह्या वेळीं त्यास उत्तेजन येण्यास एक चमत्कारिक गोष्ट घडून आली. अयोध्येचा दिवाण राजा नवलराय ह्याच्या नौकरांनीं एका पठाण स्त्रीचा कांहीं अपमान केला; म्हणून ती अहमदखानाकडे जाऊन म्हणाली कीं, “अहमदखान, तूं डोक्यावर पगडी कशास बाळगतोस ? मजसारख्या पठाण स्त्रीचा काफिरांनीं तुझ्या समक्ष अपमान करावा त्यापेक्षां तुझें पुरुषत्व व्यर्थ आहे ! ह्यापेक्षां तुझ्या बापास अल्लानें मुलगी दिली असती तर बरें झालें असतें !!” हे शब्द ऐकून त्यास आवेश उत्पन्न झाला. त्यानें अयोध्येच्या नबाबाच्या बतीनें फरुकाबाद येथें जो कोतवाल होता त्याचा शिरच्छेद करून व तें शहर हस्तगत करून तेथें आपला झेंडा उभारला, आणि राजा नवलराय ह्याशीं लढाई करून त्यास कालीनदी येथें ता० ३ आगष्ट इ० स० १७५० रोजीं ठार मारिलें. अशा रीतीनें अहमदखान बंगालां येथें आपली गादी पुनः स्थापिली व सर्व रोहिले व आपण एक होऊन अयोध्या प्रांतावर स्वाभ्या करण्यास सुरवात केली. ही गोष्ट सफदरजंग वजीर ह्यास दिल्लीस कळतांच त्यानें सुरजमल्ल जाट ह्याचें सैन्य मदतीस घेऊन अहमदखानावर स्वारी केली. परंतु त्यामध्ये त्याचाच पराभव झाला व त्यास जखमा लागल्या, तेव्हां त्यास मोठ्या दुःखानें पळून जाणें भाग पडलें. त्याचा हत्ती नाहींसा होतांच सर्व सैन्यांत एकच गोंधळ झाला आणि तें वाटेल तिकडे

सैय्यैरा' पळूं लागलें. अशा रीतीनें सफदरजंगासारख्या वरिष्ठ वजि-  
राचा पराभव केल्यामुळें पठाण व रोहिले विजयश्रीनें फुगून गेले व  
आतां सर्व अयोध्या प्रांताचे आपण अनियंत्रित धनी झालों असें मानून  
ते आनंदांत निमग्न झाले.

वजीर सफदरजंग ह्याचा पराभव झाला ही बातमी दिल्लीदर-  
बारीं समजतांच, तेथें त्याचा मत्सर करणारे जे लोक होते त्यांनीं  
बादशहाचें मन कलुषित करून त्याला वजिरीवरून दूर करण्याचा  
प्रयत्न चालविला. ही गोष्ट सफदरजंगास समजतांच त्यानें प्रथम  
दिल्लीदरबारीं जाऊन बादशहाची भेट घेतली व त्यास आपल्या  
मोहक भाषणानें सुप्रसन्न केलें. त्या वेळीं त्यानें सादी कवीनें  
म्हटल्याप्रमाणें:-

बंदे हमान बे के झे तक्सीरे खीष,  
उझर् बेदर्गाहे खुदा आवरद ;  
वनें सझावारे खुदावंदीष,  
कस् न तवानद के बजा आवरद.\*

हें वाक्य म्हणून दाखवून बादशहाची क्षमा मागितली. बादशहास  
त्याचें भाषण ऐकून संतोष झाला व त्यानें त्यास क्षमा करून एक  
बहुमूल्य पोषाख, मोत्यांची कंठी, तलवार, व हत्तीघोडा बक्षीस दिला.  
ह्या वेळीं सफदरजंगानेंही बादशहास पंचवीस लक्ष रुपयांचा नजर-

\* ह्याचा भावार्थ असा आहे कीं, ईश्वरविषयक कर्तव्य करण्यास ज्या अर्थी  
मनुष्य समर्थ नाहीं त्या अर्थी त्यानें आपले अपराध ईश्वराजवळ कबूल करून  
त्याची क्षमा मागावी हेंच त्यास योग्य आहे. ही कविता गुलिस्तान ग्रंथांतील  
असून ती सादीनें ईश्वराची ग्रंथारंभीं स्तुति करितांना लिहिलेली आहे. ही  
सफदरजंगानें बादशहाजवळ म्हणून दाखऊन तींत त्याची स्तुति कशी खुबीनें  
केली आहे हें रसिक वाचकांच्या तेव्हांच लक्ष्यांत येईल.



नजराणा सादर केला. येणेंप्रमाणें आपला पराभव झाला असेंतांही बादशहावर छाप ठेवून सफदरजंग दिल्लीहून रोहिल्यांचा व पठाणांचा समाचार घेण्यास अयोध्येकडे पुनः परत आला.

सफदरजंगास अयोध्याप्रांत आपल्या हातून गेला असें समजतांच त्यानें हरप्रयत्न करून तो मिळविण्याचा दृढ निश्चय केला. त्यानें ह्या प्रसंगीं मराठ्यांवांचून दुसरे कोणी साहाय्य करण्यास समर्थ नाहींत असें पाहून त्यांस मदतीस बोलाविलें. ह्या वेळीं मराठ्यांचे सरदार जयाप्पा शिंदे व मल्हारराव होळकर आपल्या सैन्यानिशीं जयपूर प्रांतीं होते. त्यांची व नबाब वजीर सफदरजंग ह्यांची भेट झाली. नंतर ते यमुना पार होऊन कादरगंजाजवळ आले. तेथें त्यांनीं पठाण सरदार दहा हजार फौजेसुद्धां बुडविला. नंतर अहमदखान पठाण प्रयाग प्रांतीं आसरा करून होता. तो फरुकाबादेस आला. तेव्हां मराठे सरदारांनीं आपलें बुणगें कोस दोन कोस ठेवून सडे फौजेनिशीं मोर्चेबंदी केली. उभयतांचें युद्ध एकसारखे २५ दिवस झालें. परंतु पठाणास रोहिल्यांचें साहाय्य असल्यामुळें त्यास गंगे-पलीकडून सामानसरंजाम पोहोंचत होतें. त्यामुळें ते लवकर जेरीस येईनात. तेव्हां मराठ्यांनीं, वजीर सफदरजंग आपल्या छावणीपासून पांच कोसांवर कनोजनजीक होता, त्याच्याकडून गंगेस नावांचा पूल बांधवून, निवडक फौजेनिशीं गंगापार होऊन, पठाणाची फौज रोहिलेसुद्धां तीस हजार होती तिशीं गांठ घालून, पठाण लुटून मारून फस्त केला. तेच दिवशीं रात्रीं अहमदखान पठाण पळून गेला. त्याचा पिच्छा करून त्यास बुडविला. दत्ताजी शिंदे यांणीं फार फार शर्त केली. हत्ती, घोडे, उंट, निशार्णे सर्व लुटून आणिली.\*

\* ह्या पठाणयुद्धाच्या संबंधाचीं नंबर १६२, १६३ आणि ३६४ अशीं तीन पत्रें काव्येतिहाससंग्रहांतील “पत्रें यादी” मध्ये प्रसिद्ध झाली आहेत. तीं फार

ह्या युद्धामध्ये मराठ्यांचे अलौकिक शौर्य व्यक्त होऊन त्यांचा अतिशय फायदा झाला. ह्या वेळीं मराठ्यांस रोहिलखंडांतील पुष्कळ लूट सांपडून सफदरजंगाकडून बराच पैसा प्राप्त झाला. सफदरजंगाने अहमदखान पठाण व रोहिले ह्यांच्याशी आपल्या इच्छेप्रमाणे तह करून आपला सर्व मुलूख त्यांच्या ताब्यांतून मुक्त केला. ह्या वेळीं त्याने मराठे सरदारांस रोख पैसा किती दिला ह्याचा उल्लेख बरोबर सांपडत नाही. मि० आयर्व्हिन हे लिहितात कीं, सफदरजंग व मराठे ह्यांनी पठाणाकडून अर्धा मुलूख व ३० लाख रुपये बादशाही खंडणी ठरवून घेतली. सर जॉन स्ट्रुची लिहितात कीं, सफदरजंग ह्याने रोहिल्यांकडून ९० लक्षांचे दस्तऐवज व ९ लक्ष रुपये प्रतिवार्षिक बादशाही खंडणी मान्य करून घेतली, व हेच दस्तऐवज मराठ्यांच्या स्वाधीन केले. होळकरांच्या कैफियतीमध्ये लिहिले आहे कीं, सफदरजंगाने मराठ्यांस “कुचाचे लाख व मुक्कामाचे पन्नास हजार” येणेप्रमाणे “पैसा कवडी कवडी चुकवून दिला”. ह्यांपैकी खरी गोष्ट कोणती ह्याचा बरोबर निर्णय करण्यास साधन नाही. तथापि ह्या पठाणयुद्धामध्ये खुद्द पेशव्यांस ९॥ लक्ष रुपयांचा प्रांत अंतर्वेदीमध्ये मिळाला व शिंदे होळकर ह्यांस ६॥ लक्षांचा प्रांत मिळाला, अशी माहिती मिळते. सफदरजंगाने मराठ्यांचे कृतोपकार स्मरून शिंदे होळकर ह्यांस दिल्ली येथे आपल्या बरोबर नेले व तेथे बादशहाची व त्यांची मुलाखत घालून देऊन त्यांचा बहुमान केला. दिल्लीदरबारांत मराठ्यांची वाहवा झाल्यामुळे त्यांचे वजन उत्तर हिंदुस्थानांत विशेष वाढले व त्यांच्या पुढील उत्कर्षास ते कारण झाले.

महत्त्वाची असून त्यांच्याच आधाराने वरील हकीकत लिहिली आहे. अस्सल आधार मिळाल्यानंतर मग इंग्रजी आधारांची त्यापुढे मातबरी नाही.



बाळाजी बाजीराव पेशवे यांस हें मराठ्यांच्या पराक्रमाचें संतोषित समजतांच त्यांनीं शिंदे होळकर ह्यांचें फार फार गौरव केलें. त्यांनीं हा एवढा बिकट मनसुबा सिद्धीस नेऊन “वजीर मोडला, पळाला असतां फिरोन फत्तेच्या मसनदीवर बसविला” आणि इराण तुराण-पावेतो लौकिक गाजविला, ह्याबद्दल त्यांस शाबासकी दिली. ह्या संबंधानें बाळाजी बाजीराव पेशवे ह्यांनीं जयाजी शिंदे ह्याच्या पत्रांत काढलेले उद्गार हृदयाल्हादक आहेत. ते लिहितातः—“तुम्ही एक-निष्ठ सेवक, उमदीं उमदीं कामें दूरदेशीनें मनांत आणून त्यांचे ठायीं नेट मारून करणें आणि शिपाईगिरीची व मनसुबेबाजपणाची शर्त करून यशास पात्र व्हावें तसेंच आहां. तदनुसार हें महत् यश घेऊन वजीरास पठाणांनीं व रोहिल्यानें फरारी करून तमाम दिल्ली-पर्यंत आक्रमशक्ति केली असतां त्यांची पुस्तपन्हा करून त्यांसी नतीजा देऊन नेस्तनाबूत केलें. वजीराचा बोलबाला करून, पादशाहास रोहिले पठाण घेऊं चहात होते ते पादशाहाच्या घरांत राखोन, त्यास संतोष व वचनास खरेपणा, महत् यशाची पराकाष्ठा होऊन, स्वामीसेवा, पैका व यश आजितागायत जहाली नाही तीं करून दाखविलींत. याजवरून फार संतोष झाला. तुम्हांस योग्य तेंच केलें व पुढेही कराल हा निशाच आहे.”\* अशा प्रकारचें स्वामीगौरवाचे अमृततुल्य मनोरम उद्गार ऐकून कोणाचें हृदय हर्षभरित होणार नाही ?

वजीर सफदरजंग ह्यांच्या साहाय्यानें मराठ्यांस अर्थलाभ व कीर्तिलाभ चांगला झाला. तथापि त्यांचा, काशी व प्रयाग हीं हिंदूंचीं पुण्यस्थानें यवनाच्या ताब्यांत होती तीं हस्तगत करून तेथें आपला अंमल बसवावा व तेथील धर्मकृत्ये यथास्थित चालवून

\* “पत्रें, यादी वगैरे” लेखांक ३६४.

हिंदुधर्माचें रक्षण करण्याचें आपलें ब्रीद उत्तम प्रकारें चालवावें असा फार हेतु होता. एवढ्याकरितां त्यांनीं सफदरजंगकडून तीं मिळविण्याचा यत्न चालविला होता. हीं स्थानें मागें पुढें प्राप्त होतील असें समजून श्रीमंत बाळाजी बाजीराव पेशवे ह्यांनीं शिंदे व होळकर ह्यांस सफदरजंगाशीं स्नेह संपादून व पुनः रोहिल्यास तो साहाय्य न करी असें करून दिल्लीहून देशीं येण्याविषयीं लिहिलें. त्यांचा मुख्य उद्देश दिल्लीदरबारांत सर्वांची मर्जी खुष ठेवून व प्राप्तलाभांत संतोष मानून तूर्त मराठे सरदारांनीं परत यावें असा होता. त्यांनीं शिंदे होळकर यांस असें लिहिलें कीं :—

“सफदरजंग यास \* निमरजावंद करून आपले लगामी लावावयाचा विचार केला असे, म्हणून लिहिलें तें कळलें. ऐशियास हा विचार उत्तम केला. आम्हांस दिल्लीहून लिहिलें आलें होतें. आम्हींही त्यास येविशीं विचारानुरूप लिहिणें तें लिहून त्यास लगामी लावूं द्यावें, त्यांनीं † रकारपूर्वकाचें साह्य न करावें असें करावें, म्हणोन लिहिलें असे. तुम्हीही त्यास वरचेवर उचित जाणून लिहीतच असाल व लिहिणें. ज्यांत आपल्या मनसुबियास व कर्तव्यतेस उचित आणि उपयोगी, परिणाम उत्तम, लोकोत्तर, योग्यतर, लौकिक कीर्तिस्पद, तेंच करणें व कराल हा निशा आहे. सफदरजंग उमदा मनुष्य, त्याचा स्नेह हरप्रकारें करणें उचित. दुसरें, काशी त्याचे हातीं. ह्याशीं निखालसता असलिया कालगतीनें काशीचें स्पष्ट दर्शन होणार. तो महालाभ आहे. यासाठीं स्नेह रक्षावा. दुसरें अत्यंत अर्थाअर्थी संबंध नाही जाहला. अप्रिय भाषण करून विग्रह वाढविणें उचित

\* निमरजावंद :—( निम=अर्धा. रंजावंद=खुषी ) कांहीं त्यासारखें करून, कांहीं त्याचें ऐकून.

† रकारपूर्वक :—रकार आहे ज्या शब्दाचे पूर्वीं ते झणजे रोहिले.



नव्हे. थोडासा तोटा जाहला तरी सोसून स्नेह रक्षणे उचित असे.' ह्यावरून सफदरजंगासारखा उमदा वजीर राजी राखून, पुढील कार्य-भाग साधण्याचा पेशव्यांचा हेतु किती मुत्सदीपणाचा होता हे चतुर वाचकांस सांगणे नकोच.

होळकर व शिंदे दिल्लीस असतांना तेथे त्यांचा व निजाम-उल्मुल्काचा मुलगा गाझीउद्दीन ह्याचा बराच स्नेह जडला. हा गाझीउद्दीन दिल्लीदरबारीं असल्यामुळे त्याचा धाकटा भाऊ नासिरजंग ह्याने हैदराबादची सुभेदारी बळकाविली होती. तेव्हां गाझीउद्दीन ह्याने ती परत मिळविण्याचे कामीं पेशव्यांचे साहाय्य मागितले होते. पेशव्यांनीं तें देण्याचे कबूल करून, दिल्लीच्या बादशहास, गाझीउद्दीन ह्यास दक्षिणेंत पाठविण्याबद्दल पत्रे लिहिलीं व होळकरास त्यास घेऊन येण्याबद्दल सांगितले. त्याप्रमाणे होळकर व शिंदे दिल्लीचा कारभार आटोपून त्याच्यासह औरंगाबादेस आले. तो दिल्लीकडे पुनः गडबड उडाली. इ० स० १७५२ मध्ये अहमदशहा अबदाली पुनः पंजाबावर स्वारी करून आला. बादशहाने वजीर सफदरजंग ह्यास मदतीस बोलाविले; परंतु तो तेथे येऊन पोहोचण्यापूर्वीच अहमदशहाने मुल्तान आणि लाहोर हे प्रांत हस्तगत केले व दिल्लीवर येण्याची भीति घातली. तेव्हां बादशहाने त्यास ते दोन्ही प्रांत देऊन पुढील अरिष्ट टाळले.

इकडे गाझीउद्दीन औरंगाबादेस जाऊन दक्षिणची सुभेदारी मिळविण्याचा यत्न करित होता. तो विषप्रयोगाने ता० १२ सप्तंबर इ० स० १७५२ रोजी मारला गेला. ही बातमी दिल्लीस समजतांच त्याचा मुलगा मीर शहाबुद्दीन ह्याने दुःखसागरांत बुडाल्याचे सोंग करून वजीर सफदरजंग ह्यास आपल्या मायावी भाषणाने मोहित केले, आणि त्याजकडून 'गाझीउद्दीन' हा किताब व 'अमीर-उल्-उमरा'

हें पद प्राप्त करून घेतलें. नंतर त्यानें आपलें कपटजाल अधिक पसरून त्यांत बादशहासही गुंतविलें. बादशहा आपल्या पूर्ण ताब्यांत आला असें पाहून, त्यानें वजीर सफदरजंग ह्यास पदच्युत करण्याकरितां नानाप्रकारचे यत्न चालविले. ह्यांत त्यास बादशहाच्या मर्जीतला जावदखान नामक एक जनानखान्यांतील खोजा अनुकूल झाला होता. हें पाहून सफदरजंग ह्यानें त्या खोजाचा चांगला समाचार घेतला. त्यामुळे बादशहाची मर्जी सफदरजंगावर फार रुष्ट झाली. ती संधि साधून गाझीउद्दीन ह्यानें बादशहाकडून सफदरजंगाचें वजीर हें पद काढून घेविलें. तेव्हां सफदरजंग उदास होऊन दिल्ली-दरबार सोडून लखनौस चालता झाला. तो पुनः दिल्लीस आला नाहीं. लखनौस गेल्यानंतर त्यानें तेथील राज्यकारभारांत आपलें मन घातलें, व प्रजेस सुख देण्याकरितां कित्येक सार्वजनिक कामे हातीं घेतलीं. लखनौ येथें गोमती नदीवर प्रचंड पूल बांधण्यास त्यानें सुरवात केली. परंतु तें काम सिद्धीस जाण्यापूर्वीच तो ता. १७ ऑक्टोबर इ. स. १७९४ रोजी मृत्यु पावला. ह्याचें कबरस्थान दिल्ली येथें असून त्यावर सुजाउद्दौल्यानें फार प्रेक्षणीय इमारत बांधलेली आहे. ती 'सफदरजंग' ह्याच नांवानें अद्यापि प्रसिद्ध आहे.

सफदरजंग दिल्लीदरबारांतून निघून गेल्यानंतर मीर शहाबुद्दीन उर्फ गाझीउद्दीन ह्यानें शिंदे होळकरास पुनः आपल्या मदतीस बोलाविलें; आणि त्यांच्याकडून सफदरजंगाचा मित्र सुरजमल्ल जाट ह्यावर स्वारी करविली. जाट व मराठे ह्यांचा झालेला रणघोर संग्राम व कुंभेरीचा वेढा इतिहासप्रसिद्धच आहे. मराठ्यांचा जोर मिळतांच मीर शहाबुद्दीन ह्यानें बादशहा अहमदशहा ह्यास नेत्रहीन करून राज्यच्युत केलें; आणि सर्व सत्ता आपल्या हातीं बळकावून जहांदरशहाच्या नातवास, दुसरा अलमगीर हें नांव देऊन, दिल्लीच्या



सिंहासनावर बसविलें. अहमदशहा बादशहास गाझीउद्दीनाची ही कृतघ्नता पाहून परम दुःख झालें व त्यानें सफदरजंगास पुनः मदतीस बोलाविलें. परंतु त्यापूर्वीच तो हें नश्वर जग सोडून गेला होता, त्यामुळें बिचाऱ्या बादशहास कोणीच त्राता न सांपडून तो दुःखार्णवांत पडला. गाझीउद्दीनाची ही नीच व अधम कृति पाहून वाचकांस

उपकारोऽपि नीचानामपकारोऽपि जायते ।

पयःपानं भुजंगानां केवलं विषवर्धनम् ॥ १ ॥

ह्या सुभाषिताचें स्मरण झाल्यावांचून राहणार नाही.

## भाग ४ था.

### सुजाउदौला.

(इ० स० १७५४—इ० स० १७७५.)

सुजाउदौला ह्याचा जन्म इ० स० १७३१ मध्ये झाला. ह्याच्या जन्माची एक चमत्कारिक आख्यायिका प्रसिद्ध आहे. ती येणेंप्रमाणें:—  
“मनसूरअल्ली सफदरजंग ह्यास पुत्रसंतान नव्हतें. त्याच्या पदरीं अयोध्येसारखें मोठें राज्य, केवळ दुसरी पादशाहत, असें असून त्यास औरस संतति नाहीं; त्यामुळें तो नेहमीं उदासीन व चिंतातुर असे. केव्हां केव्हां त्यास पुत्रावांचून राज्यसुख घेण्यापेक्षां फकिरी बरी असें वाटत असे. म्हणून पुत्रप्राप्तीस्तव तो नेहमीं अतिथि-अभ्यागत, फकीरफुकरा वगैरे गरीब लोकांस द्रव्यदान, वस्त्रदान, व अन्नदान करीत असे. त्याचप्रमाणें अयोध्येत ब्राह्मण व बैरागी यांचेकडून नेहमीं अनुष्ठानें करवीत असे. शेवटीं दैवयोगानें त्याच्या सत्कर्माचें सार्थक होऊन मुसलमानांची पवित्र भूमि जी मक्का तेथून एक अवलिया फकीर अयोध्येस आला. त्यानें मनसूरअल्लीच्या स्वप्नांत येऊन त्यास एक फळ दिलें आणि असा आशीर्वाद दिला कीं, “पुत्राकरितां तूं अत्यंत श्रमी आहेस; तरी हें फळ आपल्या स्त्रीस भक्षावयास दे म्हणजे तुला पुत्रप्राप्ति होईल.” ह्याप्रमाणें सांगून तो सत्पुरुष अंतर्धान पावला. नंतर मनसूरअल्लीनें आपल्या पत्नीस तें प्रासादिक फळ भक्षावयास दिलें. पुढें कांहीं दिवसांनीं तिला पुत्ररत्न प्राप्त झालें. तोच सुप्रसिद्ध सुजाउदौला हा होय.”\*

\* ही सुजाउदौल्याच्या जन्माची हकीकत “भाऊसाहेबांच्या बखरीमध्ये” प्रसिद्ध झाली असून ती नारो शंकर राजेबहादूर ह्यानीं जनकोजी शिंदे ह्यास





**SUJA-UD-DAULA**

**सुजाउद्दौला.**

( इ० स० १७५४—इ० स० १७७५ )





सुजाउदौला ह्याचें मूळचें नांव जलालुद्दीन हैदर असें होतें. तो सफदरजंग मृत्यु पावल्यानंतर इ० स० १७५४ आक्टोबर महिन्यांत अयोध्येच्या गादीवर बसला; व त्यानें आपणास सुजाउदौला हें नांव धारण केलें. त्याजवर मनसूरअल्लीचें अत्यंत प्रेम असल्यामुळें तो सदैव त्याच्या स्वारीबरोबर असे. त्यामुळें त्यास बालपणापासूनच अनेक राजकारस्थानांची ओळख होऊन राजकीय शिक्षण प्राप्त झालें होतें. त्याचप्रमाणें त्यास युद्धकलेचीही माहिती चांगली झाली होती. घोड्यावर उत्तम प्रकारें बसणें, तलवार, भाला वगैरेचे हात टाकणें, बंदुकीचें निशाण मारणें वगैरे गोष्टी त्यास लहानपणापासूनच अवगत होत्या. त्याची अंगकांति अत्यंत तेजःपुंज असून त्याचें शरीरसामर्थ्य लोकोत्तर होतें. मुसलमानी इतिहासकार डॉ ह्यानें त्याचें असें वर्णन केलें आहे कीं, “तो अत्यंत सुस्वरूपवान असून फार भव्य व देखणा पुरुष होता. त्याची उंची पांच फूट अकरा इंच होती. त्याची शक्ति फार विलक्षण असे. तो तलवारीच्या एका वारासरशीं एका मोठ्या बलाढ्य रेड्याचें डोकें उड-

सुजाउदौल्याशीं राजकारण करण्याचे प्रसंगीं सांगितली म्हणून त्याच बखरींत लिहिलें आहे. ही हकीकत सांगितल्यानंतर नारो शंकरास कोणी असा प्रश्न विचारिला कीं, “मनसूरअल्ली ह्याचा म्लेंच्छयोर्नांत जन्म, अमंगल तप, तेव्हां त्याचें फळ त्यास चांगलें कसें प्राप्त झालें?” तेव्हां त्यानीं उत्तर दिलें कीं, “भक्तपणा कांहीं पहावयास लागत नाहीं. दैत्यकुळीं भक्त प्रल्हाद झाला कीं नाहीं? किंवा राक्षसकुळीं विभीषण झाला कीं नाहीं? तसें, अविंधाशीं मतलब नाहीं. तो केवळ नेकजाद प्राप्तपुरुष होता. असें दुवाचें फळ या योगेंकरून बल उत्कर्ष प्राप्त जाहलें.” ह्या आख्यायिकेवरून सुजाउदौला हा सत्पुरुषाच्या आशीर्वादाचा व ईश्वरीकृपेचा पुत्र होता असा मराठ्यांचा समज असावा असें दिसतें.—भाऊसाहेबांची बखर, पृष्ठ ५५.

वीत असे. तो अत्यंत चपल, विषयासक्त व महत्वाकांक्षी असे. त्याचे नेत्र विशेष पाणीदार होते. त्यावरून सकृदर्शनी, त्याची बुद्धिमत्ता अलौकिक असावी असें वाटे, परंतु वस्तुतः तितकी ती कुशाग्र नसे. तो राजकारणापेक्षां स्वारीशिकारीच्या कामासच अधिक योग्य होता असें म्हटलें तरी चालेल. पुष्कळ दिवसपर्यंत त्याचें राज्यकारभाराकडे मुळींच लक्ष्य नव्हतें. तो सूर्योदयापूर्वी उठे, घोड्यावर स्वार होई, आणि एखाद्या अरण्यामध्ये जाऊन एखाद्या वाघाची अथवा काळविटाची शिकार करून दुपारीं घरीं येत असे. नंतर नदीप्रवाहामध्ये जाऊन यथेच्छ जलक्रीडा करीत असे, व सायंकाळीं रंगमहालांतील लावण्यवती अभिसारिकांबरोबर मन्मथलीला करीत असे.”\* बालपणापासून त्याचे विशेष लाड झाल्यामुळें त्यास सुखो-

\* सुजाउद्दौल्याच्या लोकोत्तर सामर्थ्याची कीर्ति मराठ्यांसही विश्रुत असावी असें दिसतें. “भाऊसाहेबांच्या बखरी” मध्ये नारो शंकरानीं सुजाउद्दौल्याच्या सामर्थ्याबद्दल जनकोजी शिंद्याजवळ पुढील उद्गार काढिल्याचा उल्लेख सांपडतो. “तो (सुजाउद्दौला) केवळ मनुष्य नव्हे. प्रत्यक्ष अंगीही दैत्य आणि कुळीही दैत्य. बळेंही भारी. हत्तीचे मागील पायावरी पाय देऊन शेंपूट ओढून धरिलें तरी हत्ती जाऊं न पावे. तसेंच भागीरथीसारखी नदी, मोठें विस्तीर्ण पात्र, तें सुजाउद्दौला यानें सहज आढसांगडीनें रिकामें यावें जावें. बुडी देऊन सुसर ओढून काढावी. उमर तो पहिली पंचविशी, परंतु शक्ति एवढी. (पृष्ठ ० ५४).” सुजाउद्दौल्याच्या सामर्थ्याबद्दलची प्रसिद्धि बखर लिहिण्याच्या वेळींच होती असेंच नसून ती अलीकडेही आहे. श्रीमंत रघुनाथराव अण्णासाहेब विंचूरकर ह्यांच्या “तीर्थयात्राप्रबंध” नामक पुस्तकांत पुढील उल्लेख सांपडतो:— “लखनौ येथील नबाबाचे पूर्वज पूर्वी दिल्ली येथील बादशहाचे वजीर असतां त्याचे वंशांत सुजाउद्दौला म्हणून एक पुरुष जन्मला. त्याची शरीरशक्ति फारच विलक्षण होती. त्याविषयी लोकांत अशी दंतकथा आहे कीं, तो शरयू नदींत कधीं कधीं पोहण्यास जात असे, आणि हरएक प्रसंगीं त्या नदींतून एक मगर धरून



पभोगांची व चैनीची संवय लागली असावी हें उघड आहे. अयो-  
ध्येचा राज्यकारभार त्याचे हातीं आल्यावर हळू हळू त्याचें मन राज-  
कारणाकडे लागत चाललें.

सुजाउदौला अयोध्येचा सुभेदार झाला त्या वेळीं दिल्लीदरबारांत  
सर्व घोंटाळा झाला होता. मीर शहाबुद्दीन उर्फ गाझीउद्दीन हा  
सर्वसत्ताधिकारी होऊन त्यानें बादशहा दुसरा अलमगीर ह्यास  
आपल्या कैदेमध्ये ठेविलें होतें. बादशहाजादा अल्लीगोहर हा आपला  
पक्ष स्वतंत्र व्हावा एवढ्याकरितां चोहींकडे आश्रय शोधीत होता.  
रोहिल्यांचा पुढारी नजीबखान हा आपलें वर्चस्व दिल्लीदरबारीं  
स्थापन करून वजिरीची सूत्रे आपल्या हातीं यावीत व रोहिलखंडावर  
आपला अंमल अबाधित चालावा म्हणून यत्न करीत होता. उत्तरे-  
कडे अहमदशहा अबदाली हा दिल्ली पादाक्रांत करून हिंदुस्थानांतील  
अपार संपत्ति स्वदेशीं नेण्याकरितां एकसारखा झटत होता. दक्षि-  
णेकडे मराठे सरदार शिंदे होळकर, आणि त्यांचे प्रमुख सेनापति  
पेशवे राघोबादादा हे रजपुतांशीं युद्धें करून व त्यांच्यावर खंडण्या  
लादून दिल्लीच्या दरवाज्यापर्यंत जाऊन पोहोंचले होते, आणि ज्याच्या  
मार्फत दिल्लीपदपादशाहीचीं सूत्रे आपल्या हातीं येतील व आपलें  
कोटकल्याण होईल त्यास हाताशीं घेऊन अंतःप्रवेश करण्याचा  
त्यांचा यत्न चालला होता. ह्या सर्वांप्रमाणें सुजाउदौला हाही आपलें  
पाऊल पुढें टाकून आपलें हित साधण्याची इच्छा करीत होता.

आणून त्याची नाभ तळून खात असे. हत्तीचें शेंपूट धरून त्याचें पुढें चालणें  
बंद करीत असे. तो मोठा विषयी होता. आणि आपली विषयसुख घेण्याची  
शक्ति वृद्धिंगत व्हावी म्हणून हमेषा वाजीकरणाचा उपयोग करीत असे. (पृष्ठ ८८)”  
ह्यावरून मुसलमानी व मराठी ग्रंथांत सुजाउदौल्याच्या शरीरसामर्थ्याचें सार-  
खेंच वर्णन आहे असें दिसून येतें.

तात्पर्य, ज्याप्रमाणें वनामध्ये एखादें भक्ष्य सांपडलें म्हणजे त्यावर सर्व हिंस्र श्वापदांचीं एकदम उडी पडते व त्यांत जो अधिक बलवान् व अधिक धूर्त असतो त्यास यश मिळतें, त्याप्रमाणें सध्यांची स्थिति झाली होती. ह्या वेळीं मराठ्यांच्या सत्तेचा जोर सर्वांत अधिक वाढला होता. त्यांचीं ठाणीं राजपुताना, माळवा, अंतर्वेद, दिल्ली रोहिलखंड, बुंदेलखंड ह्या सर्व प्रांतांमध्ये अनेक जागीं बसलीं होती; आणि त्यांचें प्राबल्य इतकें वाढलें होतें कीं, दिल्लीची बादशाही समूळ लयास जाऊन लवकरच मराठ्यांचा भगवा झेंडा इंद्रप्रस्थावर मोठ्या डौलानें फडकत राहण्याची वेळ आली होती. दिल्लीचा वजीर गाझीउद्दीन, रोहिला सरदार नजीबखान, आणि अयोध्येचा नबाब मुजाउद्दौला ह्या तिघांनीं मराठ्यांशीं विनम्र होऊन आपला भाग्योदय करून घेण्याकरितां आपसांत चढाओढ लाविली होती, असें म्हटलें असतां हरकत नाही. इ० स० १७५४ पासून इ० स० १७५८ पर्यंत ज्या घडामोडी झाल्या त्यांमध्ये ह्या तीन महत्त्वाकांक्षी पुरुषांच्या वादामुळे मराठ्यांचा फार फायदा झाला असेंच दिसून येईल.

इ० स० १७५४ मध्ये वजीर गाझीउद्दीन ह्यानें अहमदशहा बादशहास पदच्युत करून दिल्लीचीं सर्व राज्यसूत्रे आपल्या हातीं घेतलीं हें मागे सांगितलेंच आहे. तेव्हांपासून त्यानें मुजाउद्दौला व नजीबखान ह्यांच्या प्रांतांवर जास्त खंडणी बसवून ती जबरदस्तीनें वसूल करण्याचा यत्न चालविला होता. त्यानें मराठ्यांस वश करून व त्यांस कांहीं लाख रुपये कबूल करून दिल्लीची वजिरी आपले हातून न जावी अशी खटपट चालविली होती. इतक्यांत इ० स० १७५६ मध्ये अहमदशहा अबदाल्ही ह्यानें हिंदुस्थानावर स्वारी केली. त्यानें दिल्ली, मथुरा वगैरे शहरे लुटलीं, आणि नजीबखान रोहिल्यास अलमगीर बादशहाचा मुख्य प्रधान व सेनापति नेमून तो निघून गेला.



इकडे गाझीउद्दीन ह्याने मराठ्यांशीं सख्य करून त्यांच्या मदतीने दिल्लीवर पुनः चाल केली व दिल्ली हस्तगत करून घेऊन नजीब-खानास रोहिलखंडामध्ये पळवून लाविले. नजीबखानाचा पुरा सूड मराठ्यांनी उगविला असता, परंतु त्याने मल्हारराव होळकरास शरण जाऊन त्यास “मी तुमचा धर्मपुत्र आहे, माझे रक्षण करावे” अशी प्रार्थना करून त्याजकडून अभय मिळविले होते, त्यामुळे तो बचावला गेला. नजीबखान मराठ्यांचा कट्टा शत्रु असून त्यानेच अबदालीस हिंदुस्थानांत येण्याबद्दल पाचारण केले होते. त्याने मराठ्यांचा वर-पगडा पाहतांच त्यास ३० लक्ष रुपये कबूल करून बक्षीगिरी देण्या-विषयी बोलणे लाविले होते. परंतु तो “पुरा हरामखोर बाट ( लुच्चा )” असून “तो दिल्लींत प्रविष्ट जाहलिया अबदालीचेच दिल्लींत ठाणे बसलेसे जाणावे. बेमान हरामखोर आहे. त्यास वाढविणे सर्पास दूध पाजण्यासारखे आहे. फावलेमानी त्याचे पारि-पत्य करावे\*.” असा श्रीमंत नानासाहेब पेशवे यांनी त्या वेळीं मरा-ठ्यांचे सरदार दत्तोजी व जनकोजी शिंदे ह्यांस उपदेशही केला होता. असे असून मल्हारराव होळकराने त्यास ह्या वेळीं पाठीशी घेतले ही मराठ्यांस फार हानिकारक गोष्ट झाली.

सुजाउदौल्याचा बाप मनसूरअल्ली सफदरजंग ह्याचे वेळेपासून काशी, प्रयाग व अयोध्या ही हिंदूंची क्षेत्रे आपल्या ताब्यांत ध्यावीत असा पेशव्यांचा व मराठे सरदारांचा फार हेतु होता. एके वेळीं बाळाजी बाजीराव पेशव्यांनी काशी हस्तगत करण्याकरितां काशी-वर स्वारी करण्याचाही विचार केला होता, परंतु तेथील ब्राह्मणांस मुस-लमान करण्याची कृति सुजाउदौल्याने काढल्यामुळे त्यांचा विचार रहित

\* “पत्रे, यादी वगैरे” लेखांक ३६२.

झाला, अशीही आख्यायिका प्रसिद्ध आहे.\* अर्थात् मनगटाच्या

\* ह्या संबधानें पेशव्यांच्या बखरीमध्ये पुढील आख्यायिका प्रसिद्ध आहे:—  
 “श्रीमंत नानासाहेब पेशवे हिंदुस्थानच्या स्वारीस गेले. तेथें जाऊन मुलखाच्या खंडण्या वगैरे घेऊन माघारे फिरले. त्या वेळेस श्रीमंतांचे मनांत गोष्ट वागली कीं, काशीस जाऊन काशी घ्यावी. ह्या बेतानें स्वारीच्या ढाला पाठीमागें काशीकडे फिरविल्या. पुढें काशीच्या अलीकडे १५।१६ कोशांवर मुकाम झाला. त्या समयीं काशीस सुजाउद्दौला राज्य करीत होता. त्यास असा मजकूर समजला कीं, पेशवे काशी घ्यावयास येतात. हा मजकूर पक्का त्याजला समजतांच घाबरून सर्व क्षेत्रांचे ब्राह्मण जमा करून आणिले. त्या वेळेस नारायण दीक्षित पाटणकर हे काशीस होते. तेही त्यानें आणिले. तेव्हां सुजाउद्दौला यानें सर्वास सांगितलें कीं, “तुमचे ब्राह्मण राजे काशी घ्यावयास येतात. त्यांस माघारें फिरवावें, नाहींतर तुम्हां सर्वास मुसलमान करीन.” अशी जरब सुजाउद्दौला यानें देतांच सारे ब्राह्मण भिऊन सुजाउद्दौल्यास बोलले कीं, “आह्मी त्यास माघारें फिरवितों.” असें बोलून तीन चारशें ब्राह्मण दीक्षितसुद्धां काशीतून उघडे बोडके निघाले, ते नीट श्रीमंतांचे लष्करांत चार सहा घटका रात्रीस येऊन पोहोंचले. ते ब्राह्मण आले हें पाहून नानासाहेब डेऱ्याबाहेर येऊन उभे राहिले. दीक्षित पाटणकर यांस पाहून श्रीमंत म्हणतात कीं, “असे उघडे बोडके कां आला?” त्या वेळेस नारायण दीक्षित ह्यांनीं श्रीमंतांस सांगितलें कीं असा मजकूर झाला. तेव्हां आमचें ब्राह्मणपण राखावयाचें असल्यास आपण माघारें फिरावें, हें चांगलें.” असा मजकूर ऐकून श्रीमंत दीक्षितांस म्हणतात; “इतक्या ब्राह्मणांस दुःख आह्मांसाठीं होतें, तेव्हां या गोष्टीची गरज आह्मांस नाहीं. आपण स्वस्थ असावें.” x x x असें अभय देऊन श्रीमंतांनीं काशीच्या स्वारीचा बेत रहित केला व आपण गुप्तरूपानें ब्राह्मणमंडळींत शिरून गंगास्नान करून आले. ह्या हकीकतीमध्ये अकालवर्तित्वाची कांहीं चूक झाली असावी असें दिसतें. कारण, नानासाहेब उत्तर हिंदुस्थानांत जाऊन गंगास्नान करून इ० स० १७४३ ह्या वर्षी आले असा उल्लेख सांपडतो. ह्या वेळीं मनसूरअल्ली हा अयोध्येचा नबाब होता. तेव्हां ही गोष्ट सुजाउद्दौल्याचे कारकीर्दींत घडली असें म्हणणें विसंगत दिसतें.



जोरावर काशी, प्रयाग हीं पुण्यक्षेत्रें सर करणें शक्य नाहीं असें पाहून त्यांनीं सुजाउदौल्याची मनधरणी करून गोडीगुलाबीनेंच तीं मिळविण्याची खटपट चालविली होती. सुजाउदौला मराठ्यांशीं स्नेहभावानें अंतःकरणपूर्वक वागत नसून बाह्यात्कारें मात्र लोभ दाखवीत असे. मराठ्यांचें प्राबल्य त्यास सहन होत नसून तो आंतून नजीबखान रोहिल्याशीं मित्रत्वानें वागत असे. परंतु त्यास वेळोवेळीं मराठ्यांची मदत लागे, म्हणून त्याला मराठ्यांचा बाह्यतः स्नेह ठेवणें भाग पडत असे. अबदाळी दिल्लीहून इ० स० १७५७ मध्ये परत गेल्यानंतर मराठ्यांनीं गाझीउद्दीनाचा पक्ष घेतला व नजीबखानाचा पराभव करून त्यास रोहिलखंडांत पिटाळून लावले. त्या समयीं त्यानें दिल्लीची वजिरी प्राप्त करून घेण्याकरितां मराठ्यांस ५० लक्ष रुपये व काशी, प्रयाग हीं महाक्षेत्रें देण्याचें बोलणें लाविलें होतें. सुजाउदौल्याच्या बोलण्यांत खरेपणा कमी आहे अशी मराठ्यांची खात्री होतीच; तथापि त्यांनीं जुळल्यास त्याचें म्हणणें कबूल करण्याचा विचार केला होता. ह्या संबधानें बाळाजी बाजीराव पेशवे ह्यांनीं दत्ताजी व जनकोजी शिंदे व त्यांचे दिवाण रामाजी अनंत दाभोळकर ह्यांस असें लिहिलें होतें कीं, “गाझीउद्दीनखानास आपणच दिवाणगिरी दिली आहे. त्याचें करारांत अंतर पाडलें तर त्याची भीड कशास पाहिजे? मनसूरअल्लीचा मुलगा सुजाउदौला ह्यानें काशी, प्रयाग देण्याचें मार्गेंच ( इ० स० १७५५ सालीं ) दादासाहेबांजवळ कबूल केलें आहे. जर त्यास वजिरी देणें असेल तर काशी व प्रयाग हीं दोन तीन स्थळें व पन्नास लाख रुपये ताबडतोब रोख घ्यावे व मग त्यास वजिरात द्यावी.” दिल्लीच्या वजिरातीची योग्यता पूर्वी अधिक होती, त्यामुळें सुजाउदौल्याचा बाप वजिरीसाठीं लाळ घोटीत होता. आतां पाद-

शाहींत जीव राहिला नाही. तेव्हां सुजाउद्दौल्याच्या ह्या वरकरणी थापा आहेत कीं काय, ह्याचाही सुरजमल्ल जाट व गोविंदपंत बुंदेले यांच्या मार्फतीने शोध करून व एखादा इतबारी शहाणा माणूस तिकडे पाठवून, सर्व रागरंग पहावा; अशीही पेशव्यांनीं त्यांस सूचना केली होती. त्यांचा मुख्य मनसबा सुजाउद्दौल्यास अनुकूल करून घेऊन, काशी प्रयाग व पन्नास लाख रुपये रोख घेणे हा होताच, तथापि सुजाउद्दौल्यास सामील करून बंगाला सर करावा व मातबर पैसा मिळवावा, ह्या पुढील लाभावर त्यांची दृष्टि विशेष होती.\* सुजाउद्दौल्याने ही गोष्ट अमलांत न आणितां आपल्या गोड गोड थापांनीं मराठ्यांस कांहीं कालपर्यंत नाहीं मात्र लाविलें होतें.

इ० स० १७९८ मध्ये राघोबादादांनीं लाहोरपर्यंत चाल करून तेथील बंदोबस्त केला. त्या गडबडींत सुजाउद्दौल्यावरील मोहीम सिद्धीस गेली नाही. तेव्हां त्यांनीं व विठ्ठल शिवदेव विंचूरकर ह्यांनीं त्याजपासून बारा लक्ष रुपये खंडणी घेऊन त्या वर्षापुरता निकाल केला. परंतु पुनः १७९९ मध्ये दत्ताजी शिंदे ह्यास नानासाहेबांनीं काशी प्रयाग हस्तगत करून बंगाल्यावर मोहीम करावी व तेथें मराठ्यांचा अंमल बसवावा म्हणून महत्त्वाची कामगिरी सांगितली. त्याप्रमाणें दत्ताजी शिंदे हा इ० स० १७९९ च्या मे महिन्यांत अंतर्वेदींत शिरून नजीबखान रोहिल्याचा पिच्छा पुरवूं लागला. रोहिलखंडामध्ये त्यानें इतकी धामधूम मांडली कीं, एका महिन्यामध्ये १३०० गांवें त्यानें लुटून फस्त केलीं. हे मराठ्यांचें अरिष्ट अयोध्येवर येणार असें पाहून सुजाउद्दौल्यानें नजीबखानाशीं गुप्त तह केला व त्याच्या मदतीस जाऊन त्यानें मराठ्यांवर चाल केली. इतक्यांत अबदालीचें संकट आल्यामुळे दत्ताजी शिंदे ह्यानें रोहि-

\* “पत्रें यादी वगैरे” लेखांक ३८७-३८८.



ल्याचा मुकदमा तसाच तहकूब ठेविला व रोहिल्याशी न झुंजतां तो अबदालीकडे वळला. सुजाउदौल्यास आपल्यावरचें संकट टळलें असें वाटून तो अयोध्येस गेला व तेथें स्वस्थ राहिला.

सुजाउदौला हा मातबर मुसलमान सरदार असल्यामुळें त्याच्या मदतीची मराठे व गिलचे एकसारखीच अपेक्षा करीत होते. सुजाउदौला अनुकूल झाला तर रोहिल्यांचें पारिपत्य करण्यास फार उत्कृष्ट साधन होईल व त्याच्या मदतीनें अबदालीस तेव्हांच जेर करितां येईल अशी मराठ्यांस उमेद होती. तिकडे अबदालीसही सुजाउदौल्यासारखा प्रबल मुसलमान अनुकूल झाला म्हणजे सर्व मुसलमान संस्थानिक आपणास अनुकूल होतील अशी खात्री होती. म्हणून मराठे व अबदाली ह्यांनीं सुजाउदौल्यास आपापल्या पक्षास ओढण्याचा एकसारखा प्रयत्न चालविला होता. मराठ्यांनीं शामजी रंगनाथ नामक आपला वकील सुजाउदौल्यापाशीं ठेविला होता. तिकडे अबदालीनें नजीबखान व जहानखान ह्या दोन पठाण सरदारांस सुजाउदौल्याकडे पाठविलें होतें. त्यांनीं इटावा, सकुराबाद वगैरे मराठ्यांचीं ठाणीं घेऊन, सुजाउदौल्यापर्यंत प्रवेश केला. त्यांची व सुजाउदौल्याची बिठूर येथें गांठ पडून त्यांनीं सुजाउदौल्यास कानमंत्र सांगितला व त्याला आपल्याकडे पूर्णपणें वळविलें. सुजाउदौला प्रतिपक्षास मिळाला ही मराठ्यांच्या राजकारणास फारच विघातक गोष्ट झाली, व त्यामुळें त्यांचें सर्वस्वीं नुकसान झालें. सुजाउदौल्याची व नजीबखानाची भेट होऊं न देतां त्यास अलिप्त राखणें फार जरूर होतें, परंतु कांहीं मराठे सरदारांच्या कुचराईमुळें ती गोष्ट घडली नाहीं असें कित्येकांचें मत आहे.\* सुजाउदौल्याची व नजीबखानाची भेट झाली तेव्हां अबदाली अनुपशहरीं होता. ह्याकरितां एकदोन मराठे सरदारांनीं निवडक सैन्या-

\* रा० राजवाडेकृत “मराठ्यांच्या इतिहासाचीं साधनें.”

निशीं अंतर्वेदींत सुजाउद्दौला व नजीबखान ह्यांवर चाल करून त्यांस पेंचांत आणावे व आकस्मिक अबदालीवर तुटून पडून त्यास बुडवावे असाही सदाशिवरावभाऊ ह्यांनीं बूट काढिला होता, परंतु तोही दुर्दैवानें सिद्धीस गेला नाही. शेवटीं सुजाउद्दौला व नजीबखान हे मराठ्यांच्या तावडींतून निसटून, शिकंदरा येथें अबदालीस जाऊन मिळाले, व सर्वांनीं मिळून मराठ्यांच्या नाशाचा उद्योग आरंभिला.

सुजाउद्दौला अबदालीस मिळाल्यानंतर त्यानें त्याजपाशीं खूप पैसा मागितला व मारेकरी घातले म्हणून त्याला अबदालीचा पक्ष सोडण्याचीही इच्छा झाली. त्यानें कांहीं दिवस पुनः मराठ्यांशीं सलोख्याचा पत्रव्यवहार चालू केला. सुजाउद्दौल्यास नादीं लावण्यास नजीबखान रोहिला मूळ कारण होता. त्याच्या मनांत अबदालीस पादशाहत देऊन सुजाउद्दौल्यास वजिरी द्यावी व आपण बक्षीगिरी मिळवावी; आणि मराठ्यांचा समूळ विध्वंस करून रोहिलखंडावर निभ्रांत राज्य करावे हा आपमतलबी हेतु घोळत होता. त्यामुळे त्यानें युक्तिप्रयुक्ति करून व सुजाउद्दौल्यास आपल्या पक्षांत बळकट धरून मराठ्यांचा उच्छेद केला. सुजाउद्दौल्याच्या साहाय्यामुळे अबदालीस जोर चढून इ० स० १७६१ च्या जानेवारी महिन्यांत त्याचें व मराठ्यांचें झालेलें पानिपत येथील घनघोर रणकंदन इतिहासप्रसिद्धच आहे.

पानिपतच्या युद्धाचें साद्यंत वर्णन मराठी बखरीमध्ये उपलब्ध आहे. तेव्हां त्या संबंधानें चर्वितचर्वण करण्याची आवश्यकता नाही. तथापि ह्याच युद्धासंबंधानें खुद्द सुजाउद्दौल्याच्या पदरच्या एका गृहस्थानें समक्ष पाहिलेली हकीकत फारशी भाषेत लिहिली आहे. त्याची माहिती येथें सादर करणें अत्यंत जरूर आहे. सुजाउद्दौल्याचा बाप वजीर सफदरजंग ह्यास मराठ्यांनीं इ० स० १७९० मध्ये उत्तम



साहाय्य केलें होतें, त्या वेळेपासून त्याचें व मराठ्यांचें बहुतेक सख्य होतें. त्यामुळें त्याच्या पदरीं दक्षिणेंतील कित्येक ब्राह्मण जाऊन राहिले होते. त्यांत पंडित काशीराज नामक एक गृहस्थ होता. ह्यावर सुजाउदौल्याची फार मर्जी जडल्यामुळें त्याचा सुजाउदौल्याच्या राजकारस्थानांत चांगला प्रवेश झाला होता. हा गृहस्थ पानिपतच्या युद्धामध्यें समक्ष हजर असून मराठ्यांचा पूर्ण हितचिंतक होता. ह्याचा व भाऊसाहेबांचा अंतस्थ पत्रव्यवहार असून त्यानें सुजाउदौल्यास मराठ्यांच्या बाजूस वळविण्याकरितां अश्रांत परिश्रम केले, असेंही दिसून येतें. पेशव्यांचा गणेश पंडित म्हणून एक बातमीदार सुजाउदौल्याच्या स्वारीमध्ये होता. त्याचा प्रवेश खुद्द नबाबापर्यंत होत नसल्यामुळें त्यास कच्ची बातमी कळत नसे, तेव्हां त्यास सर्व बातमी गुप्त रीतीनें काशीराजाकडून मिळत असे. काशीराज ह्यानें सुजाउदौल्याचें मन वळवून त्याजकडून मराठ्यांस मदत करविण्याचा फार यत्न केला, परंतु नजीबखान रोहिला मराठ्यांचा कट्टा शत्रु असल्यामुळें त्यानें त्याचें कांहीं चालूं दिलें नाहीं. अखेर निकरावर गोष्ट येऊन उभय पक्षांची लढाई झाली व तींत मराठ्यांचा पराभव झाला. ह्यानंतर गिलच्यांनीं विजयानंदाच्या भरांत शत्रूंची जी कत्तल केली व त्यांच्या जखमी व जीवंत धरलेल्या लोकांची जी विटंबना केली ती सर्वश्रुतच आहे. ह्या वेळीं मनुष्यस्वभावास अत्यंत शोभविणारी जी भूतदया व परोपकारबुद्धि ती फक्त ह्या काशीराजाच्या हृदयांत प्रज्वलित होऊन तिनें मराठ्यांकडील जखमी झालेल्या वीरवरांचा व धारातीर्थी पतन पावून स्वर्गद्वार जिंकलेल्या नरश्रेष्ठांच्या पुण्यदेहांचा जो परामर्ष घेतला, तो त्या गिलच्यांच्या यशोवैभवापेक्षां शतपटीनें कौतुकास्पद आहे ह्यांत शंका नाहीं. ह्या हिंदुधर्माभिमानी जातिवंत मराठ्यानें सुजाउदौल्याच्या

हृदयांत दयेचे पाझर फोडून त्याच्याकडून मराठ्यांच्या प्रेतांची यथाविधि उत्तरक्रिया करण्याची परवानगी मिळविली. ह्या प्रसंगाची पंडित काशीराज ह्याने जी हकीकत लिहिली आहे ती फारच हृदय-द्रावक आहे. भारती युद्धांतील धृष्टद्युम्नतुल्य रणपटु योद्धा जनकोजी शिंदे हा तोफेचा गोळा लागून व हातामध्ये भाल्याची जखम लागून रणांगणी पडला, त्या वेळी त्यास गिलच्यांनी पकडून आपल्या तंबूमध्ये नेऊन ठेविले. तेथे काशीराजाने आपला प्रवेश करून त्याची भेट घेतली. त्या वेळी पंडित काशीराजास पाहून जनकोजीने खाली मान घातली. तेव्हा काशीराजाने आपल्या धैर्य देणाऱ्या, उदार, दयापूर्ण व प्रेमळ वाणीने त्यास असे सांगितले की, “तुम्हांस असे खाली मान घालण्याचे प्रयोजन नाही. वीराचा पुरुषार्थ म्हणून जो आहे तो तुम्ही पूर्ण रीतीने गाजविला आहे, आणि तुमची शौर्यकीर्ति यावच्छंद्रदिवाकरौ कायम राहील इतकी विमल आहे. मग तुम्हांस खिन्न होण्याचे कारण काय?” तेव्हा जनकोजीने आशायुक्त मुद्रेने इतकेच सांगितले की, “ते खरे आहे. परंतु मी रणांत मेलो असतो तर फार बरे झाले असते. परंतु माझ्या दुर्दैवाने मला येथे आणिले आहे! हे लोक आतां मजजवळ ७ लक्ष रुपये खंडणी मागत आहेत. मी ही खंडणी देखील दिली असती, परंतु अशा प्रसंगां ती मला कोठून मिळणार? ह्याकरितां तुम्ही माझ्या वडिलांचा व आपला पूर्वाचा ऋणानुबंध स्मरून व तुमच्या नबाबास आमच्या घराण्याचा पूर्वस्नेह व उपकार ह्यांची ओळख देऊन, त्याजकडून जर ही खंडणी देववाल व शत्रूंच्या हातांतून मला मुक्त कराल, तर मजवर आपले महत् उपकार होतील.” काशीराजास हे भाषण ऐकून अत्यंत गर्हिवर आला व त्याने त्यास ही खंडणी मिळवून देण्याचा यत्न करितो असे आश्वासन दिले. त्याप्रमाणे काशीराज ह्याने जनकोजी शिंदे ह्याच्या मुक्ततेकरितां सुजा-



ऊद्दौल्याजवळ फार खटपट केली. परंतु ही बातमी दुर्दैवाने पाषाणहृदयी व कृतघ्न नजीबखानास कळली, व त्याने त्यापूर्वीच जनकोजीचा वध करून आपली नीच तृष्णा तृप्त केली ! तथापि काशीराजाने अनुप-  
गीर गोसाव्यास आपल्या मदतीस घेऊन जनकोजी शिंद्याच्या प्रेताचे हिंदुधर्माप्रमाणे दहन केले. त्याचप्रमाणे विश्वासरावप्रभृति मराठे वीरांचीं प्रेते त्याने मोठ्या मिनतवारीने व सुजाउद्दौल्याच्या मध्यस्तीने हस्तगत करून घेऊन त्यांचीही उत्तम प्रकारे व्यवस्था केली. ह्याच गृहस्थाने जीवंत सांपडलेल्या मराठ्यांस गुप्त रीतीने दीगपर्यंत पोहो-  
चविण्याची खटपट करून सुरजमल जाटाकडून त्यांचे रक्षण करविले व त्यांना सुरक्षित रीतीने महाराष्ट्रदेशी पाठविण्याचीही तजवीज केली. ह्या प्रसंगाचे काशीराजाचे उपकार मराठ्यांवर इतके अगणित आहेत की ते वर्णन करणे शक्य नाही. परंतु इतिहासाच्या अभावामुळे ते विस्मृतीच्या अंधःकारमय मंदिरांत लपून गेले आहेत व ते करणारा महाथोर पुरुष काशीराज हाही त्यांच्या बरोबर त्या मंदिरांत वास करित आहे ! !

पंडित काशीराज ह्याच्या माहितीप्रमाणे पाहिले तर सुजाउ-  
द्दौला तटस्थ राहून त्याने ह्या युद्धामध्ये विशेष पुढाकार घेतला नाही असे दिसते. परंतु डो व फ्रांक्लिन ह्यांच्या माहितीप्रमाणे पाहिले, तर त्याचेच पराक्रम अबदालीस विजयश्री आळविण्यास कारणीभूत झाले असे दिसते. फ्रांक्लिन ह्याने शहाअलम बादशहाच्या चरित्रा-  
मध्ये असे स्पष्ट लिहिले आहे की, “ नवाब सुजाउद्दौला ह्याच्याच पराक्रमामुळे व चातुर्यामुळे अबदालीस यश प्राप्त झाले; म्हणून त्याने त्यास अभिनंदनपूर्वक मोठमोठ्या देणग्या देऊन त्याचा फार गौरव केला. त्याने त्यास प्रेमभराने आलिंगन देऊन व पुत्रवत् मानून त्याचे कौतुक केले, आणि त्याच्याच नांवाने विजयाची रणशिर्गे वाज-

विलीं व द्वाही फिरविली. ” असो. सुजाउद्दौला ह्याने प्रत्यक्ष पुढाकार घेतला असो किंवा नसो, परंतु तो नजीबखान रोहिल्याच्या गोड भुलथापीस भुलून अबदालीस साहाय्य झाला, व त्यामुळे अबदालीचा पक्ष प्रबल होऊन त्यास मराठ्यांचा पराभव करितां आला ही गोष्ट निर्विवाद आहे.

पानिपतच्या लढाईत मराठ्यांचा पराभव झाल्यामुळे सुजाउद्दौला व रोहिले ह्यांस, मराठ्यांच्या ताब्यांतील सर्व ठाणीं परत घेऊन, रोहिलखंड व दुआब ह्यांमधील प्रांतावर आपला अंमल बसविण्यास मुळींच प्रयास पडले नाहींत. सुजाउद्दौलाने झांशीपर्यंत ठाणीं घेतलीं व मराठ्यांच्या हल्ल्यामुळे नाहींसा झालेला आपला सर्व प्रांत पुनः काबीज केला. तात्पर्य, मराठ्यांच्या अराजक्यामुळे त्यास आपला फायदा करून घेण्याची उत्तम संधि मिळाली, व त्याप्रमाणे त्याने अयोध्येची विशेष भरभराट केली. तथापि, कालाच्या चक्रेनेमिक्रमणाप्रमाणे त्यावरही लवकरच परराष्ट्रीयंचा पगडा बसून त्यास दुसऱ्याच्या ओंजळीने पाणी पिण्याचा प्रसंग आला. तो निवेदन करण्यापूर्वी दिल्लीच्या राजकारस्थानांचें सिंहावलोकन करणें जरूर आहे.

वजीर गाझीउद्दीन हा दिल्लीदरबारी अत्यंत प्रबल होऊन, त्याने स्वसंस्थापित बादशहा अलमगीर ह्यास सक्त नजरकैदेमध्ये ठेविले व त्याच्या बायकामुलांचे हाल मांडिले. तेव्हां बादशहाचा मुलगा अलीगोहर हा दिल्लीहून पळून गेला, व तो कोणाचा तरी आश्रय मिळावा म्हणून यत्न करूं लागला. शेवटीं इ० स० १७९८ मध्ये तो सुजाउद्दौलयाच्या राजधानींत आला. सुजाउद्दौलाने दिल्लीच्या सार्वभौम राजसत्तेचीं सूत्रे आपल्या हातीं अनायासें येतात असे पाहून त्याचा आदरसत्कार केला; व त्यास मदत करण्याचें कबूल केलें. अलीगोहर हा बादशहाचा औरस पुत्र असल्यामुळे त्यास बंगालची



सुभेदारी मिळवून द्यावी, व तेथील प्लासीच्या लढाईपासून सत्ताधारी बन-  
 लेल्या इंग्रज लोकांस घालवून द्यावे, असा सुजाउदौल्याचा विचार होता.  
 अलीगोहर हा कांहीं सैन्य जमवून बंगाल प्रांतावर चाल करून गेला,  
 परंतु लॉर्ड क्लाइव्ह ह्यानीं कांहीं पैसे देऊं करून त्यास कर्मनाशा  
 नदीपासून परत फिरविलें. तेव्हां तो पुनः सुजाउदौला ह्याच्या ताब्यांत  
 येऊन राहिला. तों इकडे गाझीउद्दीन ह्यानें, इ० स० १७६९  
 मध्ये, त्याच्या दुर्दैवी बापास—अलमगीर ह्यास—ठार मारिलें, व कांहीं  
 दिवस दिल्ली येथें झोटिंगपादशाही चालविली. अलीगोहर ह्यानें  
 आपणास शहाअलम हें नांव धारण करून सुजाउदौल्यास वजिरी दिली  
 व हरतन्हेनें दिल्लीचे सिंहासन प्राप्त करून घेण्याचा यत्न चालविला.  
 ह्या समयीं, त्यास जो बादशाही देईल तो आपला मित्र, अशी त्याची  
 स्थिति झाल्यामुळे, सुजाउदौला, फिरंगी व मराठे ह्या तिघांकडेही  
 त्यानें राजकारण लाविलें. मराठ्यांना अबदालीचा व रोहिल्यांचा  
 नाश करावयाचा असल्यामुळे, त्यांनीं पूर्वीच अलीगोहर ह्यास, दिल्लीचा  
 बादशहा असें प्रसिद्ध करून, आपल्याकडे वळविण्याचा प्रयत्न  
 केला होता, परंतु तो सिद्धीस गेला नाहीं. कारण, अलीगोहर हा  
 पानिपतच्या युद्धामध्ये तटस्थ राहिला होता. तदनंतर त्यानें सुजा-  
 उदौल्याचेच विशेष प्राबल्य आहे असें पाहून त्याचाच आश्रय केला.  
 सुजाउदौला ह्यास मदतीस घेऊन बंगालप्रांत सर करण्याची मराठ्यांची  
 पूर्वी इच्छा होती, परंतु पानिपताच्या अपजयामुळे ती सिद्धीस गेली  
 नाहीं. तेव्हां सुजाउदौल्यानें बादशहा आपल्या हातीं आला आहे  
 असें पाहून बंगालप्रांतावर स्वारी करावी व इंग्रजांस घालवून द्यावे  
 असा संकेत केला.

ह्या समयास इंग्रजांनीं पदच्युत केलेला बंगालचा नबाब कासीम  
 अली हा पाटणा येथें इंग्रजांची कत्तल करून सुजाउदौल्याच्या

आश्रयार्थ अयोध्येस आला. त्या वेळीं त्याजबरोबर ८९ हत्ती नुसतें द्रव्य भरलेले होते. त्यानें सुजाउद्दौल्यास बंगालप्रांत सर करून दिल्यास दररोज एक लक्ष स्वारीखर्च व ३० लक्ष रुपये आणि पाटणाप्रांत बक्षीस देण्याचें कबूल केलें. तेव्हां अर्थात्च सुजाउद्दौल्यास मोह उत्पन्न होऊन तो बंगालप्रांतावर स्वारी करण्यास उद्युक्त झाला. नंतर शहाअलम, कासीमअल्ली व सुजाउद्दौला ह्या त्रिवर्गानीं बक्सार येथें ता० १६ आक्टोबर इ० स० १७६४ रोजीं इंग्रजांशीं युद्ध केलें. त्यामध्ये त्यांचा पराभव झाला. तदनंतर शहाअलम इंग्रजांस जाऊन मिळाला. शहाअलम आपल्या ताब्यांत आला असें पाहून इंग्रजांनीं त्याजकडून, “दिल्लीचा सार्वभौम बादशहा” ह्या नात्यानें, दिवाणी नामक एक सनद, ता० २९ डिसेंबर १७६४ रोजीं लिहून घेतली; व तींत बंगाल, बहार व ओरिसा ह्या प्रांतांचें स्वामित्व आपल्याकडे घेऊन सुजाउद्दौल्याची सर्व जहागीरही त्यांत गोंवून घेतली. त्यापैकीं कोरा व अलहाबाद हे दोन प्रांत शहाअलम बादशहाकडे ठेविले; आणि आपणाकडे काशी, गाझीपूर हे दोन सुपीक परगणे लावून घेतले. बादशहाची राजरोस फर्मान मिळतांच इंग्रजांनीं सुजाउद्दौल्याचें पारिपत्य करून त्यास जेरीस आणण्याचा विचार केला. त्यांच्या व त्याच्या लहान लहान चकमकी सुरू झाल्या. शेवटीं कोरा येथें ता० ३ मे इ० स० १७६५ रोजीं त्याचा चांगला पराभव होऊन, त्यास इंग्रजांशीं तह करणें भाग पडलें. ह्याच समयास इंग्लंडांतील कोर्ट ऑफ् डायरेक्टर्स ह्यांजकडून कलकत्त्यास असें लिहून आलें कीं, “अयोध्या हा सुजाउद्दौल्याचा प्रांत असून तो बादशहाचे मार्फत आपल्या ताब्यांत घेणें ईस्ट इंडिया कंपनीस अहितकारक आहे. ह्याकरितां मराठ्यांच्या स्वाग्यांपासून कंपनीच्या मुलखाचें संरक्षण करण्याकरितां



तो प्रांत सुजाउदौल्याच्याच ताब्यामध्ये ठेवावा." त्यामुळे ईस्ट इंडिया कंपनीचे त्या वेळचे हिंदुस्थानांतील अधिपति लॉर्ड क्लाइव्ह ह्यांनी सुजाउदौल्याशीं ता० १६ आगस्ट इ० स० १७६५ रोजीं अलहाबाद येथे दोस्तीचा तह केला. ह्या तहामध्ये मुख्यत्वेकरून, शहाअलम बादशहाच्या तैनातीकरितां कोरा व अलहाबाद हे प्रांत इंग्रजांस द्यावेत; कासीम अली व इतर युरोपियन लोक ह्यांस आपल्या राज्यांतून घालवून द्यावे; काशीचा राजा बळवंतसिंग याजकडे काशी व गाझीपूर वगैरे परगण्यांची जहागीर सुरळीत चालवावी; आणि लढाईच्या खर्चाकरितां इंग्रजांस ५० लक्ष रुपये द्यावेत इत्यादि कलमें होती. ह्याप्रमाणें तह ठरून अयोध्येचा प्रबल नबाब सुजाउदौला इंग्रजांचा दोस्त बनला.

वरील तहाप्रमाणें शहाअलम बादशहा अलहाबादेस राहिला व त्याचा निकट संबंध पुनः सुजाउदौल्याशीं जडला, ही गोष्ट इंग्रजांस लवकरच संशयास्पद वाटूं लागली. त्यांनीं, सुजाउदौला हा सैन्य जमवून अलहाबाद व कोरा हे प्रांत घेण्याकरितां पुनः यत्न करील व त्याचें चर्चस्व कंपनीच्या उत्कर्षास अपायकारक होईल ह्या भीतीनें, त्याच्या सैन्याची संख्या मर्यादित करण्याचा विचार केला. कलकत्याहून इंग्रजांचे तीन वकील जॉन कार्टियर, रिचर्ड स्मिथ व क्लॉड रसेल हे त्याची भेट घेण्याकरितां मुद्दाम काशीस गेले. तेथे त्यांनीं सुजाउदौल्याशीं गोड भाषण करून त्याजकडून अयोध्येच्या सैन्याची संख्या ३५ हजारपर्यंत नियमित केली. ही गोष्ट ता० २९ नोव्हेंबर इ० स० १७६८ रोजीं झाली. ह्यानंतर सुजाउदौल्यानें दोन तीन वर्षेपर्यंत कोणत्याही लढाईमध्ये फारसें लक्ष्य घातलें नाहीं. परंतु पुनः त्यास राजकारणामध्ये पडण्याचा प्रसंग आला.

पानिपतच्या अपयशामुळे अगदीं खचून गेलेला मराठ्यांचा उत्साह

पुनः थोरल्या माधवरावांच्या कारकीर्दीत उद्दीप्त झाला ; व मराठ्यांचे सरदार विसाजी कृष्ण विनिवाले, रामचंद्र गणेश कानडे, तुकोजी होळकर, आणि महादजी शिंदे हे रोहिल्यांचा सूड उगविण्याकरितां, हळूहळू आपल्या हातांतून गेलेला प्रांत काबीज करीत करीत, दिल्ली व रोहिलखंड येथपर्यंत जाऊन पोहोचले. इंग्रज व मुजाउद्दौला ह्यांच्या अनुसंधानानें प्रयागक्षेत्रीं आयुष्य कर्मांत बसलेला बादशहा शाहाअलम ह्यास दिल्लीपदावर आरूढ करून, दिल्लीच्या पादशाहीचीं सर्व सूत्रे आपण चालवावीत, अशी महत्वाकांक्षा त्यांस वाटूं लागली. त्यांनीं शुक्रताल येथें नजीबखान रोहिल्याचा पुत्र जाबताखान ह्याशीं लढाई केली व त्यास कुमाऊनच्या पहाडामध्यें रेटिलें. नंतर ते मोठ्या विजयानंदानें बादशहास बरोबर घेऊन दिल्ली येथें ता० २५ दिसेंबर इ० स० १७७१ रोजीं दाखल झाले. तेथें त्यांनीं सर्व वजिरांस अंकित करून बादशहास तत्कावर बसविलें, आणि त्यांजकडून अलाहाबाद, कोरा, इटावा वगैरे प्रांतांच्या सनदा मराठ्यांस बक्षीस करून घेतल्या.

रोहिले व मराठे ह्यांचें युद्ध चाललें असतांना मुजाउद्दौला ह्यानें रोहिल्यांस साहाय्य करून त्यांजकडून ४० लक्ष रुपये घेण्याचा ठराव केला. इंग्रजांस मराठ्यांशीं टक्कर देण्यास कोणी तरी बलिष्ठ दोस्त पाहिजे होताच ; तेव्हां त्यांनीं मुजाउद्दौल्याशीं दोस्ती राखून त्यास आपल्या तंत्रांत ठेविलें. मुजाउद्दौल्यानें रोहिल्यांशीं धरसोडीचें वर्तन ठेवून शेवटीं इंग्रजांच्या साहाय्यानें त्यांशीं युद्ध मांडिलें. मराठे डोईजड होऊन अयोध्या पादाक्रांत करणार, अशी भीति उत्पन्न झाल्यामुळे मुजाउद्दौल्यानें इंग्रज सैन्य मदतीस घेऊन जय्यत तयारी चालविली. त्यानें चुनार व अलहाबाद हे दोन बळकट किल्ले इंग्रज सैन्यास राहण्याकरितां दिले. ह्या वेळीं वॉरन हेस्टिंग्ज हे



हिंदुस्थानचे गव्हरनर जनरल होते. त्यांनीं सुजाउदौल्याकडून फायदा करून घेण्याची ही चांगली संधि आहे असें पाहून, त्याची काशी येथें भेट घेतली व त्याजबरोबर नवीन तह केला. त्यांत अलहाबाद व कोरा हे प्रांत शहाअलम बादशहाकडे होते, ते त्यानें मराठ्यांस दिले होते, परंतु तसें करण्यास त्यास अधिकार नाहीं, सबब ते प्रांत सुजाउदौल्यास विकत देऊन त्याजकडून ५० लाख रुपये घेण्याचा ठराव केला. त्याचप्रमाणें सुजाउदौल्याकडे जें इंग्रज सैन्य होतें, त्याजबद्दल खर्चाची भानगड पडूं नये म्हणून त्यानें दरमहा २,१०,००० रुपये रोख द्यावेत असें ठरविलें. ह्या सर्व गोष्टी सुरळीत चालण्याकरितां सुजाउदौला ह्याच्या दरबारीं इंग्रजांचा एक वकील असावा अशीही वॉरन हेस्टिंग्ज ह्यांनीं इच्छा दर्शविली. ती सुजाउदौल्यानें मान्य केली. त्यामुळें मि० मिडल्टन नामक एक रेसिडेंट लखनौ येथें इ० स० १७७३ सालीं दाखल झाला. सुजाउदौला व रोहिले ह्यांची चुरस लागून सुजाउदौल्यानें त्यांचा नाश करण्याकरितां इंग्रज सैन्याचें साहाय्य घेतलें. रोहिल्यांच्या विरुद्ध इंग्रज सैन्य पाठवावें न पाठवावें ह्याबद्दल कलकत्ता कौन्सिलमध्ये दुफळी झाली. शेवटीं वॉरन हेस्टिंग्ज ह्यांनीं, केवळ द्रव्यलोभानें, सुजाउदौल्यास मदत करून रोहिल्यांविरुद्ध लढण्याकरितां इंग्रज सैन्य त्याजकडे पाठविलें. सुजाउदौला व रोहिला सरदार हाफिज रहमतखान ह्यांची बाबुलनाला येथें ता० २३ एप्रिल इ० स० १७७४ रोजीं लढाई झाली. तींत रोहिल्यांचा पराभव होऊन त्यांच्या सैन्याची सुजाउदौला व इंग्रज ह्यांनीं भयंकर कत्तल केली व अतिशय लूट मिळविली. सुजाउदौल्यास ह्या कामीं वॉरन हेस्टिंग्ज ह्यांनीं केवळ द्रव्यलोभास्तव साहाय्य करून ब्रिटिश कीर्तीस अक्षय्य कलंक लाविला, म्हणून ह्या रोहिल्यांच्या युद्धाचें एक प्रकरण माजलें; व त्याब-

इल वॉरन हेस्टिंग्ज ह्यांजवर भयंकर आरोप येऊन इंग्लंडमध्ये त्यांची चौकशी झाली. त्याचा संबंध प्रस्तुत विषयाशी नसल्यामुळे त्याबद्दल अधिक चर्चा करण्याचे येथे प्रयोजन नाही.

रोहिल्यांचे युद्ध समाप्त झाल्यानंतर कलकत्ता कौन्सिलमध्ये वॉरन हेस्टिंग्ज ह्यांच्या विरुद्धपक्षाचे प्राबल्य झाले; आणि त्यांनी वॉरन हेस्टिंग्ज ह्यांची प्रत्येक कृति चुकीची ठरवून त्यांनी केलेली सर्व व्यवस्था रद्द केली. ह्या गडबडीमध्ये त्यांनी लखनौचा पूर्वीचा रेसिडेंट मिडल्टन ह्यास काढून टाकून त्याच्या जागी ब्रिस्टो ह्या नांवाचा आपल्या वतीचा माणूस ठेविला. ह्या रेसिडेंटाने मोठ्या कडाक्याचा वाद माजून शेवटी वॉरन हेस्टिंग्जच्या पक्षाची सरशी होईपर्यंत तो लखनौ येथे कायम राहिला. हा वाद चालला असतांनाच सुजाउद्दौला फैजाबाद येथे ता. २६ जानेवारी इ. स. १७७९ रोजी मृत्यु पावला.\* ह्याची कबर फैजाबाद येथे “गुलाबारी” ह्या नांवाने प्रसिद्ध आहे.

सुजाउद्दौला ह्याची कारकीर्द अतिशय महत्त्वाची आहे. मरा-

\* सुजाउद्दौला ह्याच्या मृत्युबद्दल दोन निरनिराळ्या दंतकथा प्रचलित आहेत. “सियारुलमुताखरीन” ग्रंथामध्ये असे लिहिले आहे की, हाफिज रहिमतखान ह्याचा वध करून रोहिलखंड काबीज केल्यानंतर सुजाउद्दौलाने, हाफिज रहिमत ह्याच्या लावण्यवती कन्येवर वाईट दृष्टि ठेविली आणि तिच्या पातिव्रत्याचा भंग करण्याचा प्रयत्न केला; म्हणून तिने गुप्त रीतीने आपल्याजवळ विषदिग्ध कट्यार घेऊन ती सुजाउद्दौल्यावर चालविली. तिचे सविष टोंक त्याच्या शरीरांत जाऊन त्यास जखम झाली व त्यामुळे तो बरेच दिवस आजारी पडून मृत्यु पावला. मि. कानेंगी ह्यांनी सुजाउद्दौल्याच्या मृत्यूचे कारण त्याच्या विरुद्ध पक्षाची कलकत्ता कौन्सिलमधील सरशी देही दिले आहे. पण ते संभवनीय दिसत नाही.



ठ्यांच्या पानिपत येथील अपयशास सुजाउदौला पुष्कळ अंशी कारणीभूत झाला. त्याचप्रमाणें, थोरले माधवराव पेशवे ह्यांच्या कारकीर्दीत मराठे सरदारांनीं रोहिलखंड पादाक्रांत करून पुनः तेथें आपली सत्ता संस्थापित करण्याचा यत्न केला; त्या वेळींही सुजाउदौला इंग्रजांस अनुकूल होऊन त्यानें त्यांच्या प्रगतीस पुष्कळ अडथळा केला, असें म्हणण्यास हरकत नाही. सुजाउदौल्यानें बक्सार येथील लढाईत अपयश आल्यानंतर आपल्या सैन्याची सुधारणा करण्याकडे विशेष लक्ष्य घातलें. फ्रेंच लोकांच्या साहाय्यानें त्यानें आपल्या सैन्यास चांगली कवाईत शिकवून तें इंग्रज सैन्याच्या बरोबरीचें केलें. बक्सारच्या लढाईतही त्यास अपयश आलें नसतें, परंतु त्याचे गोलंदाज लोक फितूर होऊन त्यांनीं तोफांमध्ये दारूगोळ्यांच्या ऐवजीं गवताच्या पेंड्या भरल्या, त्यामुळे त्यास अपयश आलें. सुजाउदौल्यानें आपल्या कारकीर्दीत इतकीं राजकारणें केलीं व इतके रक्तपात केले तरी त्यानें न्यायपद्धति व वसुलाची व्यवस्था चांगली ठेवून प्रजेस संतुष्ट केलें होतें. फ्रांक्लिन नामक इतिहासकारानें सुजाउदौल्याबद्दल असें लिहिलें आहे कीं, “तो अत्युत्तम न्यायाधीश असून त्याच्या अंगीं निःपक्षपातपणा हा गुण चांगला वसत होता, आणि त्याच्या हृदयांत स्वराज्योत्कर्षाची इच्छा नेहमीं जागृत होती.” जोनाथन स्कॉट ह्या इतिहासकारानें त्याची ह्यापेक्षांही विशेष स्तुति केली आहे. तो लिहितोः—“राजा ह्या नात्यानें तो शाहणा व प्रौढ होता, व खाजगी गृहस्थ ह्या नात्यानें तो फार सुशील, दयाळू व उदार होता. त्याजवर त्याच्या प्रजेचें अत्यंत प्रेम होतें. एवढेंच नव्हे, तर त्याच्या शत्रूस देखील तो प्रिय असे. रोहिल्यांचा पुढारी हाफिज रहिमतखान ह्याच्या पुत्रांनीं त्याची मृत्यु-वार्ता ऐकून डोळ्यांतून आंसवें गाळिलीं.” सुजाउदौला ह्याचें हिंदु व मुसलमान ह्यांवर सारखें प्रेम होतें. त्याचा मुख्य दिवाण

राजा वेणीबहादूर नामक एक हिंदु गृहस्थ होता. त्याचप्रमाणे पंडित काशीराज, गणेश वेदांती वगैरे महाराष्ट्र ब्राह्मण मुत्सदी त्याच्या पदरी होते. ह्याने मृत्युसमयी आपले राज्य व खजिना बापाच्या-पेक्षां दुप्पट वाढवून ठेविला होता. स्वतःच्या कल्याणाकरितां ह्याने मराठ्यांशीं जरी कृतघ्नपणा केला, तरी मराठ्यांविषयी त्याचे चांगले मत असे. मराठ्यांसही सुजाउदौल्याचे सामर्थ्य माहित असून त्यांच्या दरबारांत सुजाउदौल्याचे बरेच वजन असे. मराठ्यांचे पराक्रमी सरदार विसाजी कृष्ण विनिवाले ह्यांनी ज्या वेळीं रोहिल्यांचा सूड उगवून, शहाअलम बादशहास सुजाउदौल्यापासून हस्तगत करून घेतले; त्या वेळीं थोरल्या माधवराव पेशव्यांनीं त्यांस स्वदस्तुरचे पत्र लिहून त्यांचे अभिनंदन केले, व सुजाउदौल्यासारख्या मातबर सरदाराची कांहीं मात्रा चालू दिली नाही म्हणून त्यांची स्तुति केली. इंग्रज लोकही सुजाउदौल्याच्या स्नेहाचे महत्त्व लक्षांत घेऊन त्याशीं सलोख्याने वागत होते. त्यांनीं, सुजाउदौल्याशीं स्नेह करून, रोहिले व मराठे ह्यांच्या राजकारणांत त्याची मदत घेतली नसती, तर इतिहासास निराळे स्वरूप प्राप्त झालें असतें. असो.

सुजाउदौल्याचे लग्न सफदरजंग ह्याचे कारकीर्दीत इ० स० १७४३ मध्ये झालें. त्याच्या बायकोचे नांव भाऊ बेगम असें होतें. ही स्त्री त्याच्या पाठीमागे जीवंत होती. हिजपासून वॉरन हेस्टिंग्ज ह्याने सक्तीने द्रव्य घेतल्यामुळे ही सुप्रसिद्ध वक्ता बर्क याच्या पार्लमेंटांतील जोरदार भाषणाने सर्व जगास ज्ञात झाली आहे. हिचा पुत्र मिर्झा अमानी हा सुजाउदौल्याचे पश्चात् असफउदौला हें नांव धारण करून अयोध्येच्या गादीवर बसला.







**ASUF-UD-DAULA.**

**असफउद्दौला.**

(इ० स० १७७५—इ० स० १७९७).



## भाग ५ वा.

### असफउद्दौला.

( इ० स० १७७५—इ० स० १७९७ ).

सुजाउद्दौला मृत्यु पावला त्या वेळीं त्यास वडील मिर्झा अमानी व धाकटा सादतअल्ली असे दोन पुत्र होते. त्यांपैकीं मिर्झा अमानी हा असफउद्दौला हें नांव धारण करून अयोध्येच्या गादीवर बसला. हा राज्याधिकार चालवूं लागला त्या वेळीं ईस्ट इंडिया कंपनीची सत्ता हिंदुस्थानांत बरीच वाढली जाऊन, तिनें अयोध्येवर आपला चांगलाच पगडा बसविला होता. दिल्लीचा बादशहा निर्बल व परतंत्र झाल्यामुळे मध्यवर्ती सार्वभौम सत्तेचा लोप झाला व दक्षिणेतील मराठ्यांचा उत्कर्ष होऊं लागला. परंतु महाराष्ट्रसत्तेस विरोध करून तिच्या संधशक्तीचा भंग करावा, आणि स्वतःचा फायदा करून हिंदुस्थानचें साम्राज्य आपणास प्राप्त करून घ्यावें, ह्या उद्देशानें पाश्चिमात्य राष्ट्रांची त्या वेळीं जी खटपट झाली, तीं दिल्लीपतीच्या आश्रयानें निर्माण झालेल्या व स्वातंत्र्योत्कर्षानें प्रबल व धनाढ्य बनलेल्या ह्या अयोध्या संस्थानाचें त्यास चांगलें साहाय्य झालें, असें म्हटलें असतां अतिशयोक्ति होणार नाही. ईस्ट इंडिया कंपनीच्या तर्फे ह्या वेळीं वॉरन हेस्टिंग्ज हे हिंदुस्थानामध्ये गव्हर्नर जनरल असून त्यांचें सर्व लक्ष्य स्वसत्तेची अभिवृद्धि करण्याकडे व तत्प्रीत्यर्थ लागणारे द्रव्य संपादन करण्याकडे विशेष होतें. ह्या वेळीं त्यांस अयोध्यासंस्थान हें उत्तम खाद्य सांपडून त्यांना त्यावर चांगला हात मारितां आला. नबाब असफउद्दौला ह्याची कारकीर्द म्हणजे वॉरन हेस्टिंग्ज ह्यांच्या अक्षम्य स्वार्थपटुतेचें प्रदर्शन आहे. त्यांस ह्या वेळीं अनावर लोभ उत्पन्न झाल्या-

मुळें त्यांनीं ज्या कृति आचरण केल्या या अत्यंत गर्हणीय व तिरस्करणीय अशाच होत्या. संस्कृत सुभाषितामध्ये लोभाचा परिणाम वर्णन केला आहे:—

लोभः प्रतिष्ठा पापस्य प्रसूतिर्लोभ एव च ।

द्वेषक्रोधादिजनको लोभः पापस्य कारणम् ॥ १ ॥

लोभात्क्रोधः प्रभवति लोभात्कामः प्रजायते ।

लोभान्मोहश्च नाशश्च लोभः पापस्य कारणम् ॥ २ ॥

ह्याप्रमाणें पाहिलें तर पापाचें कारण जो लोभ तो जेथें निर्माण झाला, तेथें अत्यंत अनाचार घडून यावेत ह्यांत कांहीं नवल नाहीं. असफउद्दौला याच्या कारकीर्दीत वॉरन हेस्टिंग्ज ह्यांनीं केलेलें अयोध्येचें द्रव्यहरण व बेगमांवर केलेले अत्याचार प्रसिद्धच आहेत. त्याचें विस्तृत वर्णन करण्याच्या भरीस न पडतां असफउद्दौल्याच्या राजकीय चरित्रांतील अगदीं ठोकळ ठोकळ गोष्टी संक्षेपेंकरून खालीं दिल्या आहेत.

असफउद्दौला गादीवर बसला त्या वेळीं ईस्ट इंडिया कंपनीनें सुजाउद्दौल्याशीं केलेला दोस्तीचा तह रद्द केला आणि अयोध्येचे रोसिडेंट मि० ब्रिस्टो यांनीं एक नवीन तहाचा मसुदा पसंत केला. त्यामध्ये मुख्यत्वेकरून उभयपक्षांमध्ये स्नेह राहावा; नबाबानें कंपनीच्या संमतीवांचून युरोपियन लोक नौकरीस ठेवूं नयेत; दिल्लीच्या शहाअलम बादशहानें नबाबाविरुद्ध इंग्रजांस किंवा इंग्रजांविरुद्ध नबाबास कांहीं गोष्टी सांगितल्यास तिकडे उभयतांनीं लक्ष्य देऊं नये; कोरा व अलाहाबाद हे जिल्हे कंपनीनें नबाबाच्या अंमलांत द्यावेत; आणि बनारस, जानपूर, गाझीपूर आणि चेतसिंग राजाच्या ताब्यांतील सर्व मुलूख मिळून २३ लक्षांचा प्रांत नबाबानें कंपनीस द्यावा; इंग्रज सैन्याचा दरमहा खर्च सुजाउद्दौल्याचे कार-



कीर्दीत २,१०,००० ठरला होता, तो आतां २,६०,००० करावा; मुजाउद्दौल्याच्या कारकीर्दीत कंपनीच्या करारांपैकीं जी बाकी देणें राहिली असेल ती सर्व नबावानें द्यावी; आणि कंपनीनें नबाबाच्या प्रांताचें संरक्षण करावें; ह्याप्रमाणें कलमें असून तीं ता० २१ मे इ० स० १७७९ रोजीं असफउद्दौला ह्यानें मान्य केलीं. ह्यानंतर कंपनीचें अयोध्येस “परमनंट ब्रिगेड” म्हणून जें इंग्रज सैन्य होतें त्याशिवाय “टेंपररी ब्रिगेड” म्हणून जादा सैन्य आणखी ठेविलें, व त्याचा सर्व खर्च नबाबावर लादला.

मि० ब्रिस्टो हा वॉरन हेस्टिंग्जच्या विरुद्ध पक्षाचा होता. त्यानें असफउद्दौला ज्या अर्थीं लखनौच्या गादीचा मालक झाला त्याअर्थीं संस्थानची सर्व संपत्ति त्याच्या स्वाधीन करणें अवश्य होतें. परंतु तसें न करितां, त्याची आई भाऊ बेगम हिच्याताब्यांत सर्व संपत्ति दिली व तिला एक मोठी स्वतंत्र जहागीर तोडून दिली. त्यामुळें अर्थात् त्या उभयतांचें वांकडें येऊन, असफउद्दौल्यास आईजवळून द्रव्य घेणें भाग पडलें. त्याप्रमाणें त्यानें ६२ लक्ष रुपये घेतले. तेव्हां त्याच्या आईनें रेसिडेंटाकडे तक्रार केली. त्या वेळीं रेसिडेंट मि० ब्रिस्टो ह्यांनीं ता० १९ आक्टोबर इ० स० १७७९ रोजीं असफउद्दौल्याकडून आईस त्रास देणार नाहीं असा कौलनामा लिहून घेऊन उभयतांचा वाद मिटविला. असफउद्दौल्याची आई भाऊ बेगम ही फैजाबाद येथें राहत असे व तेथेंच अयोध्येचे नबाबही राहत असत; परंतु ह्या वादापासून असफउद्दौल्यानें आपलें राहण्याचें ठिकाण लखनौ येथें बदललें व तेथेंच आपली राजधानी केली. भाऊ बेगम ही फैजाबाद व अयोध्या ह्या दोन स्थळीं राहून आपला जहागिरीचा स्वतंत्र रीतीनें बंदोबस्त करित असे व तेथें ती आपल्या टंकसाळा चालवून नाणें पाडीत असे. तिच्या आश्रयास दोन हजार

लोक होते. तिला ब्रिटिश रेसिडेंटाचें अभय मिळाल्यामुळे आतां कोणाचेंही भय राहिलें नाहीं.

ह्यानंतर सहा वर्षेपर्यंत लखनौचा राज्यकारभार असफउद्दौल्यानें सुरळीत रीतीनें चालविण्याचा यत्न केला; परंतु इकडे नबाबाच्या लष्करामध्ये युरोपियन अधिकाऱ्यांचा फार भरणा करून व मन मानेल त्याप्रमाणें नबाबाच्या सैन्यांत ढवळाढवळ करून इंग्रज रेसिडेंटानें अयोध्येत एकसारखा गोंधळ उडवून दिल्यामुळे तेथे कोणत्याही तऱ्हेची शिस्त राहिली नाहीं. एतद्देशीय सैन्य बेदिल होऊन त्यानें बंड केलें. असफउद्दौल्यानें आपल्या हातून कारभार निभण्याची आशा नाहीं असें पाहून, तो आपला दिवाण मूर्तिजाखान ह्याच्या ताब्यांत दिल्या. त्यामुळे बेदिल सैन्याचा अधिपति खोजा बसंत ह्यानें असफउद्दौल्याचा धाकटा भाऊ सादतअल्ली ह्यास गादीवर बसविण्याचा विचार करून मूर्तिजाखान ह्यास ठार मारिलें. त्यामुळे अयोध्येत बरीच गडबड उडून ती बंद करण्यास असफउद्दौल्यास पुष्कळ त्रास पडला. शेवटीं हेस्टिंग्जच्या मर्जीतला माणूस हैदरबेगखान ह्यास असफउद्दौल्यानें अयोध्येचा दिवाण नेमून राज्यामध्ये कशी तरी शांतता केली.

ह्या सगळ्या भानगडींत सैन्याचा खर्च व कंपनीची बाकी अतिशय तुंबत चालली. मुजाउद्दौल्याचे कारकीर्दीत सैन्याचा खर्च २९॥ लक्ष रुपये कंपनीस द्यावा लागत असे, तो वॉरन हेस्टिंग्जच्या विरुद्ध कौन्सिलनें ३१३ लक्ष केला. त्यामध्ये पुनः “टेंपररी ब्रिगेड” व इतर नवीन अधिकाऱ्यांचे पगार वगैरे बाबी वाढत वाढत जाऊन एकंदर रक्कम फारच फुगत चालली. इ० स० १७७९ पासून इ० स० १७८१ पर्यंत सहा सात वर्षांत कंपनीस फक्त ७० लक्ष रुपये पोहोंच होऊन दोन कोटी दहा लक्ष रुपये बाकी नबाबाकडे थकली. त्यामुळे त्याची फारच त्रेधा उडाली. त्यास स्वतःच्या



नौकर लोकांस पगार देण्यास किंवा नातेवाईक लोकांस तैनाती देण्यासही पैसा मिळेनासा झाला. राजवाड्यांतील स्त्रियांना उपासमार होऊं लागली. अशी स्थिति खुद्द नबाबाची झाली असतांना अयोध्येमध्ये वसुलाच्या कामावर नेमले युरोपियन लोक प्रांताचा वसूल नबाबाच्या खजिन्यांत न पाठवितां स्वतःच्या खिशांत भरून आपलाच तळीराम गार कंठ लागले. मार्शमनच्या इतिहासांत कर्नल हॅने नामक एका गृहस्थाचें उदाहरण फारच चमत्कारिक दिलें आहे. इ० स० १७७८ मध्ये ह्या इसमास बाहरैच, गोंडा व गोरखपूर ह्या प्रांतांच्या जमाबंदीच्या कामावर नेमिलें होतें. तो इ० स० १७७८ पासून इ० स० १७८१ पर्यंत तीनचार वर्षांच्या अवधींत ३० लक्ष रुपये खिशांत घालून चालता झाला. तो पुनः १७८१ मध्ये अयोध्येस येणार असें ऐकून नबाब असफउद्दौला अगदीं घाबरून गेला व त्यानें वॉरन हेस्टिंग्ज ह्यांस त्यास पुनः न नेमण्याबद्दल विनांति केली; एवढेंच नव्हे तर तो पुनः जर आला तर आपण राज्यांत न राहतां गव्हरनर जनरलजवळ जाऊन राहूं असें कळविलें.\* तात्पर्य, स्वेच्छाचारी युरोपियन लोकांचा अयोध्येमध्ये सुळसुळाट झाल्यामुळे त्यांनीं जमीनदार लोकांकडून वाटेल तसा पैसा घेतला,

\* मि. आयर्व्हिन यांनीं नबाबाच्या पत्राचा उतारा आपल्या पुस्तकांत दिला आहे तो वाचण्यासारखा आहे:-

“Colonel Hannay is inclined to request your permission to be employed in the affairs of this quarter. If, by any means, any matter of this country dependent on me should be entrusted to the Colonel, I swear by the holy Prophet that I will not remain here, but will go from hence to you. From your kindness, let no concern dependent on me be entrusted to the Colonel.”

—Garden of India, page 90.

व्यापार सुरू केला, आणि जकातीचा वसूलही आपणच करू लागले, त्यामुळे अयोध्येचा वसूल अगदी कमी झाला. ही सर्व माहिती मि० आयर्बिन व सर हेन्री लॉरेन्स ह्या लेखकांनी दिली आहे. तेव्हा ती असत्य किंवा अविश्वसनीय मानणेंही जरा कठीण आहे. असो.

नबाब असफउद्दौला ह्यानें राज्याची अशी स्थिति झालेली पाहून इ० स० १७७८ मध्ये इंग्रज सैन्य व राज्यांतील इंग्रज कामदार कमी करण्याबद्दल गव्हर्नर जनरल ह्यांस अर्ज केला. परंतु त्याच्या विनंतीचा उपयोग इ० स० १७८१ पर्यंत कांहींच झाला नाही. नंतर इ० स० १७८१ साली वॉरन् हेस्टिंग्ज ह्यांनी चुनार येथें असफउद्दौल्याची भेट घेतली, आणि ता० १९ सप्टेंबर रोजीं असे ठरविलें कीं, अयोध्येच्या इंग्रज सैन्यापैकीं फक्त एक कंपू व एक जादा पलटण ठेवून बाकीचें सर्व इंग्रज सैन्य नबाबाच्या राज्यांतून दुसरीकडे न्यावें; आणि ज्या अर्थी लष्करी अधिकाऱ्यांच्या प्राबल्यामुळे व जहागीरदारांच्या विस्तृत जहागिरीमुळे नबाबाच्या राज्यांत फार आपदा उत्पन्न झाली आहे, त्या अर्थी त्या जहागिरी जप्त कराव्या, व त्यांपैकीं कंपनीनें ज्यांची हमी घेतली आहे त्यांचा वसूल रेसिडेंटचे मार्फत पोहोचता करावा.

हा तह झाला त्या वेळीं कंपनीच्या खाजिन्याची स्थिति अत्यंत वाईट होती. ती सुधारण्याकरितां वॉरन् हेस्टिंग्ज ह्यांनीं नबाबास पूर्वीचे करारनामें रद्द करून वाटेल त्या तऱ्हेनें ५५ लक्ष रुपये रोख व २० लक्ष रुपयांची रक्कम कांहीं दिवसांनीं, देण्याबद्दल मागणें केलें. वॉरन् हेस्टिंग्ज ह्यांनीं काशीच्या चेतसिंग राजाशीं अतिशय जुलमाचें वर्तन केल्यामुळे काशी येथें इ० स० १७८१ च्या आगस्ट महिन्यांत बंड झालें. त्या बंडामध्ये अयोध्येच्या बेगमांचें अंग आहे असा खोटा



पुरावा वॉरन हेस्टिंग्ज ह्यांनीं आपले मित्र सर इलाजा इम्पे ह्यांच्या मदतीनें तयार करून, त्यांच्या जहागिरी व संपत्ति जप्त करण्याचें काम सुरू केलें. बेगमांची जहागीर ३० लक्ष उत्पन्नाची होती, ती जप्त केली असतां कंपनीस पुष्कळ फायदा होईल अशा पापबुद्धीनें, ती असफ-उद्दौल्याकडून जप्त करविण्याचा निश्चय केला. ह्या सर्व गोष्टींस असफउद्दौल्याची मुळींच संमति नसून खुद्द लखनौचे रेसिडेंट मि० मिडल्टन ह्यांचीही त्याजकडून ही जप्ति सक्तीनें अमलांत आणण्याची इच्छा नव्हती. शेवटीं वॉरन हेस्टिंग्ज ह्यांच्या दुराग्रहामुळे त्यांना हें नीच कृत्य करणें भाग पडलें! “अयोध्येच्या जहागिरी, अन्यायानें, नबाबाच्या इच्छेविरुद्ध, जप्त केल्या म्हणून नबाबाचें मन उदास झालें व त्याची शरीरप्रकृति अगदीं क्षीण झाली.” असा मजकूर खुद्द अयोध्येचे रेसिडेंट ह्यांनीं वॉरन हेस्टिंग्ज ह्यांस एका पत्रामध्यें लिहिला आहे. असफउद्दौल्यानें अखेरपर्यंत बेगमांच्या जहागिरींची व संपत्तीची जप्ती करावी म्हणून स्वतः हुकूम दिला नाहीं. शेवटीं मि० मिडल्टन ह्यांनीं लष्करी लोक बरोबर घेऊन फैजाबादेवर हल्ला केला, आणि गोमती नदीच्या कांठीं, आपल्या आयुष्याचे शेवटचे दिवस सुखानें कमीत असलेल्या, दोन राजस्त्रियांवर द्रव्यप्राप्तीस्तव त्यांनीं सक्ती केली. त्यांस मदत करण्यास वॉरन हेस्टिंग्ज ह्यांच्या मर्जीतला व त्यांच्याच कृपेनें अयोध्येचें प्रधानपद धारण केलेला सरदार हैदरबेगखान हा तत्पर झाला. नंतर त्या उभयतांनीं त्या पडदानशीन स्त्रियांवर व त्यांच्या वृद्ध द्वारसंरक्षकांवर अतिशय जुलूम करून त्यांच्याकडून ७६ लक्ष रुपये काढले. ह्या वेळीं त्यांनीं जे अत्याचार केले त्यांचें वर्णन, बेगमांचा कैवारी वाचस्पति बर्क ह्यानें पार्लमेंटपुढें जें केलें आहे, तें वाचून प्रत्येक सहृदय वाचकाच्या नेत्रांतून अश्रुधारा आल्यावांचून राहत नाहींत. त्या राजस्त्रियांचे क्लेश, त्यांचा मानभंग, त्यांची विटंबना, वगैरे गोष्टी

वॉरन हेस्टिंग्जच्या कीर्तीस अखंड कलंकदायक आहेत असे अनेक युरोपियन इतिहासकारांनीही प्रांजलपणे कबूल आहे.\* असो.

अयोध्येच्या बेगमांचे द्रव्यहरण झाल्यानंतर अयोध्येच्या राज्याची सर्व व्यवस्था वॉरन हेस्टिंग्ज ह्यांचा हस्तक हैदरबेगखान याजकडे होती. त्याने गव्हर्नर जनरलच्या तंत्राने चालून प्रजेपासून अतिशय जुलमाने पैसा काढिला. वॉरन हेस्टिंग्ज ह्यांच्या मर्जीतले रोसिडेंट मिडल्टन व पामर ह्यांनाही त्याचा तिरस्कार वाटू लागला. तेव्हां त्यांच्यावर गव्हर्नर जनरलची गैरमर्जी होऊन त्यांनी पुनः ब्रिस्टो ह्यास रोसिडेंट नेमिले. ह्या वेळी त्यास, दिवाण हैदरबेगखान ह्याच्या अनुमताने चालण्याबद्दल गव्हर्नर जनरलचा हुकूम झाला होता. पुनः एक वर्षानंतर ब्रिस्टोचे व गव्हर्नर जनरलचे पटेनासे होऊन ब्रिस्टोस लखनौच्या रोसिडेन्सीचा राजीनामा देणे भाग पडले. अशा रीतीने वॉरन हेस्टिंग्ज ह्यांच्या कारकीर्दीत अयोध्येच्या राज्यकारभाराची

\* अयोध्येच्या बेगमापासून द्रव्य हरण करण्यासाठी वॉरन हेस्टिंग्ज ह्यांनी त्यांवर जे सक्तीचे व जुलमाचे उपाय योजिले त्यांचे वर्णन, आंग्लवक्ते बर्क व शेरिडन ह्यांनी वॉरन हेस्टिंग्ज ह्यांच्या चौकशीच्या वेळी फारच बहारीचे केले आहे. त्यामध्ये लखनौचे रोसिडेंट मि० मिडल्टन ह्यांनी द्रव्य प्राप्तीस्तव त्या पद्धतशीर राजस्त्रियांचे व त्यांच्या नौकरांचे कसे हाल केले त्याचा करणरसपूरित वृत्तांत दिला आहे. ह्या संबधाने मि० मिल ह्यांनीही आपल्या इतिहासांत विस्तृत माहिती दिली आहे. मि० रॉबर्ट मांटगामरी ह्यांनीही बेगमांच्या वृद्ध व प्रामाणिक नौकरांच्या छलासंबंधाची हकीकत फारच हृदयद्रावक दिली आहे. ब्रिटिश सरकारचे स्तुतिपाठ गाणारे मेकाले सारखे मुत्सद्दीही ह्या संबधाने वॉरन हेस्टिंग्जवर दोषारोप करण्यास कमी करीत नाहीत. तेव्हां अशा ब्रिटिश राष्ट्राच्या शुभ्र कीर्तीस कलंकास्पद गोष्टीची विस्तृत हकीकत निराळी देण्याचे आम्हांस प्रयोजन दिसत नाही. ज्यास ती वाचण्याची इच्छा असेल त्यांनी बरील इंग्रजी ग्रंथ अवलोकन करावेत.



दुर्व्यवस्था होऊन सर्वत्र हाहाकार उडाला. मि० ब्रिस्टो ह्याने इ० स० १७८२ सालीं अयोध्येच्या स्थितीचे जें वर्णन केलें आहे त्यांत असें लिहिलें आहे कीं, “प्रांतोप्रांतींचे आमिल ऊर्फ फौजदार स्वेच्छाचारी होऊन आपापल्या ठिकाणीं स्वतंत्र राजेच बनले आहेत. त्यांची सत्ता अमर्यादित झाली असून, मन मानेल तो कायदा ते चालवीत आहेत. लखनौच्या दरबारचा त्यांवर बिलकूल धाक राहिला नसून सर्वत्र अव्यवस्था झाली आहे; आणि राज्यांत सुरक्षितपणा मुळींच राहिला नाही.” ह्याच संबंधानें क्याप्टन एडवर्ड्स ह्याने असें म्हटलें आहे, “इ० स० १७७४ सालीं मुजाउद्दौल्याचे कारकीर्दींत अयोध्याप्रांत अतिशय भरभराटीमध्ये होता. परंतु इ० स० १७८३ मध्ये तो उध्वस्त व उच्छिन्न बनला.” अशी स्थिति, केवळ ईस्ट इंडिया कंपनीच्या सैन्याचा अवाढव्य खर्च, रेसिडेंट व इतर युरोपियन अधिकारी ह्यांची द्रव्यापहारबुद्धि, आणि संस्थानच्या राज्य-कारभाराची ढवळाढवळ ह्यांमुळे प्राप्त झाली.

अयोध्या संस्थानची अगदीं हीनदशा झाली व आतां निभाव लागत नाही असें पाहून, नबाब असफउद्दौला ह्याने गव्हरनर जनरल ह्यांस अयोध्येवर लादलेला लष्करीखर्च कमी करण्याबद्दल विनंति केली. तेव्हां इ० स० १७८४ मध्ये, वॉरन हेस्टिंग्ज हे स्वतः लखनौस आले व त्यांनीं तेथील सैन्याची एक तुकडी कमी केली, व जप्त केलेल्या जहागिरीचा कांहीं भाग खुला केला. परंतु एवढ्याने अयोध्येची स्थिति सुधारण्यासारखी नसल्यामुळे, नबाब असफउद्दौला ह्याने आपल्या तक्रारी गव्हरनर जनरलकडे पाठविण्याचा क्रम एकसारखा सुरू ठेविला होता. इतक्यांत इ० स० १७८५ मध्ये गव्हरनर जनरल वॉरन हेस्टिंग्ज हे आपली चिरस्मरणीय कारकीर्द संपवून विलायतेस गेले व त्यांच्या जागीं लवकरच लॉर्ड कॉर्नवालिस हे गव्हरनर

जनरल होऊन आले. नबाब असफउद्दौला ह्याने पुनः त्यांस आपल्या संस्थानाची दुःस्थिति सादर केली. त्याने, “इ० स० १७७४ पासून इ० स० १७८३ पर्यंत सुमारे ९ वर्षांत दोन कोटी तीस लक्ष रुपये कंपनीच्या लष्करी खर्चाबद्दल दिले. मूळ इ० स० १७७५ चा ठराव वार्षिक ३१,२०,००० रुपयांचा होता, तो बदलून इ० स० १७८१ मध्ये ३४,२०,००० रुपये देण्याचे मान्य केले; परंतु युरोपियन लोकांचा निरनिराळा खर्च मिळून ८४,००,००० रुपये कंपनीस द्यावे लागतात. ते देण्याची अयोध्या संस्थानची आतां ताकद राहिली नाही;” वगैरे सर्व गोष्टी लॉर्ड कॉर्नवालिस ह्यांस निरनिराळ्या प्रकाराने सांगितल्या. तेव्हां त्यांस नबाबाची दया येऊन त्यांनीं ता० १५ एप्रिल इ० स० १७८७ मध्ये नवीन तह केला व त्यांत सैन्य कमी करण्याचे जरी मान्य केले नाही, तरी सर्व लष्करी खर्च ५० लक्ष रुपयांवर मुक्रर केला, आणि ब्रिटिश रेसिडेंटाने संस्थानच्या अंतर्गत राज्यकारभारांत बिलकूल हात घालू नये असे ठरविले. ह्या तहाने नबाब असफउद्दौला ह्यास अल्पसा तरी सैन्याचा खर्च कमी झाला असे वाटून, त्याने गव्हरनर जनरलच्या म्हणण्याप्रमाणे ५० लक्ष रुपये देण्याचे मान्य केले; व मागील बाकीपैकी कांहीं रक्कम कंपनीच्या पदरांत घातली.

ह्यानंतर एक वर्षाने—म्हणजे ता० २५ जुलै इ० स० १७८८ मध्ये, पुनः व्यापारसंबंधी आणखी एक तहनामा झाला. त्या वेळीं जकातीसंबंधाने उभय पक्षांस फायदेशीर अशीं कांहीं कलमे ठरलीं. ह्याच समयीं लखनौ येथे गव्हरनर जनरलचा एजंट म्हणून जो अधिकारी सालीना १० लक्ष रुपये नेमणुकीवर होता त्याची जागा कमी केली; आणि कंपनीच्या नांवाखाली कित्येक युरोपियन व्यापाऱ्यांना अयोध्ये-मध्ये जे हक्क प्राप्त झाले होते ते सर्व काढून घेतले. तात्पर्य, लॉर्ड



कॉर्नवालिस ह्यांनीं मागील गव्हर्नर जनरल ह्यांच्या जुलमामुळे अयोध्येची जी दुर्धर स्थिति झाली होती ती सुधारण्यास नबाब असफ-उद्दौला ह्यास बरीच मोकळीक करून दिली ह्यांत शंका नाही.

नबाब असफउद्दौला ह्यास लॉर्ड कॉर्नवालिस ह्यांच्याकडून उत्ते-जन मिळतांच त्यानें अयोध्येची स्थिति सुधारण्याचा प्रयत्न केला. परंतु एक तपपर्यंत एकसारखी झालेली अव्यवस्था अल्पकाळांत दूर करणे त्यास सुसाध्य नव्हतें. त्यांतून तो विशेष कर्तव्यदक्ष व राजकारस्थानपटु नसल्यामुळे त्यास अधिकारी लोकांचे जुलूम एकदम बंद करणे शक्य नव्हतें. तथापि त्यानें राज्यकारभाराकडे बरेच लक्ष्य घातलें व आपल्याकडून होईल तितका चांगला यत्न केला. त्यानें महाराज टिकायतराय नांवाचा एक चतुर मुत्सदी आपला खाजगी दिवाण करून त्यास संस्थानच्या अंतर्गत सुधारणेची काम-गिरी सांगितली. महाराज टिकायतराय हा एक कायस्थ जातीचा हिंदु असून असफउद्दौल्याच्या दरबारांत फार प्रतिष्ठा पावला होता. हा फार उदार, दीनवत्सल व धर्माभिमानी असा पुरुष होता. ह्यानें लखनौ येथें चांगली सुधारणा करून 'टिकायत गंज' व 'टिकायत राय बाजार' वसविला. त्याचप्रमाणें ह्यानें आपल्या नांवानें 'टिका-यत गंज' व 'टिकायत नगर' अशीं दोन गांवें बाराबंकी जिल्ह्यामध्ये वसविलीं. ह्यानें बांधलेला एक घांट काशी येथें प्रसिद्ध आहे. हा सद्गृहस्थ इ० स० १८०० मध्ये मृत्यु पावला. टिकायतराया-प्रमाणें महाराज झौलाल म्हणून एक दुसरा हिंदु मुत्सदी असफउद्दौ-ल्याचा कोशाध्यक्ष होता. हाही फार प्रसिद्ध पुरुष असून त्याच्या नांवानें लखनौ येथील वजीरगंजामध्ये "झौलाल" नांवाचा बाजार अद्यापि चालत आहे. अशा रीतीनें दोन प्रसिद्ध हिंदु मुत्सदी आपल्या दरबारांत घेऊन असफउद्दौल्यानें अयोध्येची सुधारणा कर-

ण्याचा यत्न केला व त्यांत त्यास अंशतः यश आलें असें म्हणण्यास हरकत नाही.

नबाब असफउद्दौला हा स्वतः फार चैनी, विषयासक्त, आणि दानशूर असल्यामुळे त्याचा खाजगी खर्च फारच अवाढव्य होता. त्याच्या दानशूरत्वाची कीर्ति फार विलक्षण असे. लखनौ प्रांतांतील लोक असें सांगतात कीं, “त्याची स्वारी शहरांत कधीं कधीं फिरावयास निघत असे. तेव्हां एखादे वेळेस, रस्त्यांत कोणी सुस्वरूप व सुलक्षणी असा भिकारी आढळून त्याचे मर्जीस आला म्हणजे तो त्यास आपले बरोबर राजवाड्यांत नेऊन, प्रथम त्याजकडून उंची पोषाग करवून, नंतर त्यास एक सुस्वरूप स्त्री करून देई; आणि त्यास पुष्कळ दौलत देऊन निरंतरचे उपजीविकेस कांहीं उत्पन्नही करून देई; आणि लोकांनीं त्यास बहुमान द्यावा म्हणून त्यास आपले खासे मंडळींत दाखल करून ‘नबाब’ असा किताब देई. यावरून लोकांमध्ये:—

“जिसको न दे मौला, तिसको दे असफउद्दौला”

अशी म्हण पडली आहे.\* हिचा अर्थ असा कीं, “ज्यास मौला म्हणजे ईश्वर देत नाही, त्यास असफउद्दौला देतो.” ह्यावरून त्याच्या दानशूरत्वाची कल्पना करितां येईल.

नबाब असफउद्दौला जरी असा खर्चिक व डामडौली होता तरी त्याचें लक्ष्य सार्वजनिक व लोकोपयोगी कामाकडे विशेष होतें. ह्यानें लखनौ येथें अनेक पेठा वसवून मोठमोठे प्रेक्षणीय व भव्य

\* विंचुरकर यांच्या “तीर्थयात्राप्रबंध” ह्या पुस्तकांत हें वर्णन सुजा-उद्दौल्यास लाविलें आहे, परंतु ती चूक आहे. हें वर्णन असफउद्दौल्याच्या दानशूरत्वाचें आहे.



राजवाडे बांधिले. ते सांप्रत लखनौ शहरास भूषणभूत झाले असून त्यांपैकीं दौलतखाना, रुमाई दरवाजा, हसनबाग, बिबियापूर कोठी, चिनहुत कोठी, ऐषबाग, चारबाग, व इमामवाडा इत्यादि सुंदर राजमंदिरे व उद्यानभूमिका अद्यापि प्रेक्षक जनांस आनंद देत आहेत. ह्यांपैकीं इमामवाडा व रुमाई दरवाजा ह्या दोन इमारती त्यानें केवळ दरिद्री जनांच्या उदरपोषणाकरितां बांधिल्या. त्या संबंधानें अशी आख्यायिका सांगतात कीं, इ० स० १७८४।८५ ह्या वर्षीं अयोध्येमध्ये जो दुष्काळ पडला, त्या वेळीं असफउद्दौलाचा वजीर रेजा हसनखान व दिवाण महाराज टिकायतराय ह्यांनीं, दुष्काळ-पीडित मध्यम स्थितींतल्या लोकांच्या सोयीसाठीं, हुजूर परवानगीनें रात्रीं मशाली लावून, हीं कामें त्यांच्याकडून करवून घेतलीं.

नबाब असफउद्दौला ह्यानें ईस्ट इंडिया कंपनीचा प्रचंड लष्करी खर्च भागवून आपल्या कारकीर्दीच्या अखेरीस लखनौचें वैभव वाढविण्याचा पुष्कळ प्रयत्न केला होता. त्याची महत्त्वाकांक्षा हैदराबादचा निजाम व म्हैसूरचा टिपु मुलतान ह्यांच्या राज्यवैभवापेक्षां आपलें वैभव अधिक वाढवावें अशी फार होती. त्यानें आपल्या राजधानींत हत्ती व जवाहीर फार विकत घेतलें होतें, आणि त्याचें प्रदर्शन करण्याकडे त्याची प्रवृत्ति जास्त असे. फोर्ब्स साहेबानीं त्याच्या वैभवसंपन्नतेची व डामडौलाची एक चमत्कारिक गोष्ट लिहिली आहे. ती येणेंप्रमाणें:—“नबाब असफउद्दौला ह्यानें आपला मुलगा वजीरअल्ली ह्याचें लग्न फारच थाटानें केलें. त्याचे लग्नांत नुसते १२०० शृंगारलेले हत्ती वरातीपुढें चालत होते. नवऱ्या मुलाच्या अंगावर २० लक्षांचें जवाहीर होतें. व त्याच्या चौपट किंमतीचें जवाहीर खुद्द नबाबाच्या अंगावर होतें. ह्या लग्नसमारंभाचे वेळीं लखनौच्या प्रख्यात इमारती तयार नव्हत्या म्हणून मुद्दाम दोन तंबू

तयार केले होते. ते भरगच्ची असून त्यांचें काम अप्रतिम कला-कुसरीचें केलें होतें. त्या प्रत्येक तंबूची लांबी १२० फूट आणि रुंदी व उंची ६० फूट असून त्या प्रत्येकाची किंमत ५ लक्ष रुपये होती!!” असफउद्दौल्याच्या वैभवाचें असेंच वर्णन हॉज नामक प्रवाशानेंही फार मौजेचें केलें आहे. ह्यावरून असफउद्दौल्याची अशी विपुल संपत्ति पाहून पाश्चात्यांचे नेत्र दिपून जावेत आणि ईस्ट इंडिया कंपनीची अपहारबुद्धि जागृत राहावी ह्यांत मनुष्य स्वभावाच्या विरुद्ध असें कांहीं दिसत नाही.

नबाब असफउद्दौला ह्याजबरोबर लॉर्ड कॉर्नवालिस ह्यांनीं जो तह केला त्या तहाप्रमाणें बरेच दिवस सुरळीत राज्यव्यवस्था चालली, व नबाबानें बरींच लोकोपयोगी कामें करून प्रजेचा असंतोष नाहीसा करण्याचा यत्न केला. परंतु इ० स० १७९५ मध्ये लॉर्ड कॉर्नवालिस ह्यांची मुदत पुरी होऊन सर जॉन शोअर हे हिंदुस्थानचे गव्हर्नर जनरल होऊन आले. ह्यांनीं नबाबाच्या खजिन्याची स्थिति बरीशी नाही असें पाहून लखनौ येथें स्वतः आगमन केलें; आणि नबाबास चांगला उपदेश करून त्याच्या राज्याचा नीट बंदोबस्त व्हावा म्हणून आणखी इंग्रज सैन्याचीं दोन पलटणें अयोध्येस ठेवल्याबद्दल त्याची कबुली मिळविली, व इंग्रज सैन्याचा खर्च सालीना ५॥ लक्ष रुपये आणखी अयोध्येच्या खजिन्यावर लादला! ह्याच वेळीं सर जॉन शोअर ह्यांनीं अयोध्येचा दरबारवकील तफ-झुल हुसेन ह्यास असफउद्दौल्याचा मुख्य प्रधान केलें. ही व्यवस्था असफउद्दौल्याच्या इच्छेविरुद्ध असून, त्याच्या मनांत अलमासअल्ली खान नामक अनुभवी व शहाण्या मुत्सद्यास त्या पदावर आरूढ करण्याचा विचार होता. परंतु सत्तेपुढें शहाणपण नसल्यामुळें, त्यास गव्हर्नर जनरल साहेबांच्या इच्छेप्रमाणें वागणें भाग पडलें.



असफउद्दौल्याच्या इच्छेविरुद्ध पुनः लष्करीखर्च व अप्रिय दिवाण नेमल्यामुळे त्याच्या मनास एक प्रकारे धक्का बसला व तो लवकरच आजारी पडला. ह्या दुखण्यांत त्याने औषधपाणी कांहीं घेतले नाही. शेवटी तो ता० २१ माहे सप्टेंबर इ० स० १७९७ रोजी मृत्यु पावला.

असफउद्दौल्याच्या मागून त्याचा एकुलता एक मुलगा वजीरअल्ली हा अयोध्येच्या गादीवर बसला. असफउद्दौल्याची बायको बेगम शमसुन्निसा ही त्याच्या पश्चात् बरेच दिवस जीवंत होती. तिला ८७,१६३ रुपये तनखा मिळत असे. ती इ० स० १८१३ मध्ये मृत्यु पावली.

---

## भाग ६ वा.

### वजीरअल्ली व सादतअल्ली.

( इ० स० १७९७—इ० स० १८१४ ).

असफउद्दौला मृत्यु पावल्यानंतर अयोध्येच्या गादीबद्दल तंटो उत्पन्न झाला. असफउद्दौला ह्यास वजीरअल्ली म्हणून एक औरस पुत्र होता. तो गादीचा खरा वारस असल्यामुळे त्यास गादी मिळणे रास्त होतें. त्याप्रमाणे हिंदुस्थानचे गव्हर्नर जनरल सर जॉन शोअर ह्यांनी त्यास गादीवर बसविण्याबद्दल परवानगी दिली. व त्याप्रमाणे त्यास राज्याभिषेकही झाला. परंतु असफउद्दौल्याचे कारकीर्दीत गव्हर्नर जनरलच्या मेहेरबानीने अयोध्येच्या प्रधान-पदावर आरूढ झालेला गृहस्थ तफझुल हुसेन ह्यास ती गोष्ट पसंत पडली नाही. तो सुजाउद्दौल्याचा दुसरा पुत्र सादतअल्ली ह्याचा पुष्कळ दिवस शिक्षक असल्यामुळे, त्याचा मनोदय आपल्या शिष्यास अयोध्येचे राज्यपद देऊन आपण त्याच्या वतीने स्वतंत्रपणे राज्य-कारभार चालवावा असे फार होतें. तेव्हां त्याने वजीरअल्लीवर नानाप्रकारचे असत्य आरोप आणून त्याजविषयी गव्हर्नर जनरलचे मन कलुषित केले. त्यामुळे गव्हर्नर जनरल ह्यांस ह्या गोष्टीचा विचार करणे भाग पडून ते लखनौस येण्यास निघाले. त्यास तफझुल हुसेन हा सामोरा गेला; व त्याने वजीरअल्ली हा अस्सल पुत्र नसून, तो व्यसनी व उधळ्या आहे; आणि त्याचे मन इंग्रजां-विषयी अराजनिष्ठ आहे वगैरे गोष्टी सांगून, सादतअल्लीस गादीवर बसविण्याबद्दल त्यांची मनधरणी केली. त्याचा परिणाम गव्हर्नर जनरलच्या मनावर चांगला होऊन, त्यांनी वजीरअल्लीस पदच्युत





**SADAT-ALI-KHAN.**

**सादतअलीखान.**

(इ० स० १७९७—इ० स० १८१४).





करून सादतअल्लीस गादीवर बसविण्याचा निश्चय केला. सादत-अल्ली हा असफउद्दौल्याचे कारकीर्दीत खोजा बसंत ह्याच्या दंग्या-पासून काशीस जाऊन राहिला होता व त्यास दीड लक्ष रुपये पेन-शन मिळत होते. त्यास काशीचे रेसिडेंट मि० चेरी ह्यांनी गादीवर बसविण्याचा विचार कळवून व त्याजबरोबर नवीन तहाचा ठराव करून लखनौ येथे आणिले. तेथे सर जॉन शोअर ह्यांनी ता० २१ जानेवारी इ० स० १७९८ रोजी बिबियापूर राजवाड्यामध्ये मोठा दरबार भरवून सादतअल्ली ह्यास राज्याभिषेक केला; आणि वजीरअ-ल्लीस गादीवरून दूर केले. नंतर त्यास चांगल्या बंदोबस्ताने काशी येथे पाठविले व तेथे त्यास सादतअल्लीचे पूर्वीचे पेनशन दीड लक्ष रुपये देऊन नजरकैदेत ठेविले. ह्या राज्यक्रांतीमुळे लखनौ येथे बरीच धाम-धूम उडाली, तथापि सर जॉन शोअर ह्यांनी मोठ्या शहाणपणाने ती शांत केली. वजीरअल्लीस पदच्युत केल्यामुळे इंग्रजांविषयी त्याचे मन फार संतप्त झाले. व कांहीं दिवसांनी त्याचा क्रोधाग्नि प्रज्वलित होऊन, त्याने इ० स० १७९९ मध्ये काशी येथे मोठे बंड केले. त्या बंडामध्ये काशीचे रेसिडेंट मि० चेरी हे मारले गेले, व वजीरअल्लीचा पराभव होऊन तो इंग्रजांच्या हाती सांपडला. त्यांनी त्यास कलकत्ता येथील 'फोर्ट उइल्यम' ह्या किल्ल्यामध्ये सक्त कैदेत ठेविले. तेथे तो बरेच दिवस होता. नंतर पुढे त्यास वेलोर येथे टिपुसुलतानाच्या पुत्राकरिता बांध-लेल्या राजकीय कारागृहामध्ये नेले. तेथे तो हतभागी राजपुत्र इ० स० १८१७ मध्ये मृत्यु पावला. ह्याच्या लग्नखर्चास असफ-उद्दौल्याने ३० लक्ष रुपये खर्च केले होते, परंतु तो मृत्यु पावल्यानंतर त्याच्या कफनास अवघा ७० रुपये खर्च लागला! ह्याचे नांव नशीबाची लीला!! असो.

सादतअल्लीस गादीवर बसविल्यानंतर ता० २१ फेब्रुवारी इ० स० १७९८ रोजी इंग्रजांचा व त्याचा नवीन तह ठरला. तो येणेप्रमाणे:—

“तह लखनौ नबाब मुजाउद्दौला बहादूर व असफउद्दौला बहादूर यांचा व इंग्रज कंपनी बहादूर यांचे कित्येक तह उभय सरकारचे प्रयोजनार्थ झाले होते; म्हणून नबाब वजीरउलमुमालीक व अमीनउद्दौला व निजामउल्मुल्क सादतअल्लीखान बहादूर मुबारकजंग यांनी व बंगाला लाट सर जॉन शोअर ब्यारोनेट कंपनी बहादूर यांचे विद्यमाने, पूर्वीपासून जी दोस्ती आहे ती दोस्ती पुढे सदा चालवावी व त्या दोस्तीचे फळ उभयतांनी अनुभवीत जावे, याजकरितां हा तह केला.

१ लें कलम:—पूर्वी उभय सरकारची जी दोस्ती आहे ती पुढे सदा चालवावी. नबाब सादतअल्लीखान बहादूर याचे दोस्त व दुस्मान इंग्रजांस सारखे, व इंग्रजांचे दोस्त व दुस्मान ते सादतअल्लीखान यास सारखे. आणि उभयतांनी कबूल केलें कीं, पूर्वीचे जे तह आहेत ते या तहास विरोध न येतील ते सर्व मंजूर असें या तहापासून ठरलें आहे.

२ रें कलम:—ह्या तहापासून कंपनी सरकारांनी कबूल केलें होतें कीं, नबाबास कोणी शत्रू होईल त्याचें पारिपत्य करून नबाबाचा मुलूख आबाद राखीत जाऊं. याजकरितां व इंग्रजांनी आपल्या मुलखाचे संरक्षणाकरितां फौज व तोफा व पायदळ व स्वार वगैरे वाढविले आहेत म्हणोन, पेशजी नबाब असफजहाउद्दौला बहादूर हे रुपये ९६,७७,६३८ दरसाल देत होते. ते हल्लीं फौज वाढविली आहे याजकरितां हल्लीं नबाबांनी रुपये १९,२२,३६२ वाढवून दिले. एकूण पेशजीचे व हल्लींचे रुपये शहात्तर लक्ष अयोध्याशिक्रा भावाप्रमाणे दरसाल इंग्रजांस देत जावे.



३ रें कलमः—सन १७९८ माहे जानेवारी ता० २१ रोजी नबाब सादतअल्लीखान बहादूर यास राज्याभिषेक झाला, त्या दिवसापासून अखेरसालपावेतो, साल दरसाल शहात्तर लक्ष रुपये देत जावें. नबाबांनीं कबूल केलें कीं, दरमहाचे दरमहा हत्तेबंदीप्रमाणें शहात्तर लक्ष तेहतीस हजार तीनशें एकूणचाळीस रुपये पांच आणे चार पैसे दरमहाचे दरमहा आम्हीं इंग्रजांस देत जाऊं. यांत चुकणार नाहीं.

४ थें कलमः—पूर्वीचे कित्येक रुपये बाकी राहिले आहेत, ते राज्याभिषेक झाला त्या दिवसापर्यंत हिशेब करून, नबाबांनीं कबूल केलें कीं रुपये देऊं.

५ वें कलमः—नबाबांनीं कबूल केलें कीं वजीर अल्लीखान यास दरसाल एक लक्ष पन्नास हजार रुपये देऊं व दरमहा त्याबद्दल बारा हजार पांचशें रुपये इंग्रजांकडे देत जाऊं. वजीर अल्लीखान इंग्रजांचे मुलुखांत राहिल तोंपर्यंत त्यास ते देत जातील.

६ वें कलमः—खानदानी लोक, बेगम साहेब व सखेसोयरे बनारसेमध्ये आहेत, त्यांचे खर्चाकरितां रुपये दोन लक्ष चार हजार दरसाल व फरकाबादेत कित्येक लोकांस खर्चाकरितां तेवीस हजार सहाशें अडतीस रुपये, एकूण परभारा इंग्रजांनीं शहात्तर लक्षांत देत जावें.

७ वें कलमः—इंग्रज कंपनी बहादूर यांचे स्थानीं बंगाला लाट सर जॉन शोअर यांनीं कबूल केलें कीं, अयोध्येमध्ये आम्हीं ठेवू ती फौज दहा हजार माणूस असामी कमी होऊं देणार नाहीं. इंग्रज फौज व हिंदु स्वार, पायदळ व तोफखानासुद्धां दहा हजार कमी होणार नाहीं. कदाचित् तेरा हजारावर जास्त फौज ठेवावी लागेल. ते वेळेस नबाबांनीं कबूल केलें कीं तो ज्यास्ती खर्च आम्ही देऊं. कदाचित् इंग्रजांची फौज आठ हजारांत कमी झाली तर शहात्तर लक्षांत कमी फौजेचा ऐवज वजा करून द्यावा.

८ वें कलम:—इंग्रजांस ठाण्यास अयोध्येत किल्ला नाही, याजकरितां नबाबांनीं इंग्रजांचे दोस्तीचा विश्वास धरून त्यांस अलाहाबाद किल्ला सरंजामसुद्धां व घांट व मैदान जमीन भोंवतालची सुद्धां इंग्रजांस दिला. इंग्रजांनीं कबूल केलें कीं घांटाचा पैका दरसाल वसूल करून नबाबास देत जाऊं. नबाबांनीं कबूल केलें कीं अलाहाबाद किल्ला नीट बांधावयाकरितां आठ लक्ष रुपयेपर्यंत इंग्रजांस देऊं. हे रुपये किल्ला बांधण्यास सुरुवात केली म्हणजे दोन वर्षांत खर्चास देऊं. आणि नबाबांनीं कबूल केलें कीं, फत्तेगड किल्ला बांधावयास सुद्धां इंग्रज कंपनी यांस सहा महिन्यांत तीन लक्ष रुपये अगाऊ देऊं.

९ वें कलम:—कदाचित् नबाबांच्या मुलुखाचा अधिक बंदोबस्त व्हावा याजकरितां कानपुरांत व फत्तेगडांत इंग्रजांची फौज आहे ती तेथून काढावी लागली व त्यापेक्षां अधिक उपयोगी जाग्यांत ठेवावी लागली, तरी ते वेळेस नबाबांनीं दुसरे जागीं फौज येईल तिचा खर्च द्यावा.

१० वें कलम:—नबाबास राज्याभिषेक करून मुलूख दिला. त्याबद्दल इंग्रजांस बहुत श्रम झाले याजकरितां नबाबांनीं कबूल केलें कीं बारा लक्ष रुपये तुम्हांस देऊं. त्याप्रमाणें ते द्यावे.

११ वें कलम:—दुसरे व तिसरे कलमाप्रमाणें नबाबांनीं कबूल केलेले रुपये हस्तेबंदीप्रमाणें वेळेवर देत जावें. कदाचित् समयावर पैका पावला नाही व बाकी राहिली तर ये विसींची निशा जामीन द्यावा. पुढेही सालोसाल बाकी न राही त्याची निशा द्यावी.

१२ वें कलम:—नबाबाचा व इंग्रजांचा तह झाल्यापासून फौजेचा खर्च अधिक वाढला आहे व कित्येक जास्ती खर्च जमेपेक्षां करावा लागतो; याजकरितां नबाबाच्या अनहिताकडे जो खर्च असेल



तो कमी व्हावा. ह्याकरितां कंपनी सरकारास विचारून ज्यांत नबाबाचें हित होईल त्याप्रमाणें बंदोबस्त करावा.

१३ वे कलम:—कंपनी सरकारचें व नबाबाचें राजकारण एकच आहे; उभयतांत भेद नाही; म्हणून नबाबाचे व परक्या मुलखाचे राजकारण जाब-साल करावे लागले तरी नबाबांनीं इंग्रजांस विचारल्यावांचून परक्या मुल-खाशीं राजकारण जाबसाल करूं नये. याप्रमाणें नबाबांनीं कबूल केलें.

१४ वे कलम:—इंग्रजांचा व नबाबांचा सौदागिरीविषयी तह झाला होता, परंतु त्याप्रमाणें आजपावेतो सौदागिरी नबाबाचे मुलकांत नीट चालली नाही. यास्तव उभयतांनीं कबूल केलें आहे कीं आज-पासून सौदागिरी तहाप्रमाणें चालेल.

१५ वे कलम:—नबाबांनीं कबूल केलें कीं, अठरा टोपीवाऱ्यांत कोणालाही आम्ही चाकरीस लावणार नाही, व कंपनीच्या मर्जी-शिवाय आमचे मुलखांत राहूं देणार नाही.

१६ वे कलम:—नबाबांनीं कबूल केलें कीं, आमचे बंधूचे पुत्रास आमचे राज्यांत घेऊं व त्याचें संरक्षण करूं.

१७ वे कलम:—नबाब वजीरउलमुमालिक सादतअल्लीखान बहादूर यांनीं कबूल केलें कीं आमचे वंशपरंपरा आम्हीं हा तह बिघाड न होय असा चालवूं. कंपनीचे स्थानीं गव्हरनर जनरल बंगाला लाट सर जॉन शोअर यांनीं कबूल केलें कीं, हा तह कलमीं बिघाड न होय असा आम्हीं चालवूं. आणि उभयतांनीं कबूल केलें कीं, उभयतांचा दोस्ती संबंध व उभयतांच्या मुलखाचा संबंध व उभयतांच्या रयतेचा संबंध या तहापासून जो होईल तो कदापि मोडणार नाही. उभय सरकारचे राजकारण जाबसाल एकविचारें चालवूं. नबाबाचा संबंध व अधिकार, आपलें खानदान व जमीन व देणें घेणें व रयत व फौज यांवर राहिल. इंग्रजांचा त्याशीं संबंध राहणार नाही."

ह्या तहामुळे ईस्ट इंडिया कंपनीस सैन्याच्या खर्चाबद्दल सालीना २० लक्ष रुपयांची अधिक रक्कम मिळून अलाहाबाद व फत्तेगड हे दोन बळकट किल्ले व त्यांच्या दुरुस्तीकरितां १२ लक्ष रुपये आणि सादतअल्लीच्या राज्यारोहणाकरितां झालेला १२ लक्ष रुपये खर्च मिळून एकंदर पुष्कळच फायदा झाला.

सादतअल्ली ह्यास अयोध्येची गादी सुदैवाने प्राप्त झाली, परंतु त्याच्या आगमनाने प्रजेचेही दैव उघडले. सादतअल्ली हा सुजा-उद्दौल्यासारख्या रंगेल नबाबाचा पुत्र होता, त्यामुळे त्यास बापाप्रमाणे थोड्याशा राजविलासाच्या संवई लागल्या होत्या. तथापि त्याच्या ठिकाणी राज्यकारभार चालविण्याचे सामर्थ्य उत्तम प्रकारे वसत असून अयोध्येची राज्यसूत्रे त्याच्या हातीं येतांच त्याची राज्यकर्तृत्वशक्ति व्यक्त होऊं लागली. अल्पकालामध्ये त्याने प्रजानुरंजन करून लोक-प्रियता संपादन केली. सादतअल्ली गादीवर बसला त्या वेळी त्याचे वय चाळीस वर्षांचे होते. तो नेहमी प्रसन्नमुख होता. त्यास गादीवर येण्यापूर्वी शिकारीचा व मदिरेचा थोडा नाद होता, परंतु तो विचारशील व मितव्ययी असल्यामुळे तो त्या व्यसनांत गर्क झाला नाही. तो गादीवर बसल्यानंतर त्यास आपली जबाबदारी पूर्ण, समजू लागली, व त्याने सुखोपभोगास रजा देऊन आपले सर्व लक्ष्य राज्यकारभाराकडे लाविले. त्याने आपल्या धर्माप्रमाणे 'हजरत आबास'च्या मशिदीमध्ये जाऊन संसारसुखाचा त्याग केला आणि राजकर्तृत्व अंतःकरणपूर्वक करीन अशी शपथ घेतली. ती त्याने अखेरपर्यंत पाळण्याचा यत्न केला. परंतु त्यास ब्रिटिश सरकाराकडून मध्यंतरी—विशेषतः त्याच्या कारकीर्दीच्या प्रारंभास-बरेच अडथळे आले, त्यामुळे त्याचा पुष्कळ निरुत्साह झाला.

सादतअल्ली गादीवर बसला त्या वेळी सर जॉन शोअर हे गव्ह-



रनर जनरल होते. ते इ० स० १७९८ मध्ये विलायतेस जाऊन त्यांच्या जागी लॉर्ड वेलस्ली हे आले. त्या समयास अहमदशहा अबदालीचा मुलगा जमानशहा हा उत्तर हिंदुस्थानावर स्वारी करणार अशी एक बातमी पसरली होती. त्याकरितां सैन्याची तजवीज करण्याकडे लॉर्ड वेलस्ली ह्यांचें विशेष लक्ष्य लागलें. त्यांनीं प्रथमतः लखनौ हें उत्तरेकडील प्रांताचें एक नाकें समजून, तेथील बंदोबस्त करण्यास प्रारंभ केला; आणि एकदम इंग्रजी लष्कर तेथें पाठवून दिलें. आणि सादतअल्लीस लखनौ येथील खाजगी सैन्य ८०,००० होतें तें कमी करून, त्या ऐवजीं ब्रिटिश सैन्य ठेवण्याबद्दल व त्याचा खर्च संस्थानांतून देण्याबद्दल तगादा चालविला. सादतअल्लीनें ता० २१ जानेवारी इ० स० १८०० रोजीं लखनौचे रेसिडेंट कर्नल स्कॉट ह्यांच्या मार्फत गव्हर्नर जनरल ह्यांस एक विस्तृत पत्र पाठवून, पूर्वीच्या तहाप्रमाणें अयोध्येवर ब्रिटिश सैन्य आणखी लादणें अन्यायाचें आहे वगैरे मजकूर फार लीनतेनें व स्नेहभावानें लिहिला. परंतु तो लॉर्ड वेलस्ली ह्यांस अप्रिय वाटून त्यांनीं आपला हेतु पूर्ण करण्याचा हट्ट धरिला. सादतअल्लीनें ब्रिटिश सैन्याचा खर्च देण्यास आपणास सामर्थ्य नाहीं असें कळविलें. त्यावरून गव्हर्नर जनरल ह्यांनींही त्यास राज्यकारभार करण्याचें 'सामर्थ्य नाहीं' असें ठरविलें. शेवटीं उभयतांचा बराच पत्रव्यवहार होऊन, अखेर ता० २२ जानेवारी इ० स० १८०१ रोजीं, लॉर्ड वेलस्ली ह्यांनीं सादतअल्लीनें गादीवरून दूर व्हावें, किंवा नवीन तह करून आमचें म्हणणें कबूल करावें, असा अखेरचा खलिता पाठविला. सादतअल्लीनें पुष्कळ आढेवेढे घेतले, परंतु सार्वभौम सत्तेपुढें त्याचा निरुपाय होऊन तीस हार जाणें त्यास भाग पडलें. लॉर्ड वेलस्ली ह्यांनीं ता० १० नोव्हेंबर इ० स० १८०१ रोजीं आपले बंधु हेन्री

वेलस्ली ह्यांस लखनौ येथे पाठविले. त्यांनी सादतअल्लीबरोबर नवीन तह करून त्याजकडून सैन्याच्या खर्चाकरितां फरुकाबाद, मैनापुरी, इटावा, कानपूर, फत्तेगड, अलहाबाद, अजीमगड, बास्ती, गोरख-पूर, वगैरे मिळून १,३९,००,००० रुपये वसुलाचा प्रांत ईस्ट इंडिया कंपनीकडे सर्व हक्कांसह तोडून घेतला; व इतःपर नबाबास सैन्याचा खर्च निराळा द्यावा लागणार नाही व बाकीचा प्रांत सादतअल्लीकडे वंशपरंपरा चालविला जाईल असे ठरविले. येणेप्रमाणे तीन वर्षेपर्यंत ज्या मतलबाकरितां सादतअल्लीस त्रास व मानहानि हीं सोसावीं लागलीं तो लॉर्ड वेलस्ली ह्यांचा मतलब सिद्धीस जाऊन, अयोध्येचे अर्धे राज्य ईस्ट इंडिया कंपनीच्या पदरांत पडले, आणि सादतअल्ली राजकीय वेदनांतून मुक्त झाला.

ह्यानंतर इ० स० १८०१ पासून इ० स० १८१४ पर्यंत सुमारे बारा तेरा वर्षे, सादतअल्लीस अयोध्येच्या राज्यकारभाराकडे लक्ष्य पुरविण्यास शांतता प्राप्त होऊन, त्याने आपली कारकीर्द प्रजेस सुखावह होईल असा यत्न केला. त्याने चांगले चांगले मुत्सदी व शहाणे लोक आपल्या दरबारामध्ये ठेविले, व प्रथमतः सर्व प्रांताची पहाणी करून जमीन-महसुलाची सुरळीत व्यवस्था लाविली. नबाब व ब्रिटिश कंपनी ह्यांच्या वादांत जे जमीनदार प्रबल होऊन राजकीय खंडणी देईना-तसे झाले होते, त्यांची खोड मोडून त्यांच्याकडून नियमाने वसूल येईल अशी तजवीज केली. त्याने 'इजाज्याची पद्धति' बंद करून तिच्या ऐवजी 'अमानी' म्हणून एक नवीन पद्धति सुरू केली. त्याचप्रमाणे, न्यायपद्धतीत सुधारणा करून प्रजेस योग्य न्याय मिळेल असा बंदोबस्त केला. तात्पर्य, सादतअल्लीच्या कारकीर्दीत अयोध्येच्या राज्याची चांगली व्यवस्था होऊन त्यास सुस्थिति प्राप्त झाली. कर्नल म्याक अँड्यु ह्यांनी सादतअल्लीच्या कारकीर्दीसंबंधाने असे लिहिले



आहे कीं, “त्याच्या एकंदर राज्यव्यवस्थेमुळे लोक फार सुखी व संतुष्ट झाले. राज्यांतील पड जमिनीची लागवड झाली आणि दाट वस्तीच्या प्रांतांतून जमीनमहसूल द्रव्यरूपाने घेण्याची पद्धति अमलांत आली. एकंदरीत, सादतअल्लीने आपल्या पश्चात् ‘रयतेचा मित्र’ अशी कीर्ति मिळवून राज्याचा खजिना पूर्णपणे भरून ठेविला.”

कर्नल स्लीमन ह्यांनी सादतअल्लीच्या शहाणपणाची फारच तारीफ केली आहे. ते लिहितात:—“सादतअल्ली चांगला कर्तृत्ववान् पुरुष होता. तो ब्रिटिश हिंदुस्थानांतील युरोपियन अधिकाऱ्यांशी मिळून मिसळून वागत असल्यामुळे राज्यकारभाराच्या कामांत चांगला निष्णात झाला होता. त्याला राज्यांतील लोकांचा स्वभाव, त्यांची समाजघटना आणि त्यांच्या गरजा ह्यांची पूर्ण माहिती झाली होती. तो मनुष्याच्या गुणांची पारख करण्यांत हातखंडा असून, योग्यस्थानी योग्य माणूस नेमून त्यावर उत्तम प्रकारे देखरेख करण्याची हातोटी त्यास विशेष साधली होती. सादतअल्लीचे नौकर लोक त्यावर राजी असून, ते आपले काम इमाने इतवारें बजावीत असत. सादतअल्लीने त्यांस त्यांच्या गुणांप्रमाणे जहागिरी व इनामें देण्याचा क्रम ठेविला होता.”

सादतअल्लीचा मुख्य दिवाण मनोवरउद्दौला हा असून हकीम मेहेंदी हा एक थोर पुरुष त्याच्या दरबारांत सल्लामसलत देत असे. त्याचा खाजगी दिवाण दयाशंकर म्हणून एक हिंदु गृहस्थ होता. त्याने इ० स० १८१० मध्ये जमिनीच्या पाहणीचे काम उत्कृष्ट रितीने करून जमिनीच्या उत्पन्नाप्रमाणे योग्य आकार बसविला. त्यामुळे नवाबाचा फार फायदा झाला. तात्पर्य, ज्या सादतअल्लीस लॉर्ड वेलस्ली ह्यांनी, इ० स० १८०१ मध्ये, ‘राज्य करण्यास असमर्थ’ असे ठरवून राज्यावरून दूर करण्याचा निश्चय केला होता, तोच सादतअल्ली इ० स० १८१४ मध्ये, राज्यकार-

भारांतील ब्रिटिश सरकाराची किंवा रेसिडेंटची भानगड बंद झाल्यामुळे 'उत्तम राज्यकर्ता' ठरला. ह्यावरून शहाण्या व कर्तृत्ववान् संस्थानिकास स्वतंत्र रीतीने राज्यकारभार चालविण्याची संधि मिळाली असतां त्याचे खरे गुण प्रदर्शित होऊन, प्रजेस सुख होतें व संस्थानचें कल्याण होतें, असें म्हणण्यास हरकत नाहीं.

सादतअल्ली ह्याने आपल्या कारकीर्दीत दिलाराम, दिलखुष, मुसाबाग, हय्यतबक्ष, नूरबक्ष कोठी, खासबाजार, हजरत आवासचा दर्गा वगैरे अनेक इमारती बांधल्या. तथापि त्याचा खर्च माफक असल्यामुळे त्यास आपल्या खजिन्यांत पुष्कळ पैसा शिल्लक ठेवितां आला. त्याच्या मृत्युसमयीं अयोध्येच्या खजिन्यांत १४ कोट रुपये शिल्लक होते. ह्यावरून त्याच्या राज्यकारभाराच्या व्यवस्थितपणाची कल्पना करितां येईल.

सादतअल्ली ता० ११ जुलई इ० स० १८१४ रोजीं मृत्यु पावला. त्याची पत्नी मुर्शीदज्यादी ही त्याच्या मागून कांहीं कालानें मृत्यु पावली. ह्या उभयतांची कबरस्थानें लखनौ येथें सांप्रत क्यानिंग कॉलेजजवळ आहेत. सादतअल्ली ह्यास शमसुद्दौला व गाझीउद्दीन हैदर असे दोन पुत्र होते. ह्यांपैकी पहिला पुत्र त्याच्या हयातींतच मृत्यु पावला होता, त्यामुळे त्याच्या पश्चात् गाझीउद्दीन हैदर हा लखनौच्या गादीचा मालक झाला.







**GAZI-UD-DIN HYDER.**

**गाझीउद्दीन हैदर.**

**( इ० सं० १८१४—इ० सं० १८२७ ).**



## भाग ७ वा.

### गाझीउद्दीन हैदर.

( इ० स० १८१४—इ० स० १८२७ ).

सादतअल्ली मृत्यु पावल्यानंतर त्याचा दुसरा मुलगा गाझीउद्दीन हैदर हा गादीवर बसला. ह्याचें व ह्याच्या बापाचें बरेच दिवसांपासून वैमनस्य पडल्यामुळें तो त्याजपासून वेगळा राहत असे. त्यामुळें राजदरबारांतील चतुर व शहाण्या लोकांचा त्याशीं विशेष समागम न होतां, तो खुबमस्करी करणाऱ्या व स्तुतिस्तोत्र गाणाऱ्या नौकरलोकांचा अंकित झाला होता. त्यास गादी प्राप्त होतांच त्यानें सादतअल्लीच्या वेळचा राजकारस्थानपटु मुत्सद्दी हकीम मेहेंदी ह्यास कमी करून, त्याच्या जागीं आपला खानसामा आगा मीर ह्यास प्रधानगिरी सांगितली. हाच आगा मीर पुढें महतमडुदौला ह्या नांवानें प्रसिद्धीस आला. ह्यानें अयोध्येच्या संपत्तीचा पुष्कळ अपहार केला व आपल्या धन्यास सर्व प्रकारें लुटलें, असें म्हणण्यास हरकत नाहीं. असो. गाझीउद्दीन हैदर गादीवर बसला त्या वेळीं कर्नल बेली हे लखनौचे रेसिडेंट होते, व लॉर्ड मोयरा ऊर्फ लॉर्ड हेस्टिंग्ज हे हिंदुस्थानचे गव्हर्नर जनरल होते. लखनौचा नबाब सादतअल्ली ह्याशीं इ० स० १८०१ सालीं जो तह झाला, त्याच्या योगानें नबाबाचा पुष्कळ प्रांत कंपनीच्या ताब्यांत गेला होता; व तेव्हांपासून अयोध्येच्या अंतर्गत राज्यव्यवस्थेंत ब्रिटिश सरकारास हात घालण्यास कांहीं प्रयोजन न राहून, संस्थानची राज्यव्यवस्थाही सुरेख चालली होती. त्यामुळें गाझीउद्दीन हैदर ह्याच्या कारकीर्दींत संस्थानच्या राज्यव्यवस्थेंत फेरफार करण्यास ब्रिटिश सरकारास तादृश्य कारण

कोणतेंच नव्हतें. तथापि, नबाबाच्या खजिन्यामध्ये द्रव्य फार असल्यामुळे त्याचा विनियोग करण्याचा प्रसंग त्यास लवकरच आला.

इ०स० १८१४ सालीं जी नेपाळची लढाई चालली होती तिच्या खर्चासाठीं पैशाची फार अडचण पडली. तेव्हां लॉर्ड मोयरा ह्यांनीं नबाब गाझीउद्दीन हैदर ह्याजपासून शेंकडा सहा टक्के व्याजाप्रमाणें एक कोट रुपये कर्ज घेतलें; परंतु तेवढ्यानें खर्च न भागल्यामुळे पुनः आणखी एक कोट रुपये घेतले, व त्याच्या तारणाकरितां नेपाळच्या पायथ्याचा पहाडी मुलूख व खैरीगड जिल्हा नबाबास गहाण लावून दिला. ह्या दोन कोटी रुपयांशिवाय नबाबानें आपला रिसाला व पुष्कळ हत्ती ब्रिटिश सरकारच्या मदतीस स्वतःच्या खर्चानें पाठविले होते. नबाबानें असें उत्कृष्ट साहाय्य केल्यामुळे गव्हरनर जनरल ह्यांनीं त्यावर संतुष्ट होऊन, त्याच्या औदार्याबद्दल व इंग्रजांविषयींच्या निस्सीम भक्तीबद्दल त्याचे फार फार आभार मानिले; व लवकरच त्याच्या उपकाराची चांगली फेड केली.

इ० स० १८१९ मध्ये दिल्लीचा बादशहा इंग्रजांविषयीं अराजनिष्ठ आहे असें वाटल्यावरून, त्याची बादशहात कमी करून लखनौच्या नबाबास “बादशहा” हें पद द्यावें व त्यास त्याच्या समतोल करावें, ह्या उद्देशानें लॉर्ड हेस्टिंग्ज ह्यांनीं गाझीउद्दीन हैदर ह्यास मोठ्या समारंभानें “बादशहा” हें पद दिलें व त्याच्या नांवानें नाणें पाडण्याची परवानगी दिली. गाझीउद्दीन हैदर “नबाबाच्या” ऐवजीं “बादशहा” बनला; परंतु मुसलमान लोकांस हें पदांतर फारसें पसंत न पडून त्यांस दिल्लीच्या सर्वव्यापारी गादीचा अपमान झाला, असें वाटलें. त्यामुळे गाझीउद्दीन हैदर ह्याच्या नवीन अधिकाराचा दर्जा लखनौच्या बाहेर फारसा प्रसिद्ध झाला नाहीं. गाझीउद्दीन हैदर ह्यास “बादशहा” केल्यानंतर पुनः ब्रिटिश-



सरकारास इ० स० १८२५ मध्ये ब्रह्मदेशच्या लढाईच्या प्रसंगी त्याच्या मदतीची जरूर पडली. ह्या वेळीं हिंदुस्थानचे गव्हर्नर जनरल लॉर्ड आम्हर्स्ट हे होते, व लखनौचे रेसिडेंट मि० रिकेट्स हे होते. त्यांनीं गाझीउद्दीन हैदर ह्यास लढाईचें वृत्त कळवून पैशाची मागणी केली. तो इंग्रजांचा पूर्ण हितचिंतक असल्यामुळे त्यानें त्यांस कांहीं शर्तीवर आणखी एक कोट रुपये देण्याचें मान्य केलें. हें संतोषवृत्त गव्हर्नर जनरल साहेबांस कळतांच त्यांनीं ता० १४ ऑक्टोबर इ० स० १८२५ रोजीं गाझीउद्दीन हैदर ह्यास स्वदस्तुर पत्र लिहून त्याचें फार फार अभिनंदन केलें; आणि त्यानें आपली 'स्नेहवाटिका पूर्ण विकसित केली' म्हणून विशेष आनंद प्रदर्शित केला.\*

\* लॉर्ड आम्हर्स्ट ह्यांचें पत्र फारशी भाषेत असून तें फार मनोरंजक असल्यामुळे त्यांतील थोडासा उतारा येथें मासल्याकरितां दिल्यावांचून आम्हांस राहवत नाही.

“This your offer has proved of essential service, and at the same time manifests your unfeigned attachment, as well as the interest you take in the welfare of the British Government, from among all the allies of which, I have further to assure you, your Majesty has carried off the golden ball of superiority. The ever-verdant and blooming garden of our mutual friendship has been refreshed and embellished, while the benefits and fruits of our amity, which have existed from days of yore, are impressed upon the heart of every Englishman, both here and in Europe, as indelibly as if they had been engraven upon adamant; nor will lapse of time or change of circumstances efface from the memory of the British nation so irrefragable a proof, so irresistible an argument of the fraternal sentiments of Your Majesty.”—*The Spoliation of Oude*, Page 68.

ह्यानंतर गाजीउद्दीन हैदर ह्याने इ० स० १८२६ मध्ये पुनः पन्नास लक्ष रुपये कंपनी सरकारास दिले, त्या वेळीं पुनः लॉर्ड आम्हर्स्ट ह्यांनी त्याची फार प्रशंसा करून त्यास “औदार्याची खाण” (MINE OF MUNIFICENCE) असें नांव दिलें. तात्पर्य, गाजीउद्दीन हैदर ह्याने ब्रिटिश सरकारास साहाय्य करण्यास बिलकूल आळस केला नाही.

गाजीउद्दीन हैदर ह्याच्या कारकीर्दीत, अयोध्येच्या इतिहासांत लिहून ठेवण्यासारख्या राजकीय महत्त्वाच्या गोष्टी कांहींच झाल्या नाहीत. जात्या तो प्रबुद्ध, निरुपद्रवी आणि शांत वृत्ति असा होता; परंतु तो स्वतः राज्यव्यवस्थेंत दक्ष नसून त्याचें सर्व लक्ष्य सुखोपभोगाकडे होतें; त्यामुळे सर्व राज्यकारभार दरबारचे मुत्सद्दी व सादतअल्लीच्या वेळचे प्रांतोप्रांतींचे अधिकारी ह्यांच्यावर अवलंबून होता. अर्थात् सर्व सत्ता नौकर लोकांच्या हातीं गेल्यामुळे पूर्वीच्या व्यवस्थेंत अंतर पडलें. सादतअल्लीने ‘अमानी’ म्हणून जी वसुलाची नवीन पद्धति अमलांत आणिली होती ती बंद पडून, तिच्या जागीं पूर्ववत् ‘इजारा’ पद्धति चालू झाली. त्यामुळे संस्थानचा वसूल कमी होऊन तालुकदार व जमीनदार लोक पुनः प्रमत्त झाले; व ते स्वच्छंदानें वर्तू लागले. त्या योगानें राज्यव्यवस्थेची शिस्त बिघडून सादतअल्लीच्या वेळची शांतता नाहीशी झाली. तथापि त्याच्या कारकीर्दीत अयोध्येची स्थिति अगदीं शोचनीय झाली होती असें म्हणतां येत नाही.

बिशप हिवर नामक पाश्चात्य प्रवासी गाजीउद्दीन हैदर ह्याच्या कारकीर्दीत इ० स० १८२४ मध्ये लखनौस आला होता. त्याने त्या वेळची राज्यस्थिति समक्ष पाहून तिचें वर्णन आपल्या प्रवास ग्रंथांत लिहून ठेविलें आहे, त्यावरून तिचें खरें स्वरूप व्यक्त होतें. बिशप हिवर हा इ० स० १८२४ च्या आक्टोबर महिन्यांत



कानपुराहून लखनौस गेला. त्याने असे लिहिले आहे कीं,  
 “अगोध्येची राज्यव्यवस्था चांगली नसून सर्व प्रदेश निर्जन झाला  
 आहे म्हणून आम्हीं ऐकिले होते, परंतु तशी वस्तुस्थिति नव्हती.  
 शेतकरी लोक लढाऊ जातीचे असल्यामुळे हत्यारें बाळगून होते, तरी  
 ते शांत व विनम्र असे आढळून आले. त्याचप्रमाणे खेडे-  
 गांवांतून दुकाने वगैरे व्यवस्थित असून सर्व लोक सुखी व भरभरा-  
 टीत आहेत असे दिसले. एकंदरीत, सर्व प्रांत लागवड केलेला  
 होता असे पाहून मला साश्चर्य आनंद वाटला.” ह्याच प्रवाशाने  
 खुद्द नवावाची भेट घेऊन त्याचे वर्णन लिहिले आहे, ते वाचनीय  
 असल्यामुळे त्याचा सारांश खाली दिला आहे.—

“अगोध्येचा नवाब हा जरासा उंच आहे. तो निःसंशय सौंदर्य-  
 वान असून त्याचा चेहरा अद्यापि मोहक दिसतो. तो तरुण असून  
 त्याच्या शरीरावर वार्षकाची छाया अधिक दिसते. त्याचे कुरळे  
 केंस व कलेझर मिशा अगदीं पिकल्या आहेत, व त्याचा वर्ण पूर्वी-  
 पेक्षां फार काळसर झाला आहे.....त्यास पोषाकाची फार आवड  
 असून तो त्यांतला मोठा मार्मिक आहे. त्याची चालचर्या फार  
 सम्य व मनोहर आहे.....त्यास विद्येची अभिरुचि आहे.  
 तो तत्त्वज्ञान व भाषाशास्त्र ह्यांमध्ये चांगला प्रवीण असून त्याची  
 मोठ्या विद्वानांत गगना केली जाते. त्यास रसायनविद्या व शिल्प-  
 विद्या ह्यांचाही थोडा नाद आहे. परंतु, हे राज्यकर्त्याचे विषय  
 नसल्यामुळे, ते त्यास राज्यकारभारापासून पराडूमुख करण्यास मात्र  
 कारण झाले आहेत. ह्याच्या गुणांवरून ह्याचे व इंग्लंडचा पहिला  
 जेम्स राजा ह्याचे पुष्कळ सादृश्य जमते. जेम्सराजाप्रमाणे हा  
 स्वभावतः न्यायी व दयाळू आहे व ज्यांचा त्याजपाशीं प्रवेश होतो  
 त्यांना तो अति प्रिय आहे. ह्याने कधीही जुळमार्चे किंवा अन्या-

याचें असें एकही कृत्य केलें नाहीं. ह्याचे दोष म्हटले म्हणजे त्याचा गैरशिस्त व उधळेपणाचा खर्च, त्याच्या दरबारांत प्रजेचा अप्रवेश, व त्याचा मर्जीतल्या माणसांवर फाजील विश्वास, आणि त्याची उपचार व मानमरातब ह्यांवर विशेष प्रीति हेच होत.”\*

बिशप हिबर ह्यानें केलेलें वर्णन हिंदुस्थानांतील एतद्देशीय संस्थानांत नेहमीं दृष्टीस पडण्यासारखें असल्यामुळें त्यांत व्याजोक्ति असेल असें मानतां येत नाहीं.

गाझीउद्दीन हैदर ह्यास आपल्या राज्यामध्ये अव्यवस्था होऊन वसूल जमा होत नाहीं, ही गोष्ट समजली नव्हती असेंही म्हणवत नाहीं. त्यानें बिशप हिबर ह्याजवळ असें बोलून दाखविलें कीं, “मी ब्रिटिश सरकारावर संपूर्ण विश्वास ठेविल्यामुळें माझ्या सर्व अडचणी उत्पन्न झाल्या आहेत. त्यांनीं माझे व माझ्या पूर्वजांचें, चांगलें सैन्य कमी करण्याबद्दल मन वळवून, आतां राजवाड्याच्या पाहण्यापुरतेही लोक शिल्लक राहूं दिले नाहींत. त्यामुळें आम्हांस आमच्या राज्याचा मागील वसूल, दुसऱ्याच्या मदतीवांचून, सक्तीनें करितां येत नाहीं.”† त्यानें आणखी असेंही सांगितलें कीं, “मला कोणतीही राज्यसुधारणा करण्याबद्दल स्नेहभावानें सूचना केली तर मी तिकडे

\* Bishop Heber's Indian Journals, vol. 1, Page 52.

† “He urges that all his difficulties have arisen from his entire confidence in the friendship of the Company. That they induced him and his ancestors to disband an excellent army, till they have become unable, without help, to enforce payment of their ancient revenues,.....That he never has refused, and never will refuse, to give the best consideration in his power to any measures of reform which may be, in a friendly manner, proposed to him.”—Bishop Heber's Indian Journals.



कधीही दुर्लक्ष्य करणार नाही.” ह्यावरून तो अरसिक किंवा मूर्ख राज्यकर्ता होता असे म्हणणे कठीण आहे. मात्र त्याने आपला सर्व राज्यकारभार आपला कारभारी आगा मीर ह्याच्या हातांत दिल्यामुळे त्याची विशेष अपकीर्ति झाली, व अयोध्येच्या राज्याचे नुकसान झाले, हे प्रांजलपणे कबूल करणे भाग आहे.

गाझीउद्दीन हैदर हा ता. २० ऑक्टोबर इ. स. १८२७ रोजी मृत्यु पावला. त्याने ईस्ट इंडिया कंपनीस एकंदर ३॥ कोट रुपये कर्जाऊ दिले होते. त्याच्या कारकीर्दीत त्यास राज्यसुधारणा करण्यास आवश्यक अशीं सर्व साधने अनुकूल होती. त्याजवळ त्याच्या बापाने ठेविलेला विपुल पैसा होता, आणि त्यास कोणी प्रतिस्पर्धी नसल्यामुळे व इंग्रज सैन्य त्याच्या साहाय्यार्थ तत्पर असल्यामुळे त्यास गादी जाण्याचीही भीति नव्हती. तेव्हां अशा स्थितीत त्यास आपली कर्तृत्वशक्ति चांगली प्रगट करून प्रजेस संतुष्ट करितां आले असतें ! परंतु नुसत्या साधनांनीं कार्य होत नाही; त्यांची योजना करणारा योजकही चतुर असला पाहिजे.

## भाग ८ वा.

### नासिरउद्दीन हैदर.

(इ० स० १८२७-इ० स० १८३७).

गाझीउद्दीन हैदर मृत्यु पावल्यानंतर त्याचा मुलगा सुलेमानजहा हा नासिरउद्दीन हैदर हें नांव धारण करून लखनौच्या गादीचा अधिपति झाला. ह्याच्या कारकीर्दीपासून लखनौच्या वैभवामास उतरती कळा लागली असें म्हणण्यास हरकत नाही. राजाचें मुख्य कर्तव्य जें प्रजापालन तें एकीकडे राहून ज्या ठिकाणी विलास-रंग सुरू होतात, तेथें अवनतीस प्रारंभ होतो, असेंच मानिलें पाहिजे. नासिरउद्दीन हैदर ह्याच्या कारकीर्दीपासून लखनौच्या गादीवर राजकार्यप्रवीण व प्रजानुरंजनदक्ष असा महमद अल्लीशिवाय एकही पुरुष आला नाही. उलट, विषयलंपट, दुराचारी, अरसिक आणि मूढमति असेच नवाब एकापेक्षां एक वरचढ निर्माण झाले. त्यामुळें लखनौच्या राज्यलक्ष्मीस त्यांचा तिरस्कार वाटून तिनें त्यांचा त्याग करण्यास सुरुवात केली, असें म्हटलें तरी चालेल. नासिरउद्दीन ह्याची कारकीर्द म्हणजे अनाचार व दुष्कृति ह्यांचें साम्राज्य असून तींत इतिहासांत लिहिण्यासारख्या गोष्टी फारच थोड्या आहेत—किंबहुना नाहीत म्हटलें तरी चालेल. परंतु केव्हां केव्हां असच्चरित्रापासूनही बोध घेण्यासारखा असतो, असें समजून त्याच्या कारकीर्दीचा अल्पसा वृत्तांत येथें दिला आहे.

गाझीउद्दीन हैदर मृत्यु पावला त्या वेळीं लखनौच्या खजिन्यांत कमींत कमी दहा कोटी रुपये शिल्लक होते. ते नासिरउद्दीन ह्यास अनायासें प्राप्त झाले, आणि त्याजबरोबर त्याच्या वडिलाच्या वेळचा





**NASIR-UD-DIN HYDER.**

**नासिरउद्दीन हैदर.**

**(इ० स० १८२७—इ० स० १८३७).**





मुत्सदी आगा मीर हाही नासिरउद्दीनाची प्रधानगिरी करण्यास तयार झाला. हा पुरुष कांहीं अंशी महाराष्ट्राच्या इतिहासांत प्रसिद्ध असलेल्या छत्रपति संभाजी महाराजांच्या कलुषा प्रधानासारखा होता. कलुषानें एकाच नृपतीचा नाश केला, पण ह्यानें दोघां नृपतींना व्यसनार्त करून राज्याचा विध्वंस केला. शेवटीं ह्याचा व नासिरउद्दीनाचा बेवनाव होऊन तो अयोध्येच्या राज्यांतून निघून गेला. त्या वेळीं त्यानें २५ कोटींची संपत्ति नेली असें म्हणतात. त्याच्यानंतर प्रधानपद फाझलअल्ली ह्यास मिळालें. परंतु त्यावर लवकरच हुजूरची इतराजी होऊन, शेवटीं दिवाणगिरीचा अधिकार मेहेंदीअल्लीखान ऊर्फ हकीम मेहेंदी ह्यास प्राप्त झाला. दिवाण हकीम मेहेंदी हा स्वतंत्र व बाणेदार गृहस्थ असून त्यानें आपल्या कारकीर्दीत लखनौचा राज्यकारभार चांगल्या तऱ्हेनें चालविण्याचा यत्न केला. परंतु यजमान मूर्ख भेटल्यामुळें त्याचा कांहीं उपयोग न होऊन, त्यास त्यांच्या पुढें हात टेंकावे लागले. तथापि, त्यांतल्या त्यांत, कांहीं वर्षे हकीम मेहेंदी प्रधानपदावर आरूढ होता म्हणून अयोध्येच्या प्रजेचा निर्वाह लागला.

नासिरउद्दीन हैदर ह्याच्या चरित्राचें बरोबर वर्णन करणें कठीण आहे. ह्याच्या संबंधानें कांहीं ग्रंथकारांनीं फार प्रतिकूल व निंदाप्रचुर लेख लिहिले आहेत व कांहीं लेखकांनीं त्याचे गुणानुवादही वर्णन केले आहेत. ह्या दोन्ही प्रकारच्या लेखांचें समदृष्टीनें निरीक्षण केलें तरी शेवटीं नासिरउद्दीन ह्याच्या विषयीं फारसें अनुकूल मत बनत नाहीं. हा स्वभावतः निरुपद्रवी व उदारवृत्ति होता. ह्याचें इंग्रज लोकांविषयीं व त्यांच्या चालीरीतींविषयीं फार चांगलें मत असून त्यांचें अनुकरण करण्याकडे त्याचा फार कल असे. एवढेंच नव्हे, तर त्यानें स्वतः मिस्र वॉल्टर्स नामक एका युरोपियन स्त्रीचा अंगिकार करून

तिला मुकंदरा औलिया असें नांव दिलें होतें. ह्यानें आपल्या पूर्व-जांचें रत्नखचित एतद्देशीय चालीचें सिंहासन बदलून, त्याच्या ऐवजीं एक हस्तिदंती खुर्ची तयार करून पाश्चात् तऱ्हेचा दरबार बनविला होता. तो युरोपियन लोकांचा सत्कार करण्याविषयीं तत्पर असे. इ० स० १८२७ सालीं लॉर्ड कॉवरमियर हे लखनौस गेले होते. त्यांनीं त्याच्या आदरातिथ्याची तारीफ करून त्याच्या वैभवाचें फार वर्णन केलें आहे. त्या वेळीं त्यानें त्यांस आपली एक बहुमूल्य रत्नांनीं जडलेली व मोत्यांच्या व पाचेच्या सरांनीं सुशोभित केलेली तसवीर नजर केली होती.

ह्यानें दिल्लीच्या बादशाहाजादीशीं लग्न लाविलें असून तिचें नांव 'ताजमहाल' असें ठेविलें होतें. ही सौंदर्यलतिका 'ताजमहाल' ह्या नांवास शोभणारी असून तिचें यश आग्र्याच्या सुप्रसिद्ध ताजमहालच्या शुभ्र वर्णाप्रमाणें अकलंक होतें. तिचा पोषाख व रत्नालंकार इतके मूल्यवान व प्रेक्षणीय असत कीं, ते पाहून कोणाचेही नेत्र दिपून जात.\* ह्याशिवाय अफझलमहाल, मलिकाझमानी, वगैरे स्वरूप-सुंदर व यौवनसंपन्न स्त्रिया त्याच्या रंगमहालांत अग्रगण्य होत्या. ह्या

\* हिच्या पोषाखाचें वर्णन मिस फ्यानी पार्क्स नामक एका आंग्ल-युवतीनें केलें आहे. तें वाचलें म्हणजे नासिरउद्दीन हैदरच्या वैभवाची कल्पना वाचकांस करितां येईल.

“ Her dress was of gold and scarlet brocade, and her hair was literally strewed with pearls, which hung down upon her neck in long single strings, terminating in large pearls, which mixed with and hung as low as her hair, which was curled on each side of head in long ringlets, like the Charles the Second's beauties. On her forehead she wore a small gold circlet, from which depended large pearls interspersed with emeralds. Above this was



मुख्य बेगमांच्या खर्चाकरितां, त्यानें ता० १ मार्च इ० स० १८२९ रोजीं, ईस्ट इंडिया कंपनीस शेंकडा पांच टक्के व्याजाप्रमाणें ६२,४०,००० रुपये कर्जाऊ दिले होते, व त्यांच्या व्याजापैकीं २६ हजारांची रक्कम त्यानें निराळी तोडून दिली होती.

नासिरउद्दीन ह्यानें सत्कृत्याकडेही कांहीं रक्कम खर्ची घातली होती. त्यानें ३ लक्ष रुपये शेंकडा ४ टक्के व्याजाप्रमाणें ब्रिटिश रेसिडेन्टाच्या ताब्यांत देऊन त्यांचें जें व्याज येईल त्याचा विनियोग अनाथ अंग्रपंगू लोकांना दानधर्म करण्याकडे करावा, अशी तजवीज केली होती; व दरमहा तीन हजार रुपये लखनौ येथील पाठशाळेकडे लावून दिले होते. ह्याशिवाय त्यानें जागजागीं दवाखाने स्थापन करून गरीब लोकांकरितां अन्नछत्रें घातलीं होतीं. हींच त्याच्या सर्व आयुःक्रमांतील पुण्यकृत्यें होत.

नासिरउद्दीन हैदर ह्याचें खासगी चरित्र मि० उइल्यम नाइटन नामक त्याच्या पदरच्या एका युरोपियन चित्रकारानें लिहिलें आहे. ह्या पुस्तकास त्यानें “पूर्वेकडील राजाचें खाजगी चरित्र” ( Private Life of an Eastern king ) असें नांव दिलें आहे. त्यात त्यानें

a paradise plume, from which strings of pearls were carried over the head. She wore enormous gold ear-rings, to which strings of pearls and emeralds were attached, each pearl larger than the one above it. She had a nose-ring also, with large round pearls and emeralds; and her necklaces, were too numerous to be described. She wore long sleeves open at the elbow, and her dress was a full petticoat with a light body attached, and open only at the throat. She had several persons to bear her train when she walked, and her women stood behind her couch to arrange her head-dress, when, in moving, her pearls got entangled in the immense robe of scarlet and gold she had thrown around her.”

नासिरउद्दीन हैदर ह्याची दिनचर्या मोठी मौजेची लिहिली आहे. हे पुस्तक कांहींसे ऐतिहासिक कादंबरीच्या धर्तीवर लिहिले असून त्यामध्ये ह्या लखनौच्या राजविलासी व चैनी नबाबाच्या अनेक विलक्षण व गमतीच्या गोष्टी दिल्या आहेत. त्यांत त्याच्या एका युरोपियन न्हाव्याची एक गोष्ट दिली आहे, ती वाचून क्षणभर मौज वाटल्या-वांचून राहत नाही. नासिरउद्दीन हैदर ह्यास युरोपियन तऱ्हेने राहण्याचा फार शौक असे. तेव्हां त्याने आपले केंस विंचरण्याकरितां व ते साफसूफ करण्याकरितां रेसिडेन्सीमध्ये नाणावलेला एक युरोपियन न्हावी\* आणला. त्याने त्यास आपल्या चातुर्याने संतुष्ट केले. त्यामुळे सरकारस्वारी त्यावर इतकी खुष झाली की, तिने त्यास एकदम 'सर्फराजखान' ही पदवी देऊन त्यास लखनौच्या दरबारांत अग्रस्थानी विराजित केले. ह्या नापिकाने नासिरउद्दीन हैदर ह्यावर इतका पगडा बसविला की, त्याच्याशिवाय त्यास क्षणभर देखील करमेनासे झाले. ह्या न्हाव्यासंबंधाने कांहीं विरुद्ध टीकापर लेख "आग्रा आखबार" वगैरे वर्तमानपत्रांतून येत असत, म्हणून त्याने त्यांची उत्तरे लिहिण्याकरितां एक शंभर रुपये पगाराचा इसम ठेविला होता. त्याने नासिरउद्दीन ह्यास मोहून सोडून त्याजवळून २४ लक्ष रुपयांची संपत्ति मिळविली ! अर्थात् अशा नीच व हलकट लोकांच्या संगतीमुळे त्याची सर्व योग्यता नाहीशी झाली व त्याच्या कुटुंबीय

\* ह्या न्हाव्याचे नांव De Russett असे होते. ह्याशिवाय आणखी चार युरोपियन लोक नबाब नासिरउद्दीन ह्याचे फार दोस्त असत. त्यांचीं नांवे व हुद्दे येणेप्रमाणे :- १ Maantz, हा चित्रकार व गायक होता. २ Croupley, हा ग्रंथशालाध्यक्ष होता. ३ Wright हा राजगुरु होता. Captain Magness ह्याचा हुद्दा समजत नाही. ह्या आंग्लपंचायतनाच्या नादाने नासिरउद्दीन वागत असे.



जनांस देखील तो अप्रिय होऊन, त्यांचें व त्याचें वैमनस्य पडलें. त्यानें प्रत्यक्ष आपला पुत्र मुन्नाजान ह्याचा गादीवरील हक्क नाहींसा करण्याचा यत्न करून त्यास राजवाड्यांतून काढवून दिलें. परंतु त्याची आजी—गाजीउद्दीन हैदर ह्याची बायको—पादशहा बेगम हिनें त्यास आपल्या ताब्यांत घेऊन त्याचें संरक्षण केलें. खुद्द राजवाड्यांत प्रत्यक्ष राजपुत्रास जेथें थारा मिळेनासा झाला, तेथें गरीब रयतेची दाद कशी लागणार, ह्याचा विचार निराळा करावयास नकोच !

नासिरउद्दीन ह्याच्या कारकीर्दीत अखेर अखेर इतकी वाईट स्थिति झाली कीं, ब्रिटिश रेसिडेंट कर्नल लो ह्यांनीं त्याची भेट घेण्याचेंही अमान्य केलें. आणि त्यांनीं गव्हर्नर जनरल लॉर्ड बेंटिक ह्यांस असें लिहून कळविलें कीं, “अयोध्येच्या राज्याची इतकी निकृष्ट अवस्था झाली आहे कीं, जर राज्यकारभार आपल्या हातीं घेतला नाहीं तर त्याचा सर्वस्वी नाश होईल.” लॉर्ड बेंटिक हे शहाणे मुत्सद्दी असल्यामुळे त्यांनीं एकदम तशी गोष्ट अमलांत न आणितां, नासिरउद्दीन ह्याची समक्ष भेट घेऊन राज्यकारभार सुधारण्याबद्दल त्याची कानउघाडणी केली; व तशी सुधारणा दृष्टोत्पत्तीस आली नाहीं तर राज्यव्यवस्था ब्रिटिश सरकार आपल्या ताब्यांत घेईल असें त्यास कळविलें. परंतु त्याचा तादृश परिणाम कांहींच झाला नाहीं. शेवटीं त्यांनीं इ० स० १८३१ च्या जुलई महिन्यांत कोर्ट ऑफ् डायरेक्टर्स ह्यांस लखनौची राज्यव्यवस्था आपल्या हातीं घेण्याबद्दल परवानगी मागितली. ह्या संबंधांत बराच पत्रव्यवहार होऊन, ता० १६ जुलई इ० स० १८३४ रोजी, त्यांचें शेवटचें उत्तर आलें. त्याप्रमाणें अयोध्येची राज्यव्यवस्था ब्रिटिश सरकारच्या हातीं जाण्याचा योग आला; परंतु सुदैवानें

त्या वेळीं अयोध्येच्या प्रधानपदावर हकीम मेहेंदी हा शहाणा माणूस असल्यामुळे त्यानें लॉर्ड बेंटिक साहेबांचें मन वळवून व राज्यांत पुष्कळ सुधारणा करून दाखवून आलेला प्रसंग टाळला. परंतु चांगल्या माणसाचें व मूर्खाचें फार दिवस सत्य राहणें शक्य नसल्यामुळे, नासिरउद्दीन ह्यानें हकीम मेहेंदी ह्यास प्रधानपदावरून दूर केलें, व आपल्या मर्जीतल्या मंडळीपैकीं रोषनउद्दौला नामक एका इसमास प्रधानगिरीचीं वस्त्रें दिलीं. त्यामुळे पुनः राज्यव्यवस्थेत घोटाळा झाला.

हकीम मेहेंदी प्रधानपदावरून दूर झाल्यानंतर राज्याची पूर्ववत् अव्यवस्था होऊन ब्रिटिश सरकाराला तीत हात घालण्याचा प्रसंग येऊन ठेपला. डा० बटर ह्यांनीं इ० स० १८३७ मध्ये अयोध्येचें जें वर्णन लिहिलें आहे तें वाचलें म्हणजे झोटिंगपादशाहीची पूर्ण कल्पना करितां येते. अयोध्येचे रेसिडेंट कर्नल लो ह्यांनीं नासिरउद्दीन हैदर ह्यास पदच्युत करून दुसऱ्या योग्य माणसास गादीवर बसवावें व सर्व राज्यव्यवस्था आपल्या ताब्यांत घ्यावी असा विचार चालविला, व अयोध्येच्या प्रजेमध्येही कंपनी सरकार राज्यव्यवस्था आपल्या हातीं घेणार, अशी दाट बातमी पसरली. परंतु तितकी स्थिति येण्यापूर्वीच ता० ७ जुलई इ० स० १८३७ रोजी नासिरउद्दीन हैदर हा विषप्रयोग होऊन एकाएकीं मृत्यु पावला. त्यामुळे त्याच्या पदच्युतीचा प्रसंग आपोआप टळला.

नासिरउद्दीन हैदर मृत्यु पावल्यानंतर त्याच्या गादीच्या वारसाविषयीं बराच तंटा उपस्थित होऊन रक्तपातापर्यंत मजल येऊन पोहोचली. त्याचा वृत्तांत पुढील भागीं सांगण्यांत येईल. नासिरउद्दीन ह्याचें प्रेत गोमती नदीच्या उत्तरेकडील भागामध्ये करबाला-नामक ठिकाणीं पुरण्यांत आलें.







**MAHOMED-ALI-SHAH.**

**महमदअलीशहा.**

**(इ० स० १८३७—इ० स० १८४२).**



## भाग ९ वा.

### महमदअलीशहा.

( इ० स० १८३७-इ० स० १८४२ ).

नासिरउद्दीन हैदर मृत्यु पावल्यानंतर लखनौ येथें मोठा राज्य-  
क्रांतीचा प्रसंग प्राप्त झाला. नासिरउद्दीन ह्याची आई पादशहा  
बेगम हिला त्याचें मृत्युवृत्त समजतांच, ती नासिरउद्दीनाचा अप्रिय  
पुत्र मुन्नाजान ह्यास बरोबर घेऊन फरहतबक्ष राजवाड्यामध्ये आली  
व तिने आपल्या तैनातीतले लोक व इतर शिपाईप्यादे ह्यांच्या साहा-  
य्याने त्यास सिंहासनावर बसविलें. मुन्नाजान हा नासिरउद्दीनाचा  
औरस पुत्र होता, परंतु नासिरउद्दीन हा विषयासक्त व मूर्ख असल्या-  
मुळे त्याने आपल्या दोलारी नामक वारांगनेवर मोहित होऊन तिचा  
मुलगा खानजहा ह्यास आपल्या पश्चात् गादी देण्याविषयी रिसिडेंटास  
कळविलें होतें; व मुन्नाजान हा आपला औरस पुत्र नाही व त्यास  
गादी देऊं नये असें सांगून, त्याचा लखनौच्या गादीवरील हक्क नाहीसा  
केला होता. तेव्हां अर्थात्च नासिरउद्दीनाच्या मृत्यूनंतर वारसाचा  
प्रश्न संशयग्रस्त होऊन रिसिडेंटाने त्याचा निकाल करण्याची जबाबदारी  
येऊन पडावी हें साहजिक आहे. रिसिडेंट मुन्नाजान ह्याचा हक्क  
मंजूर करील ही खात्री नसल्यामुळे, व कांहीं अंशीं अविचारबुद्धीनें,  
नासिरउद्दीनाची आई पादशहा बेगम हिने त्यास एकदम गादीवर  
बसविण्याची धाई केली. त्यामुळे लखनौचे रिसिडेंट कर्नल लो  
ह्यांस तिच्या कृतीचा प्रतिकार करणें भाग पडून त्यांनीं राजवाड्या-  
वर सैन्य पाठविलें. बादशहा बेगम ही शूर व हिऱ्येबाज स्त्री

असल्यामुळे तिने रेसिडेंटास न जुमानून त्यांच्या सैन्याबरोबर युद्ध केलें. परंतु तिचें सैन्य अगदीं थोडें असून अव्यवस्थित असल्यामुळे इंग्रज सैन्याचे अधिपति कर्नल मांटीथ ह्यांनीं तिचा पराभव केला व शेवटीं तिला व तिचा नातू मुन्नाजान ह्यांस कैद करून रेसिडेन्सी-मध्ये आणिलें. पुढें त्यांनीं त्या उभयतांस चुनार येथें पाठविलें. तेथें त्यांस मरेपर्यंत २४०० रुपये दरमहा पेन्शन मिळत असे. तेथेंच तीं उभयतां मृत्यु पावलीं.

नंतर रेसिडेंट कर्नल लो ह्यांनीं, नासिरउद्दीनाचा चुलता नासिरउद्दौला ह्यास गादीवर बसविण्याचा निश्चय केला, व आपण सांगाळ त्याप्रमाणें तह करण्यास मी तयार आहे असें त्याजकडून लेखीं लिहून घेऊन, त्यास 'महमदअल्लीशहा' हें नांव देऊन गादीवर बसविलें. नंतर त्याजकडून ता० १८ सप्टेंबर इ० स० १८३७ रोजीं नवीन तह करून घेतला. ह्यामध्ये "इ० स० १८०१ च्या तहाप्रमाणें ब्रिटिश सरकारानें अयोध्येचें संरक्षण करणें त्यांचें कर्तव्य होतें, त्याप्रमाणें त्यांनीं केलें; परंतु इ० स० १८०१ चा तह शांतपणानें झाला नसल्यामुळे त्यांत सुधारणा होणें अवश्य आहे. ह्याकरितां, पूर्वीच्या तहामध्ये अयोध्येच्या सैन्याची संख्या मर्यादित केली आहे ती मर्यादा आतां दूर करून, राज्याच्या संरक्षणाकरितां नबाबानें रेसिडेंट-टाच्या सहायानें आपलें सैन्य मजीप्रमाणें वाढवावें, व त्याच्या रिसाल्याच्या दोन पलटणी, पायदळाच्या पांच पलटणी, आणि गोलंदाजाच्या दोन पलटणी नवीन ठेवून त्यांची व्यवस्था ब्रिटिश अधिकाऱ्यांनीं करावी व त्यांच्या खर्चाकरितां १६ लक्ष रुपये नबाबानें द्यावेत ! " अशा तऱ्हेचे फेरफार केले. ह्याच तहामध्ये आणखी असें एक कलम घातलें कीं, "नबाबानें रेसिडेंट-टाच्या अनुमतानें राज्यकारभार चालवावा व राज्यांतील पोलीस, मुलकी व न्याय इत्यादि खात्यांची सुधारणा



करावी. परंतु ह्याप्रमाणें सुधारणा न होतां, राज्यामध्ये अंदाधुंदी, जुलूम अथवा अव्यवस्था झाली व ह्यापुढें कोणत्याही वेळीं कोणत्याही कारणानें अयोध्येच्या शांततेचा भंग झाला, तर नबाबाच्या राज्यांत हात घालण्यास व त्याची व्यवस्था करण्यास ब्रिटिश सरकारास हक्क आहे.” हें कलम ह्या तहांत अंतर्भूत झाल्यामुळें ह्यानें नबाबाचें बहुतेक स्वातंत्र्य नष्ट झालें, व हाच तह अयोध्या संस्थान खालसा करण्यास लॉर्ड डलहौसी साहेबांच्या कारकीर्दींत उपयुक्त झाला, हें निराळें सांगावयास नकोच. हा तह झाल्यानंतर ह्यांतील सर्व कलमें पुढें कोर्ट ऑफ् डायरेक्टर्स ह्यांच्याकडे गेलीं. तेव्हां तीं इंग्रजी राज्य-पद्धतीच्या हेतु ( Policy ) विरुद्ध असल्यामुळें तीं त्यांनीं नामंजूर करून, नबाबाचे व ब्रिटिश सरकाराचे सर्व संबंध इ० स० १८०१ च्या तहाप्रमाणें पूर्ववत् कायम ठेवावे असें ठरविलें. परंतु ही गोष्ट नबाबास कळली नाहीं !

नबाब महमदअल्लीशहा हा गादीवर बसला त्या वेळीं बराच वयोवृद्ध झाला होता व त्याचे बहुतेक दिवस एकांतवासांत गेले होते; परंतु लहानपणीं त्यास त्याचा बाप सादतअल्ली ह्याच्या कारकीर्दींत राजकीय शिक्षण बरेंच प्राप्त झाल्यामुळें तो बराच शहाणा, मितव्ययी, सभ्य आणि कर्तव्यतत्पर असा झाला होता. तो गादीवर आल्यानंतर गवयांचें व खुषमस्क्यांचें साम्राज्य बंद झालें. त्यानें नासिरुद्दीनाचा प्रधान रोषनउद्दौला ह्यास प्रथमतः दूर करून राज्यांतील जुना, माहितगार व अनुभवी दिवाण हकीम मेहेंदी ह्यास प्रधानगिरीचीं वस्त्रें दिलीं. परंतु तो वार्धक्यामुळें शक्तिहीन व बुद्धिहीन झाल्यामुळें, त्याचा राज्यसुधारणेच्या कामीं विशेष उपयोग न होतां तो लवकरच मृत्यु पावला. त्याच्या मागून त्यानें झकीरउद्दौला ह्यास प्रधानगिरीचीं वस्त्रें दिलीं; परंतु तोही बिचारा लवकरच मृत्युमुखी पडला.

तो मेल्यानंतर महमदशहानें हकीम मेहेंदी ह्याचा पुतण्या मनोवरउ-  
द्दौला ह्यास आपला दिवाण केलें. हा इसम मोठा प्रामाणिक व  
भला गृहस्थ होता; परंतु त्याचें राज्यकारभाराकडे दुर्लक्ष्य असे. त्यानें  
दोन वर्षांनंतर दिवाणगिरीचा राजीनामा देऊन मक्केस गमन केलें.  
ह्यानें लखनौ येथें हकीम मेहेंदीची मोठी कबर बांधली आहे. ह्याच्या  
मागून शर्फउद्दौला हा प्रधान झाला. तो महमदअल्लीशहाच्या मृत्यु-  
पर्यंत आपल्या अधिकारावर कायम होता.

महमदअल्ली हा ऐषआरामी व विषयप्रिय असा नबाब नसल्यामुळे  
त्यानें आपल्या कारकीर्दीत थोडीबहुत सुधारणा केली. त्यानें सादत-  
अल्लीच्या वेळची 'अमानी' वसुलाची पद्धति पुनः चालू केली व सं-  
स्थानच्या खजिन्याची चांगली सुधारणा केली. तो गादीवर बसला त्या  
वेळीं सादतअल्लीच्या १० कोट द्रव्यांपैकीं फक्त ७० लक्ष रुपये शिल्लक  
राहिले होते. त्यांत ह्यानें भर घालून लखनौ येथें कांहीं चांगल्या इ-  
मारती बांधल्या. त्यानें हुसेनाबाद इमामवाडा म्हणून एक सुंदर इमारत  
आपले स्वतःचें कबरस्थान करण्यासाठीं बांधली, व तिच्या खर्चाकरितां  
कंपनीस दिलेल्या कर्जाचें व्याज लावून दिलें. त्यानें ह्याच इमामवाड्या-  
शेजारीं एक भव्य तलाव बांधला, व दिल्लीच्या जुम्मामशिदीची बरोबरी  
करणारी एक नवीन जुम्मामशीद लखनौ येथें तयार करण्याचें काम  
चालविलें. परंतु तें संपूर्ण होण्यापूर्वीच तो मृत्यु पावला. ह्याशिवाय  
त्यानें सातखंडा म्हणून एक सातमजली इमारत बांधण्यास प्रारंभ  
करून तिचे चार मजले तयार केले होते. तात्पर्य, ह्यानें आपलें  
द्रव्य वाईट रीतीनें न उधळतां त्याचा चांगला विनियोग केला.  
ह्यानें ८० लक्ष रुपये कंपनीस व्याजीं दिले होते. ह्यास ब्रिटिश  
सरकाराच्या कृपेमुळे गादी प्राप्त झाली होती म्हणून त्यानें त्यांचे उप-  
कार स्मरून त्यांस वेळोवेळीं चांगली मदत केली होती. ह्याच्या



कारकीर्दीत हिंदुस्थानचे गव्हर्नर जनरल लॉर्ड ऑकंड हे होते. ह्यांनी, तां० ८ जुलई इ० स० १८३९ रोजी, अयोध्येच्या राज्यपद्धतीत चांगली सुधारणा केल्यामुळे महमदअल्लीशहाचे अभिनंदन करून त्याजवर नवीन तहाप्रमाणे बसविलेला जादा लष्करी खर्च कमी करण्याचे अभिवचन दिले होते.

महमदअल्लीशहा हा ता० १६ मे इ० स० १८४२ ह्या वर्षी मृत्यु पावला. ह्याचे शव ह्याच्या इच्छेप्रमाणे हुसेनाबाद इमामवाड्यामध्ये पुरण्यांत आले. ह्याने आपल्या मृत्युसमयी ३९ लक्ष रोख रुपये व १,२४,००० सोन्याच्या मोहरा आपल्या खजिन्यांत शिल्लक ठेविल्या होत्या. शिवाय ह्याची कंपनीच्या खजिन्यांत शिल्लक होती ती वेगळीच. ह्याच्या मागून ह्याचा मुलगा अमजदअल्लीशहा हा गादीवर बसला.

## भाग १० वा.

### अमजदअल्लीशहा.

( इ० स० १८४२—इ० स० १८४७ ).

महमदअल्लीशहा मृत्यु पावल्यानंतर त्याचा दुसरा मुलगा अमजदअल्ली हा लखनौच्या गादीवर बसला. ह्यास अशगरअल्ली म्हणून एक वडील बंधु होता, परंतु तो महमदअल्लीशहा हयात असतांनाच मृत्यु पावल्यामुळे मुसलमानी धर्माप्रमाणें त्याच्या मुलाचा लखनौच्या गादीवरील हक्क नाहींसा झाला होता. अमजदअल्ली गादीवर येतांच राज्यांत पूर्ववत् अव्यवस्था सुरू झाली. अमजदअल्ली हा स्वभावानें दुष्ट किंवा दुर्बुद्धि असा नव्हता; परंतु लहानपणापासून त्यास दुस्संगति प्राप्त झाल्यामुळे त्यास शृंगारविषयाची गोडी लागली होती. त्यामुळे त्यास राज्यपद प्राप्त होतांच तो कामदेवाचा पूर्ण भक्त बनला. त्यानें राज्यसूत्रें हातीं येतांच पूर्वीचें प्रधानमंडळ बदलून त्या ठिकाणीं आपलें कुटिलमित्रमंडळ आणण्याचा प्रयत्न केला. महमदअल्लीच्या वेळचा प्रधान शरफउद्दौला नामक एक भला माणूस लखनौचा राज्यकारभार पहात होता. त्यानें नवीन यजमानाचें दुर्वृत्त पाहतांच आपल्या जागेचा राजीनामा दिला. अमजदअल्लीस ती गोष्ट पूर्ण पसंत वाटून त्यानें त्या जागेवर आपल्या मर्जीतला इमाद हुसेन नामक एक निर्बल माणूस नेमिला व त्यास अमीनउद्दौला ही पदवी दिली. परंतु चार पांच महिन्यांच्या अवधींतच त्यावर त्याची अवकृपा होऊन त्यास प्रधानगिरी सोडावी लागली. त्याच्या मागून, महमदअल्लीच्या वेळेस मक्केस गेलेला जुना प्रधान मनोवरउद्दौला हा पुनः लखनौस परत आला होता, त्यास पुनः दिवाणगिरीचीं वस्त्रें दिलीं. पण लखनौ येथील राजकीय कट व नबाबाची चंचलवृत्ति ह्यांमुळे





**AMJAD-ALI-SHAH.**

**अमजदअलीशहा.**

**(इ० स० १८४२—इ० स० १८४७.)**





तोही त्या जागेवर फारसा टिकला नाही. शेवटीं हलकट व पाजी माणसांच्या हातीं राज्यकारभार जाऊन राज्यांमध्ये अस्वस्थता उत्पन्न झाली. अर्थात् क्षणोक्षणीं जेथे दिवाणांची अदलाबदल होऊं लागली व प्याद्याचे फर्जी व फर्जीचे प्यादे होऊं लागले, तेथे सुरळीत राज्यकारभार चालण्याची आशा करणे व्यर्थ आहे! नबाब अमजद-अल्ली ह्याच्या दुर्वर्तनामुळे व विषयार्ततेमुळे अयोध्येची स्थिति अति-शय बिघडली. ती तीन चार वर्षांच्या अवधीत इतक्या थरास जाऊन पोहोचली कीं, ब्रिटिश सरकारास तीत हात घालणे जरूर वाटूं लागलें. सर हेनरी लॉरेन्स ह्यांनीं इ० स० १८४९ मध्ये अयोध्येच्या स्थितीचे पुढें लिहिल्याप्रमाणें वर्णन केलें आहे :—

“प्रतिवर्षीं अयोध्येची स्थिति अधिक अधिक निकृष्ट होत चालली आहे. राज्याचा वसूल कमी कमी होत चालला आहे. जमीनदार लोकांच्या पदरीं एका लक्षापेक्षां अधिक सैन्य आहे; व वसूल जमा करण्यास संस्थानचें सैन्य त्यांच्या निम्मे आहे! अयो-ध्येच्या अर्ध्या अधिक भागामध्ये सभोंवतीं दाट झाडीनें वेष्टिलेले असे बळकट किल्ले आहेत. हे पूर्वीं राज्यसंरक्षणास उपयोगीं पडत असत; परंतु सांप्रत ते प्रमत्त लोकांस स्वसंरक्षण करण्यास साधनी-भूत झाले आहेत. आमील व संस्थानचे इतर नौकर हे दरबारास लांच देऊन अधिकारसंपन्न झाल्यामुळे, त्यांच्या अंगीं कसली ती योग्यता नाही. गरीब लोक त्यांना राज्याचा वसूल देतात, बाकीचे त्यांस मुळींच जुमानीत नाहीत. सर्व राज्यामध्ये दिवाणी किंवा न्यायखातें अशा नांवास शोभण्यासारखें एकही कोर्ट नाही..... तात्पर्य, राज्यपद्धतीचा सर्वस्वीं नाश होऊन राज्याची अगदीं दुर्दशा झाली आहे व ती सुधारण्याची आशा राहिली नाही.”

वरील आशयाचें सर हेनरी लॉरेन्स ह्यांनीं अयोध्येच्या स्थितीचें

विस्तृत वर्णन केलें असून, त्यांनीं ब्रिटिश सरकारास इतकी निकृष्ट स्थिति कोणत्या मार्गानें सुधारतां येईल व प्रजेस कसें सुख देतां येईल ह्यांचेंही उत्तम प्रकारें दिग्दर्शन केलें होतें. त्यांचा लिहिण्याचा भावार्थ इतकाच होता कीं, “लखनौ दरबाराशीं कोणत्याही ठरीव पद्धतीनें ब्रिटिश सरकाराचें वर्तन होत नाहीं. दरबारांतल्या बारीक सारीक गोष्टींकडे त्यांचें लक्ष्य जातें आणि महत्त्वाच्या प्रश्नाच्या वेळीं ते स्वस्थ बसतात ही चूक आहे. नबाब, प्रधान आणि रेसिडेंट ह्या तिघांच्या हातीं सर्व सत्ता असल्यामुळें तिघांचें मतैक्य होऊन राज्यकारभार होत नाहीं. त्यामुळें एक चांगला असला तरी त्याचा उपयोग नसतो. दुसऱ्यांस त्याच्या विरुद्ध होऊन वाटेल तसा अनर्थ करितां येतो. म्हणजे पर्यायानें, प्रत्येकाच्या हातीं पुष्कळ सत्ता आहे व नाहीं असें म्हणावें लागतें. अशी स्थिति राहणें इष्ट नाहीं..... ही स्थिति सुधारण्यास लॉर्ड बेंटिक ह्यांनीं घालून दिलेल्या नियमाप्रमाणें कांहीं चांगले नियम अमलांत आणून अयोध्येचा राज्यकारभार आपल्या हातीं घेतला पाहिजे, व होतां होईल तितकें करून सर्व व्यवस्था एतद्देशीय लोकांच्या हातीं ठेविली पाहिजे. अयोध्येच्या राज्यापैकीं कंपनीच्या खजिन्यांत एक रुपयादेखील येतां उपयोगी नाहीं. अयोध्येचा राज्यकारभार फक्त एकट्या राजाकरितां नसून, राजा व त्याचे प्रजाजन ह्यांच्याकरितां आहे असें मानून तो चालविला पाहिजे.”\*

सर हेन्री लॉरेन्स ह्यांनीं सुचविल्याप्रमाणें अयोध्येच्या राज्याची नीट व्यवस्था करण्याकडे लक्ष्य पुरविण्यास त्या वेळचे गव्हर्नर जनरल लॉर्ड हार्डिंग ह्यांस अवकाश सांपडला नाही. कारण, अफगाणिस्थानांतील युद्ध, पंजाबांतील धामधूम व मध्य हिंदुस्थानांतील



अस्वस्थता इत्यादि गोष्टी त्या वेळीं जास्त महत्त्वाच्या असल्यामुळे अयोध्येचा प्रश्न कांहीं दिवस तसाच तहकूब ठेवणें त्यांस भाग पडलें.

अमजदअल्लीशहाचे कारकीर्दीत अयोध्येचे रेसिडेंट क्याप्टन शेक्सपियर, कर्नल डेविडसन आणि कर्नल रिचमंड हे होते. ह्या तिघांनींही अमजदअल्लीस राज्यसुधारणा करण्याबद्दल पुष्कळ वेळीं विनंति केली, परंतु तिचा उपयोग झाला नाहीं. शेवटीं अयोध्येच्या राज्यव्यवस्थेंत ब्रिटिश सरकार हात घालणार तोंच अमजदअल्ली हा आपल्या दुर्व्यसनास बळी पडून ता० १३ फेब्रुवारी इ० स० १८४७ रोजीं इहलोकांतून नष्ट झाला. ह्याची कबर हजरत-गंजसमील मकाबन्यामध्ये आहे.

अमजदअल्ली ह्याच्या कारकीर्दीत सार्वजनिक महत्त्वाच्या गोष्टी म्हटल्या म्हणजे गोमतीनदीवरील लोखंडी पूल आणि कानपूर-लखनौ रस्ता ह्या दोनच होत. ह्यानें पंजाबच्या युद्धामध्ये ब्रिटिश सरकारास उत्तम साहाय्य केलें. त्याचप्रमाणें त्यानें लखनौच्या युरोपियन रहिवाशांच्या विनंतीवरून, त्यांच्या प्रार्थनामंदिराकरितां पुष्कळ जमीन दिली व तें बांधण्यास मदत केली. त्याचप्रमाणें त्यानें ब्रिटिश सरकारच्या परवानगीनें 'औध फ्रॉंटियर पोलिस फोर्स' म्हणून एक नवीन सैन्य ठेविलें. परंतु ह्या गोष्टींनीं त्याची कारकीर्द महत्त्वाची व चिरस्मरणीय न होतां, तो सदासर्वकाळ आपल्या मनोविकारांच्या स्वाधीन झाल्यामुळे ती दुराचारी व राज्यव्यवहारशून्य अशा राजांच्या मालिकेंत गोंवण्यासारखी झाली असें म्हणणें भाग आहे. मात्र ती अवघी पंचवर्षात्मकच झाली हें अयोध्येच्या प्रजेचें भाग्य समजलें पाहिजे.

## भाग ११ वा.

### वाजिदअल्लीशहा.

( इ० स० १८४७—इ० स० १८५६ ).

अमजदअल्लीशहा मृत्यु पावल्यानंतर त्याचा मुलगा वाजिदअल्ली-  
शहा हा गादीवर बसला. ह्याचें जन्म ता० २२ जुलई इ० स०  
१८२२ रोजीं झालें असून, ह्याचें वय ह्या वेळीं सुमारे २५ वर्षांचें  
होतें. हा लहानपणापासून जनानखान्यांतील ऐषआरामांत वाढ-  
ल्यामुळें ह्यास सुखोपभोगाच्या संवई लागल्या होत्या. ह्याच्या  
भावी कारकीर्दीचें स्वप्न अमजदअल्ली जीवंत असतांनाच दिसूं लागलें  
होतें. लखनौचे रेसिडेंट क्याप्टन शेकूपियर ह्यांनीं ता० २९  
सप्टेंबर इ० स० १८४५ रोजीं वाजिदअल्लीसंबंधानें असें लिहिलें  
होतें कीं, “ सद्यःस्थितीवरून लखनौच्या राज्याचा परिणाम चांगला  
दिसत नाही. त्यांतून अमजदअल्लीस बरेवाईट झालें तर राज्याची  
स्थिति फारच शोचनीय होईल. कारण, नबाबजादा वाजिदअल्ली  
ह्याच्या वर्तनावरून फारशी चांगली आशा करण्यास जागा नाही,  
तो स्वभावतः विषयप्रिय व चंचल वृत्तीचा असून रात्रंदिवस जना-  
नखान्यांत पडलेला असतो. त्यामुळें त्यास नानाप्रकारचे वाईट  
नाद लागून त्याचें आयुष्य व द्रव्य विषयोपभोगास अर्पण केलें  
आहे असें दिसतें.” ह्या क्याप्टन शेकूपियर ह्यांच्या लेखास त्यांच्या-  
मागून आलेले लखनौचे दुसरे रेसिडेंट कर्नल रिचमंड ह्यांचीही  
साक्ष पटते. त्यांनींही आपल्या वर्ष दोन वर्षांच्या अनुभवावरून  
वाजिदअल्लीशहा ह्याजबदल असें लिहिलें होतें कीं, “ क्याप्टन  
शेकूपियर ह्यांनीं वर्णन केल्याप्रमाणें त्याची स्थिति असून, दुर्व्य-  
सर्ने, हलकट लोकांची संगति, अनपेक्षित अधिकारप्राप्ति आणि





**WAJID-ALI-SHAH.**

**वाजिदअलीशहा.**

**(इ० स० १८४७—इ० स० १८५६).**





अल्प शिक्षण ह्यांमुळे त्यास आपण ऐहिक सुखाच्या शिखरावर जाऊन पोहोचलो असे वाटू लागे; आणि राजाची इच्छा हीच सर्वात बलवत्तर असे मानून, त्याने आपल्या मर्जीतल्या लोकांवर, प्रजेच्या नुकसानीकडे दृष्टि न देतां, वाटेक ती मेहेरबानी करण्यांत गुंग व्हावे ह्यांत आश्चर्य नाही." ह्या दोन रेसिडेंटांच्या ह्या अल्प-वर्णनावरून वाजिदअल्लीशहा ह्याच्या भावी कारकीर्दीची वाचकांस सहज कल्पना करितां येईल.

हिंदुस्थानामध्ये आजपर्यंत जे दुर्व्यसनी, दुर्वृत्त, विषयासक्त आणि कर्तव्यशून्य असे राजे निर्माण झाले, त्यांतील प्रमुखांमध्ये वाजिद-अल्लीची गणना करण्यास हरकत नाही. महाराष्ट्रराज्यसत्तेचा विनाश करण्यास ज्याप्रमाणें दुसरे बाजीराव पेशवे अवतीर्ण झाले, त्याप्रमाणें लखनौच्या राज्यवैभवाची राखरांगोळी करण्यास नबाब वाजिदअल्लीशहा हा अवतीर्ण झाला, असे म्हटलें असतां त्यांत अति-शयोक्ति होणार नाही. दुसरे बाजीराव पेशवे व नबाब वाजिदअल्लीशहा ह्यांच्या चरित्रांत अतिशय साम्य आहे. त्यांनीं ज्याप्रमाणें त्रिंबकजी डेंगळ्यासारख्या नीच व विषयासक्त पुरुषास दिवाण-गिरीच्या कामावर नेमिलें, त्याप्रमाणें वाजिदअल्लीशहा ह्यानेही अल्ली-नकीखान नामक एका नीच मनुष्यास लखनौच्या दिवाणगिरीवर नेमिलें. बाजीराव पेशवे व त्यांचे दिवाण ह्यांनीं ज्याप्रमाणें मदन-लीला, स्वेच्छाचार आणि चैनबाजी ह्यांकडे लक्ष्य पुरवून राज्यकारभाराची अव्यवस्था केली, त्याप्रमाणें वाजिदअल्लीशहा व त्याचा दिवाण अल्लीनकीखान ह्यांनींही वर्तन करून लखनौच्या राज्याची दुर्दशा केली.

वाजिदअल्लीशहा गादीवर बसल्यानंतर इ० स० १८४७ च्या नोवेंबर महिन्यांत हिंदुस्थानचे गव्हर्नर जनरल लार्ड हार्डिंग ह्यांनीं लखनौस जाऊन त्याची भेट घेतली, व त्यास आपला राज्यकारभार रेसिडेंटाचे

अनुमतानें चालवून दोन वर्षांत अयोध्येच्या राज्याची सुधारणा केली पाहिजे अशी ताकीद केली. त्याप्रमाणें त्यानें कांहीं महिने दरबारी लोक जमवून बाह्यात्कारें गव्हरनर जनरलच्या म्हणण्याप्रमाणें आपण राज्यव्यवस्था चालवीत आहोंत असा देखावा केला; परंतु त्याचें अंतरंग सर्वस्वीं विषयरंगानें रंगून गेल्यामुळे त्यास रंगमहालांतील लीलाचांचून अन्यत्र गोडी वाटेनासी झाली. सुंदर व मनमोहक स्त्रिया, गानवादनपटु व विनोदकुशल गवई, हरहुन्नरी व हजरजबाबी खुषमस्करे इत्यादि लोकांचांचून त्यास दुसरें कांहीं प्रिय वाटेनासें झालें. रेसिडेंट व राज्यांतील भले लोक ह्यांनीं त्यास ताळ्यावर आणण्याकरितां पुष्कळ वेळां उपदेश केला व नानातऱ्हेचे प्रयत्न केले; परंतु ते सर्व निष्फळ होऊन तो सर्वस्वीं हलकट व पाजी लोकांच्या ताब्यांत गेला. लखनौचे रेसिडेंट कर्नल रिचमंड ह्यांची बदली होऊन त्यांच्या जागीं इ० स० १८४९ सालीं कर्नल स्लीमन नामक एक चांगले अनुभवी रेसिडेंट तेथें गेले. त्यांनीं लखनौच्या शहाण्या व सभ्य लोकांचें एक कौन्सिल नेमून, त्यांच्या मार्फत राज्यसुधारणा करण्याचा पुष्कळ यत्न केला. परंतु खुद्द नबाब आपल्या हलकट व नीच मित्रमंडळांतून बाहेर निघेना, त्यामुळे त्यांचा निरुपाय होऊन त्यांनाही हात टेंकणें भाग पडलें ! नबाबाची इतकी शोचनीय स्थिति झाली कीं, तो रझीउदौला नामक एका गवयाच्या पूर्णपणें ताब्यांत जाऊन त्याच्या शिवाय कोणासही भेटेनासा झाला !! लखनौचे बडे लोक, सरदारलोक, खुद्द राजघराण्यांतले लोक ह्यांची व त्याची मुळींच भेट होईनाशी झाली !! तात्पर्य, व्यसनार्तता व दुर्जनसंगति ह्यांच्या योगानें मनुष्यावर जितके वाईट परिणाम होणें शक्य आहे तितके वाजिद-अल्लीशहावर होऊन, तो नीचतम व निंद्य अशा स्थितीप्रत जाऊन पोहोंचला.



वाजिदअल्लीशहा ह्याचें सर्व प्रकारें राज्यकारभाराकडे दुर्लक्ष्य झाल्यामुळें सर्व अयोध्याप्रांतामध्ये अंदाधुंदी माजली. प्रांतोप्रांतींचे अधिकारी स्वेच्छाचारी होऊन प्रजेवर जुलूम करूं लागले. गांवोगांवीं लूटमाग्या ह्यांची गर्दी होऊन लोकांच्या जीविताची व वित्ताची शाश्वती राहिली नाही. 'नाझिम' म्हणून प्रत्येक जिल्ह्याचे जे वरिष्ठ अधिकारी होते ते आपापल्या ठिकाणीं स्वतंत्र होऊन वाटेल त्या प्रकारानें आपला अंमल चालवूं लागले. लखनौ दरबारचा त्यांच्यावर कांहींच धाक न राहिल्यामुळें गरीब रयतेस दाद मागण्यास कोठेंच साधन राहिलें नाही. त्यामुळें गरीब लोकांच्या व रयतेच्या तक्रारी रेसिडेंटकडे येऊं लागल्या. तेव्हां रेसिडेंट कर्नल स्लीमन ह्यांनीं सर्व अयोध्याप्रांतामध्ये हिंडून वास्तविक स्थिति कोणत्या प्रकारची आहे ती पाहण्याचा विचार केला. त्याप्रमाणें त्यांनीं, ता० १ डिसेंबर इ० स० १८४९ पासून ता० २८ फेब्रुवारी इ० स० १८५० पर्यंत सुमारे तीन महिने सर्व अयोध्या प्रांतांत प्रवास केला, व जागोजागची खरी स्थिति निरीक्षण केली. त्यांनीं समक्ष पाहिलेल्या सर्व गोष्टींचें वर्णन उत्तम प्रकारें लिहिलें असून, तें "अयोध्येतील प्रवास" (Journey through Oude) ह्या नांवानें प्रसिद्ध आहे. ह्यांत अयोध्येच्या बेबंदशाहीचें चित्र अगदीं हुबेहूब काढिलें असून त्याची योग्यता कांहीं अंशीं आर्थर यंगच्या "फ्रान्स देशांतील प्रवास" (Travels in France) नामक पुस्तकासारखी आहे. कारण, तें लिहिल्यानंतर ज्याप्रमाणें फ्रान्सदेशामध्ये राज्यक्रांति झाली, त्याप्रमाणें ह्याही प्रवासानें अयोध्येमध्ये राज्यक्रांति झाली. असो. कर्नल स्लीमन ह्यांनीं इ० स० १८५० मध्ये अयोध्येच्या राज्यस्थितीचें आपल्या नेत्रांनीं अवलोकन करून गव्हरनर जनरल ह्यांच्याकडे ती सर्व हकीकत लिहून पाठविली. परंतु गव्हरनर जनरल

ह्यांचें लक्ष्य ह्या वेळीं ब्रह्मदेशांतील लढाईत गुंतल्यामुळें, त्यांनीं तिचा विचार करण्याचें काम जरा लांबणीवर टाकिलें. परंतु अयोध्येची स्थिति दिवसेंदिवस अत्यंत निकृष्ट होत चालली. तेव्हां कर्नल स्लीमन ह्यांनीं इ० स० १८५२ च्या सप्टेंबर महिन्यामध्ये, गव्हर्नर जनरल लॉर्ड डल्हौसी ह्यांस असें लिहिलें कीं, “नबाब वाजिदअल्ली हा जितके दिवस अधिक राज्य करील तितका तो राज्य करण्यास अधिक अपात्र होईल व तितका देशाचा व लोकांचा अधिक नाश होईल. ह्यापूर्वीच संस्थानचें दिवाळें निघालें असतें, परंतु आज तीन वर्षे नबाब व त्याचें कुटिल मंत्रिमंडळ ह्यांनीं अमजदअल्लीच्या कुटुंबावांचून राजघराण्यांतील इतर सर्व लोकांच्या नेमणुका बंद केल्या आहेत. ह्यांपैकीं बहुतेक लोकांची अत्यंत दीन स्थिति होऊन त्यांना ब्रिटिश सरकारानें मध्यस्ती केल्यावांचून नेमणुका मिळण्याची आशा राहिली नाहीं. पूर्वीच्या नबाबांच्या स्त्रियांनीं आपल्या निर्वाहाकरितां कांहीं मिळावें म्हणून फार ओरड केली; परंतु तिचा उपयोग न होतां त्यांना निर्दय व निर्लज्जपणानें, रस्तोरस्तीं भिक्षां मागण्याकरितां किंवा काबाडकष्ट करण्याकरितां, राजवाड्यांतून हांकून लाविलें आहे. खुद्द नबाबास गाणारे, बजावणारे, हलकट लोक आणि त्यांच्यापेक्षां नीच असे कुकवि ह्यांनीं वेढून टाकिलें आहे. दिवाण व त्याचें हस्तक हे तर त्यांपेक्षांही वाईट आहेत. ते राज्याचा अर्धा वसूल आपल्या घशांत टाकितात व राज्यांतील सर्व खात्यामध्ये पाणी अशा षंढ लोकांची नेमणूक करितात. तंतुवाद्यकार दिवाणीखात्याचे अधिकारी झाले आहेत, षंढ लोक फौजदारी खात्याचे अंमलदार



बनले आहेत, आणि खुद्द दिवाणसाहेब वसुलाचें काम पहात आहेत ! ह्याप्रमाणें सर्वजण आपलें उखळ पांढरें करीत आहेत !”\* ह्याप्रमाणें ज्या राज्यांत मूर्खपणाचा बाजार सुरू झाला, तेथें दुर्धर परिणाम घडून यावेत ह्यांत आश्चर्य तें काय ?

कर्नल स्लीमन ह्यांनीं नबाब वाजिदअल्लीशहा ह्याच्या मूर्खपणाच्या व अविचाराच्या अशा कांहीं चमत्कारिक गोष्टी लिहिल्या आहेत कीं, त्या वाचून मनास एक प्रकारचा तिरस्कार व किळस वाटू लागते. त्याची व्यसनार्तता व विषयासक्ति इतकी विलक्षण होती कीं, तिचें वर्णन करणें म्हणजे पवित्र लेखणीस विटाळण्यासारखें आहे. त्याची लहरी व उच्छृंखल मनोवृत्ति पुढें पुढें इतकी बेताल झाली होती कीं, त्याला आपण सिंहासनाधीश्वर आहोंत ह्याचें मुळींच भान नाहींसें झालें. तो नानाप्रकारचे वेडे वेडेचार करू लागला. आणि शेवटीं, मोहरमामध्ये असभ्य सोंगें घेऊन व गळ्यांत तबला अडकवून भररस्त्यानें नाचूं बागडूं लागला. अशा अधम नबाबाची अपवित्र संगति राज्यलक्ष्मीस व विद्वान् लोकांस अप्रिय व्हावी ह्यांत आश्चर्य तें काय ? भोजप्रबंधामध्ये म्हटलें आहे:—

\* Sleeman's Oude, Vol. II. Page 369. कर्नल स्लीमन ह्यांनीं दिवाण अल्लीनकीखान ह्या संबंधानें आणखी एके ठिकाणीं असें लिहिलें आहे कीं,—

“ He appears to me to be the most deeply interested of all in maintaining the worst abuses of the present system of administration, and I consider it painful and humiliating to be obliged, by my public duties, to hold, any longer, communication with such a person on the subject of the many evils which he could, but will not, remedy ; of the many wrongs which he could, but will not redress ; and of the many fearful sufferings which he could, but will not, relieve.”

पातकानां समस्तानां द्वे परे पातके मते ॥

एकं दुःसचिवो राजा द्वितीयं च तदाश्रयः ॥ १ ॥

“सर्व पातकांत दोन पातकें मोठीं मानलीं आहेत; एक, दुष्ट प्रधान जवळ बाळगणारा राजा; आणि दुसरें, असल्या राजाचा आश्रय.” तेव्हां अशा पापापासून सज्जनांनीं दूर व्हावें हें साहजिकच आहे. असो.

नबाब वाजिदअल्ली हा दुर्व्यसनांत अगदीं निमग्न झाला व त्याचें वर्तन सुधारण्याची आशा बिलकूल राहिली नाही; असें पाहून कर्नल स्लीमन ह्यांनीं, ब्रिटिश सरकारानें सार्वभौमत्वाच्या नात्यानें अयोध्येचा राज्यकारभार आपल्या हातीं घ्यावा, आणि तो नबाबच्या नांवानें आपण चालवावा, अशी गव्हर्नर जनरल ह्यांस शिफारस केली. कर्नल स्लीमन ह्यांचा हेतु अयोध्येचें राज्य खालसा करावें असा बिलकूल नसून, फक्त तेथें माजलेली शोटींगपादशाही बंद करावी व तेथील राज्यव्यवस्था प्रजेस सुखावह होईल अशी करावी, असा होता. त्यांनीं गव्हर्नर जनरल लॉर्ड डलहौसी ह्यांस अयोध्येसारखें एतद्देशीय प्रचंड संस्थान नष्ट करणें ब्रिटिश सरकारास हितावह नसून तसें केलें असतां आपल्या कीर्तीस कलंक लागेल असें स्पष्ट कळविलें होतें.\* परंतु लॉर्ड डलहौसी ह्यांचा कल एतद्देशीय संस्थानें खालसा करण्याकडे विशेष असल्यामुळें त्यांनीं अयोध्येच्या बेबंदशाहीचा फायदा घेऊन, तें पूर्णपणें ब्रिटिश राज्यांत सामील करण्याचा विचार मनांत आणिला.

\* कर्नल स्लीमन ह्यांच्या विरुद्ध रिपोर्टांमुळें अयोध्या संस्थान खालसा झालें असें किल्ल्याकांचें मत आहे. परंतु कर्नल स्लीमन ह्यांचें स्वतःचें मत त्याच्या अगदीं विरुद्ध होतें असें त्यांच्या अनेक पत्रांवरून व्यक्त होतें. त्यांनीं आपलें



कर्नल स्लीमन ह्यांस अयोध्या संस्थान नबाबाकडे कायम ठेवून त्याच्या राज्यकारभाराची कांहींतरी चांगली व्यवस्था लावावी अशी फार इच्छा होती. त्याप्रमाणे त्यांनी गव्हरनर जनरल ह्यांशीं पुष्कळ पत्रव्यवहार करून आपलीं साधक बाधक कारणे त्यांस सादर केलीं होती. त्यांच्या म्हणण्याप्रमाणे ह्या गोष्टीचा विचार होणार तोंच त्यांची प्रकृति नादुरुस्त झाली. त्यामुळे त्यांनीं रजा घेतली व त्यांच्या जागीं जनरल औट्राम ह्यांची नेमणूक झाली.

सत किती जोरदार व स्पष्ट शब्दांनीं नमूद केले आहे, हें पुढील उताऱ्यावरून वाचकांच्या लक्षांत येईल:—

“Were we to take advantage of the occasion to annex or confiscate Oudh, or any part of it, our good name in India would inevitably suffer; and that good name is more valuable to us than a dozen of Oudhs. We are now looked up to throughout India as the only impartial arbitrators that the people generally have ever had.....and from the time we cease to be so looked up to, we must begin to sink. We suffered from our conduct in Sindh; but that was a country distant and little known, and linked to the rest of India by few ties of sympathy. Our conduct towards it was preceded by wars and convulsions around, and in its annexation there was nothing manifestly deliberate. It will be otherwise with Oudh. Here the giant's strength is manifest, and we cannot 'use it like a giant' without suffering in the estimation of all India. Annexation or confiscation are not compatible with our relations with this little dependent State. We must show ourselves to be highminded, and above taking advantage of its prostrate weakness, by appropriating its revenues exclusively to the benefit of the people and royal family of Oudh. We should soon make it the finest garden of India, with the people happy, prosperous, and attached to our rule.”

जनरल औट्राम हे लखनौस येण्यास निघाले त्या वेळीं गव्हर्नर जनरल लॉर्ड डलहौसी ह्यांनीं त्यांस ता० २१ नोव्हेंबर इ० स० १८५४ रोजीं एक खलिता पाठविला; आणि त्यांत कर्नल स्लीमन ह्यांनीं वर्णन केलेली स्थिति अयोध्येंत अद्यापि चालू आहे किंवा त्यांत कांहीं फरक झाला आहे, ह्याची माहिती विचारली. त्याप्रमाणें जनरल औट्राम ह्यांनीं ता० १९ मार्च इ० स० १८५५ रोजीं अयोध्येच्या राज्यस्थितीवर एक प्रचंड रिपोर्ट पाठविला. त्यांत, मुख्यत्वेकरून, १ नबाब व त्याचा दिवाण, २ वसूल व खजिना, ३ न्यायखातें व पोलीस खातें, ४ सैन्य, ५ रस्ते व सार्वजनिक कामें, ६ गुन्ह्यांची वर्गवारी, ७ जुलूम व अन्याय, अशा सात सदरांखालीं अयोध्येची सर्व माहिती दिली. त्यांतील कांहीं कांहीं गोष्टी वाचनीय आहेत. अयोध्येचे दिवाण अल्लीनकीखान ह्यांचा पगार वर्षाचा १,१४,००० रुपये असून त्यांना इतर देणग्या वगैरे ७ लक्ष रुपयांच्या मिळत होत्या. इ० स० १८५३ व ५४ सालचा एकंदर वसूल १,२०,००,००० रुपये जमा झाला होता; परंतु त्यांपैकीं ३० किंवा ४० लक्ष लखनौस आले, बांकी सर्व प्रांतोप्रांतींच्या अधिकाऱ्यांनीं आपल्या तोंडांत टाकले ! अयोध्याप्रांतांतील एकंदर न्यायखात्याचा खर्च अवघा १६,००० रुपये होता ! अयोध्येच्या एकंदर सैन्याची संख्या ६०,००० होती, व त्यांचा वार्षिक खर्च ४२ लक्ष रुपये होता ! सार्वजनिक रस्ता फक्त लखनौ-कानपूर हा असून इतर सार्वजनिक इमारतीकरितां मोठमोठ्या रकमा खर्ची पडल्या होत्या ! जुलूम व अन्याय ह्यांची तर सीमाच नव्हती ! राज्यांतील दिवाणसाहेबासून तों कनिष्ठ प्रतीच्या नौकरापर्यंत सर्व लांचखाऊ व अप्रामाणिक लोक होते !! तात्पर्य, ह्या रिपोर्टामध्ये कर्नल स्लीमनसाहेबांनीं वर्णन केलेली सर्व स्थिति स्पष्ट रीतीने पुनः मांडली होती.



वरील रिपोर्ट तयार होऊन गव्हर्नर जनरल ह्यांच्याकडे कलकत्त्यास रवाना झाला, त्या वेळीं लॉर्ड डलहौसी तेथें नसून उटकमंड येथें गेले होते. तेव्हां कलकत्ता कौन्सिलचे सभासद व लखनौचे माजी रेसिडेंट जनरल लो ह्यांनीं तो आपल्या अभिप्रायानिशीं लॉर्ड डलहौसी ह्यांच्याकडे पाठविला त्यांच्या अभिप्रायाचा सारांश अयोध्येच्या संस्थानांत आपण हात घालण्यास विलंब करूं नये असाच होता. लॉर्ड डलहौसी ह्यांनीं हा रिपोर्ट आल्यानंतर त्याबद्दल विचार करून ता. १८ जून इ. स. १८५५ रोजीं आपला जंगी ठराव तयार केला. त्यांत त्यांनीं वॉरन् हेस्टिंग्ज ह्यांच्या कारकीर्दीपासून अयोध्येच्या राज्याशीं ब्रिटिश सरकाराचा जो संबंध जडला त्याचें सिंहावलोकन करून, त्यावर आपला सार्वभौमत्वाचा हक्क १८०१ च्या तहाप्रमाणें कसा चालवितां येतो ह्याबद्दल विवेचन केलें. इ. स. १८३७ चा नासिरउद्दीनाच्या वेळचा तह कोर्ट ऑफ डायरेक्टर्स ह्यांनीं नामंजूर केल्यामुळे इ. स. १८०१ च्या तहाखेरीज ह्या संस्थानांत हात घालण्यास दुसरा मार्ग नव्हता. परंतु ह्या तहांतही ब्रिटिश सरकारनें अयोध्येच्या राज्यकारभारांत प्रत्यक्ष हात घालावा असा स्पष्ट उल्लेख नव्हता; म्हणून त्यांनीं अनेक कारणें लावून, अयोध्येच्या प्रजेच्या कल्याणाकरितां, तो प्रांत ब्रिटिश अमलांत घेणें भाग आहे असें ठरवून, शेवटीं पुढील चार मार्ग त्यांनीं शोधून काढिले.

“ १. नबाबानें आपल्या राज्याधिकाराचा दुरुपयोग केला ह्याकरितां त्याजकडून तो काढून घ्यावा; व अयोध्याप्रांत ब्रिटिश मुलखांत सामील करण्याबद्दल त्याची संमति मिळवावी.

“ २. नबाबाचा राजकीय हुद्दा व दर्जा त्याजकडे कायम ठेवावा, परंतु

त्याजकडून अयोध्येच्या राज्यावरील सर्व दिवाणी व लष्करी अधिकार ईस्ट इंडिया कंपनीकडे कायमचे द्यावेत.

“ ३. नबाबास आपलें राज्य कांहीं दिवसपर्यंत ब्रिटिश अधिकाऱ्यांच्या हातीं सोंपवून देण्याबद्दल विनांति करावी.

“ ४. नबाबानें आपली राज्यव्यवस्था रेसिडेंटच्या हातीं द्यावी व नबाबाच्या लोकांनीं ब्रिटिश अधिकाऱ्यांच्या मदतीनें ती चालवावी.”

ह्या चार मार्गांपैकी त्यास पहिला सर्वांत उत्तम वाटला. परंतु अयोध्येच्या नबाबांनीं ब्रिटिश सरकाराशीं इमानें इतबारें वर्तन केलें असून संकटप्रसंगीं त्यांस चांगलें साहाय्य केलें होतें, तेव्हां एकदम त्यांचें राज्य सर्वस्वीं खालसा करणें त्यांना पसंत वाटलें नाहीं. तेव्हां त्यांनीं तो मार्ग रहित केला. चवथा मार्ग लॉर्ड वेल्स्ली ह्यांनीं इ० स० १७९९ मध्ये लिहून ठेवलेल्या माहितीप्रमाणें समाधानकारक नव्हता, व तिसरा मार्ग हैदराबाद व नागपूर येथें अमलांत आणून पाहिल्यामुळे तो स्वानुभवानें निरूपयोगी ठरला होता. तेव्हां लॉर्ड डलहौसी ह्यांनीं दुसरा मार्ग—म्हणजे नबाबाकडे राजकीय हुद्दा वगैरे कायम ठेवून सर्व राज्य कायमचें आपल्या हातीं घेणें हा—पसंत करून त्यांचें अवलंबन करण्याचें ठरविलें. त्याकरितां त्यांनीं प्रथमतः नबाबास “इ० स० १८०१ च्या तहाच्या मर्यादेचा भंग झाला व अयोध्येच्या राज्याची बिलकूल व्यवस्था राहिली नाहीं, ह्याकरितां तुम्हीं नवीन तह करावा; नाहींतर ब्रिटिश रेसिडेंट इंग्रज-सैन्यासह तेथून निघून जाईल;” अशी सूचना करावी असें योजिलें. लॉर्ड डलहौसी ह्यांचा ठराव विस्तृत असून त्यांत राजनीतीच्या कुटिल स्वभावाचें बरेंच प्रदर्शन होतें. हा सर्व ठराव वाचनीय आहे, परंतु तो फार विस्तृत असल्यामुळे स्थलसंकोचास्तव येथें देतां येत नाहीं.

गव्हर्नर जनरल ह्यांचा ठराव त्यांचे कौन्सिलचे सभासद मि०



डोरिन, कर्नल जॉन लो, मि० बार्नस पीकाँक, आणि मि० जॉन पीटर ग्रांट ह्यांच्याकडे गेला. त्यांचें सर्वांचें त्यांस थोड्याबहुत अंतरानें अनुकूल मत पडलें. नंतर हें सर्व प्रकरण कोर्ट ऑफ् डायरेक्टर्स ह्यांच्याकडे गेलें. त्यांनींही लॉर्ड डलहौसी ह्यांच्या ठरावास आपली संमति देऊन लखनौच्या राजघराण्यांतील लोकांस भरपूर पेनशन द्यावें अशी सूचना केली. अर्थात् लॉर्ड डलहौसी ह्यांचा ठराव मंजूर होऊन आल्यानंतर, ता० २३ जानेवारी इ० स० १८५६ रोजी, त्यांनीं व त्यांच्या सभासदांनीं, लखनौच्या रेसिडेंटानें त्यांची अंमलबजावणी कशी करावी, ह्याबद्दल एक सूचनापत्र तयार केलें. त्यांत, अयोध्येचें सैन्य कानपुरास न्यावें व जख्खरीपुरतें सैन्य कर्नल व्हीलर ह्यांच्या हाताखालीं देऊन रेसिडेंटानें तें लखनौस ठेवावें; तेथें जर विरुद्ध प्रकार कांहीं दिसला तर रेसिडेंटानें अयोध्येच्या सर्व सैन्याचें आधिपत्य आपल्याकडे ध्यावें. नबाब वाजिदअल्लीशहा ह्यास पदच्युत करण्याचा हुकूम त्याचा प्रधान अल्लीनकीखान ह्याचे मार्फत त्यांचे कानावर घालावा. नंतर रेसिडेंटानें नबाबाची समक्ष भेट घ्यावी, आणि त्यास असें कळवावें कीं, 'इ० स० १८०१ सालीं जो तह झाला होता त्याप्रमाणें अयोध्येच्या नबाबांचें वर्तन झालें नाहीं, ह्याकरितां ब्रिटिश सरकारास तो तह रद्द करून नबाबाशीं दुसरा तह करणें अथवा अयोध्येच्या राज्याचा अधिकार काढून घेणें भाग वाटत आहे.' ह्यानंतर नबाबास लॉर्ड डलहौसी साहेबांचा खलिता सादर करावा. ह्या खलित्यामध्ये अयोध्येच्या नबाबाचा व ब्रिटिश सरकारचा संबंध कोणत्या प्रकारचा आहे ह्याची हकीकत देऊन, नबाबाच्या राज्यव्यवस्थेचा अत्यंत निषेध केला होता; व असली बेबंदशाही चालू ठेवणें व लक्षावधि लोकांचा छळ ब्रिटिश सरकारच्या नजरेसमोर चालूं देणें हें ईश्वराच्या घरीं मोठें पातक आहे; ह्या-

करितां पूर्वींचा तह रद्द करून रेसिडेंट्याच्या म्हणण्याप्रमाणें नवीन तह मान्य करावा, अशी नबाबाची समजूत घातली होती. हें पत्र दिल्यानंतर रेसिडेंट ह्याने आपला नवीन तहाचा खलिता त्यास सादर करावा व तो पसंत करण्यास तीन दिवसांची मुदत द्यावी. त्याप्रमाणें त्याने मान्य केलें तर ठीकच आहे; नाहीतर अयोध्येचें राज्य गव्हरनर जनरलचे जाहिरनामे प्रसिद्ध करून ताब्यांत ध्यावें, असें कळविलें होतें. ह्याप्रमाणें रेसिडेंट जनरल औट्राम ह्यांस सूचनापत्रक पोहोचल्यानंतर त्यांनीं त्याप्रमाणें सर्व बंदाबस्त करून तें अमलांत आणण्याची तजवीज केली.

त्यांनीं प्रथमतः दिवाण अल्लीनकीखान ह्याची तीन दिवस अगोदर भेट घेऊन त्याच्या मार्फत राजवाड्यांत नबाबास भेटण्याची वेळ नेमिली. त्याप्रमाणें ते ता० ४ फेब्रुवारी इ० स० १८९६ रोजी क्वाय्ण्टन हेन व वेस्टन ह्यांच्यासहवर्तमान राजवाड्यांत गेले. तेथील सर्व लोकांचीं शस्त्रें वगैरे अगोदरच काढून घेतलीं होती, त्यामुळे एकही मनुष्य तेथें सशस्त्र राहिला नव्हता. नबाब वाजिदअल्ली हा रेसिडेंट्यांस सामोरा आला व त्याने त्यांचा सत्कार करून त्यांस नेहमींच्या दरबारांत योग्य स्थानीं बसविलें. ह्या भेटीच्या वेळीं दिवाण अल्लीनकीखान हा हजर असून नबाबाचा भाऊ शिकंदर हशमत-अल्ली, रेसिडेन्सी वकील मशीरउद्दौला व त्याचा नायब साहेबउद्दौला आणि संस्थानचे फडणीस राजा बालकिशन इतकी मंडळी हजर होती. नंतर जनरल औट्राम ह्यांनीं नबाबाची भेट घेण्याचें प्रयोजन कळवून त्यास गव्हरनर, जनरल ह्यांचा अस्सल खलिता सादर केला. नबाबानें तो लक्ष्यपूर्वक वाचला, आणि कांहीं वेळानें ‘मजवर असा प्रसंग कां आला?’ ‘मीं काय अन्याय केला आहे?’ असे उद्गार काढिले. रेसिडेंट्यांनीं त्यास योग्य उत्तर देऊन त्याच्या



अव्यवस्थित कारकीर्दीचें हें फळ आहे असें नीट समजून सांगितलें व त्यास नवीन तहाचा मसुदा सादर केला. हा मसुदा पाहिल्याबरोबर नबाबास अत्यंत गहिंवर आला व त्यानें साहेबउद्दौला ह्यास तो मोठ्यानें वाचण्याबद्दल विनंति केली. साहेबउद्दौला ह्यास ती कलमें पाहून अत्यंत विस्मय वाटला व त्याचा कंठ भरून येऊन त्याच्यानें तो वाचवेना. तेव्हां खुद्द नबाबानेंच तो आपल्या हातीं घेऊन प्रत्येक कलम वाचून पाहिलें. ह्या मसुद्यामध्ये पुढील कलमें होती.

१. अयोध्येच्या राज्यावरील सर्व हक्क नबाबानें कायमचे ईस्ट इंडिया कंपनीच्या स्वाधीन करावेत व कंपनीनें नबाबाचा इतमाम राखून त्यास योग्य तैनात द्यावी.

२. नबाबाचा 'अयोध्येचा बादशहा' ( King of Oudh ) हा किताब नबाबाकडे व त्याच्या औरस संततीकडे सदैव चालवावा.

३. नबाब व त्यांचे वंशज ह्यांचा ब्रिटिश सरकारानें सर्व प्रसंगीं सार्वभौम नृपति ह्या नात्याप्रमाणें इतमाम व मानमरातब राखावा.

४. लखनौच्या राजवाड्यांतलें व दिलखुष आणि बिब्रियापुर ह्या दोन ठिकाणांचें सर्व स्वामित्व नबाबाकडे ठेवून त्यास तेथील देहांत-शिक्षेवांचून इतर सर्व हक्क द्यावे.

५. नबाब वाजिदअल्लीशहा ह्यास त्याच्या खर्चाकरितां व शानशौकतीकरितां कंपनी सरकाराकडून अयोध्येच्या वसुलापैकीं दरसाल १२ लक्ष रुपये मिळत जातील व त्याच्या राजवाड्यांतील हुजूर सैन्याच्या खर्चाकरितां आणखी तीन लक्ष रुपये देण्यांत येतील. त्याचप्रमाणें नबाबाच्या पश्चात् त्याच्या प्रत्येक वारसास कंपनी सरकाराकडून १२ लक्ष रुपये सालिना मिळत जातील.

६. नबाबाच्या राजघराण्यांतील सर्व नातेवाईकांस नबाबाच्या इच्छेप्रमाणें कंपनी सरकाराकडून पेनशन मिळत जाईल.

ह्याप्रमाणें नबाब वाजिदअल्लीशहा ह्यास नवीन तहाचा मसुदा जनरल औट्राम ह्यांनीं सादर केला, व तो मान्य करून त्यावर सही देण्याबद्दल नबाबास तीन दिवसांची मुदत दिली. हीं कलमें वाचतांच त्यास दुःखाचा अनावर वेग उत्पन्न झाला. त्यानें मुसलमानी पद्धतीस अनुसरून, ब्रिटिश सरकाराचा थोरपणा व वैभव ह्यांचें गुणानुवादन करून आपला नम्रपणा व्यक्त केला, व ह्या तहावर सही करण्यास आपली योग्यता नाहीं वगैरे सर्व औपचारिक शब्द-लाघव दाखविलें. रेसिडेंटानें, तह मान्य केला नाहीं तर भयंकर परिणाम ओढवतील, व शेवट चांगला होणार नाहीं, वगैरे सर्व गोष्टी स्पष्ट शब्दांनीं त्यास समजून सांगितल्या. तेव्हां नबाबाच्या नेत्रांस अश्रु येऊन त्यानें, ब्रिटिश सरकारानें आपल्या पूर्वजांवर केलेल्या उपकारांचें स्मरण केलें व स्वतःची करुणास्पद स्थिति त्यांस निवेदन केली. एवढेंच नव्हे, तर त्यानें आपल्या डोकीचा मंदील काढून तो रेसिडेंट्याच्या हातीं दिला, आणि त्याच्या हातीं पायीं पडून त्यानें तह अमलांत आणूं नये म्हणून त्याची विनवणी केली. रेसिडेंटानें ह्या तहाच्या अटी मान्य केल्यावांचून दुसरा कोणताही विचार होणार नाहीं असें स्पष्ट सांगून त्यास तीन दिवसांची मुदत दिली, व नबाबाचा निरोप घेतला.

नबाब वाजिदअल्लीशहा ह्यानें दुर्मंत्र्याच्या नादानें तहाच्या अटी मान्य करण्याचें नाकबूल करून तिसरे दिवशीं त्याप्रमाणें रेसिडेंट्यास जबाब पाठविला. तो मिळतांच जनरल औट्राम ह्यांनीं अयोध्येचें राज्य खालसा केल्याबद्दल जाहिरनामे प्रसिद्ध करून ता० ७ फेब्रुवारी इ० स० १८५६ रोजीं नबाब वाजिदअल्लीशहा ह्यास लखनौच्या गादीवरून पदच्युत केलें, आणि सर्व राज्यसत्ता कंपनीसरकाराच्या नांवानें आपल्या हातीं घेतली. नंतर त्यांनीं वाजिदअल्ली-



शहा ह्यास कैद करून ता० १३ मार्च इ० स० १८९६ रोजी कलकत्त्यास पाठविलें. त्याची लखनौहून खानगी झाली त्या वेळीं सर्व नागरिकांस अत्यंत दुःख झालें. त्यांनीं त्याचें शेवटचें दर्शन घेण्याची त्वरा करून त्यास “बादशहा सलामत,” “बादशाहत फिर बन रहे,” “लंडनसे हुकूम आजावे ” वगैरे प्रेमपूर्वक आशीर्वाद दिले. त्या वेळचा हृदयद्रावक देखावा पाहून प्रत्येक स्वराज्यप्रिय प्रजाजनांच्या नेत्रांतून दुःखाश्रु आल्यावांचून राहणार नाहींत !

नबाब वाजिदअल्ली ह्यास पदच्युत केल्यानंतर त्याचा भाऊ मिर्झा शिकंदर हशमत बहादूर व त्याची आई जनाब औलिया बेगम ह्या उभयतांनीं इंग्लंडच्या महाराणीसाहेबापाशीं दाद मागण्याकरितां अत्यंत परिश्रम केले; व स्वतः इंग्लंडमध्ये जाण्याची तसदी घेतली. परंतु त्यांच्या प्रयत्नास यश न येऊन ते प्यारिस येथें परत आले व तेथेंच मृत्यु पावले. नबाब वाजिदअल्लीशहा हा कवि मोरोपंत ह्यांनीं म्हटल्याप्रमाणें:—

“ हांसत कर्म करावें, भोगावें रडत तेंच परिणामी ”

ह्या व्यवहारनियमाप्रमाणें आपल्या नीच कर्मांचीं फळें भोगण्याकरितां कलकत्ता येथें गेला. तेथें गेल्यानंतर कांहीं दिवसांनीं लखनौ येथें बंड झालें व त्याजवर राजद्रोहाचा आरोप आला. पुढें त्यास राजक्रीय कैद प्राप्त होऊन तो फोर्ट उइल्यम नामक कलकत्ता येथील प्रसिद्ध किल्ल्यामध्ये बंदिवासांत पडला. परंतु हिंदुस्थानचे शांत व दयाळू गव्हर्नर जनरल लॉर्ड क्यानिंग ह्यांनीं त्यास ता० ९ जुलई इ० स० १८९९ रोजी प्रतिबंधांतून मुक्त करून ‘गार्डन रीच’ नामक एका उत्तम राजवाड्यांत ठेविलें. तेथें त्यास १२ लक्ष रुपये पेनशन मिळत असे. त्याचा स्वीकार करून आपल्या आयुष्याचे दिवस कंठीत तो तेथें बरीच वर्षे राहिला होता. शेवटीं

त्याजवर मृत्यूची मेहेरबानी होऊन तो आपल्या करुणास्पद, वैभवहीन व पारतंत्र्ययुक्त स्थितीतून ता० २१ सप्टेंबर इ० स० १८८७ रोजी मुक्त झाला. त्याचे वंशज अद्यापि हयात असून 'अयोध्येचे नबाब' ह्या नांवाने उत्तर हिंदुस्थानांत प्रसिद्ध आहेत. त्यांपैकी कित्येकां-  
वर ब्रिटिशसरकारची कृपा असून ते त्यांच्या सन्मानास व बड्या बड्या किताबासही पात्र झाले आहेत.

येणेप्रमाणे नबाब वाजिदअल्लीशहा ह्याच्या दुर्दैवी चरित्राची कथा आहे. ह्यावरून पुष्कळ गोष्टींचा बोध घेण्यासारखा आहे. त्यांत मुख्यत्वेकरून दुराचाराचा परिणाम कधीही चांगला होत नाही हे उत्तम प्रकारे शिकण्यासारखे आहे. ते प्रत्येकाने अवश्य लक्ष्यांत ठेवून सुसंगति व सद्विचार ह्यांचा सदैव स्वीकार करावा व आपले वर्तन सत्य, सरल, आणि शुद्ध असे ठेवावे; म्हणजे त्यास सत्कीर्ति प्राप्त होऊन त्याचा शेवट अत्यंत सुखदायक व आनंदप्रद झाल्या-  
चांचून कधीही राहणार नाही.



## भाग १२ वा.

### उपसंहार.

अयोध्येचें राज्य खालसा केल्यानंतर तेथें ब्रिटिश अंमल सुरू झाला. परंतु ही गोष्ट स्वराज्यसुख उपभोगलेल्या प्रजेस पसंत वाटली नाही. वाजिदअल्लीशहाची कारकीर्द इतकी जुलमाची व अंदाधुंदीची झाली, तथापि तिच्या मुळें लखनौच्या भरभराटीस किंवा व्यापारास कमीपणा आला नाही. त्याचप्रमाणें अयोध्येत कितीही जुलूम झाले किंवा अन्याय झाले तरी देशांतील द्रव्य देशाबाहेर गेलें नाहीं; त्यामुळें तेथील सांपत्तिक स्थितीत फारसा फरक पडला नाहीं. ह्या कारणांस्तव नवीन राज्यक्रांति तेथील लोकांस पथ्यकर न वाटणें साहजिकच आहे. राज्यसुधारणेच्या दृष्टीनें राज्यव्यवस्थेंत फेरबदल होणें जरूर होतें, परंतु सर्वस्वीं राज्यक्रांति होणें किती अवश्य व न्याय्य होतें हा मोठाच प्रश्न आहे. त्याचा विचार करण्याचें प्रकृत स्थल नाहीं, तथापि स्थूलमानानें लखनौच्या नबाबापासून तों कमी दर्जाच्या नौकरापर्यंत हा राजकीय फेरफार कोणांस प्रिय झाला नाहीं, असें त्यांच्या भावी वर्तनावरून व इंग्लंडांतील चळवळीवरून व्यक्त होतें.

नबाब वाजिदअल्ली ह्यास इंग्रजसरकारानें लखनौच्या गादीवरून अन्यायानें पदच्युत केलें व अयोध्येचें राज्य विनाकारण खालसा केलें, असें दाखविण्याबद्दल इंग्लंडमध्ये पुष्कळ चळवळ झाली; व नबाबाच्या वतीनें तेथें मेजर बर्ड, मॅझेस, मालकम् ल्युविन, वगैरे कित्येक युरोपियन लोकांनीं पुष्कळ खटपट केली. त्याचप्रमाणें नबाबानें व त्याच्या पदरच्या मसीउद्दीन नामक एका हुशार मनुष्यानें, अयोध्येच्या

राज्यांतील अव्यवस्थेसंबंधानें व जुलमासंबंधानें कर्नल स्लीमन व जनरल औट्राम ह्यांनीं जे आरोप आणिले होते, ते असत्य आहेत असें दाखविण्याचा पुष्कळ प्रयत्न केला. त्या योगानें अनेक नवीन गोष्टी बाहेर येऊन, त्यांत नबाबाच्या पक्षास अनुकूल असा इंग्रजी कागदपत्रांचा पुरावाही प्रसिद्ध झाला आहे. त्यावरून नबाबाच्या पक्षास बरीच पुष्टि येते; व इंग्रज अधिकाऱ्यांची कृति अन्याय व स्वार्थेच्छा ह्यांच्या विरहित नव्हती असें मानण्यासही जागा मिळते. परंतु ज्या अर्थी कांहीं निःपक्षपाती व सत्यप्रिय इंग्रजलोकांनीं एतद्देशीय राज्ये खालसा करण्याच्या विरुद्ध आपलें मत प्रदर्शित केलें आहे; त्या अर्थी ह्या राज्यकारणाच्या गोष्टींची आतां चर्चा करण्यांत अर्थ नाही. तथापि, 'कांहीं गुण सोन्याचा व कांहीं सोनाराचा' ह्या म्हणीप्रमाणें, लखनौ संस्थानच्या बाबतींत प्रकार झाला असें समष्टीच्या माणसास वाटल्यावांचून राहत नाही. इंग्रज अधिकाऱ्यांच्या म्हणण्याप्रमाणें, अयोध्येची स्थिति अत्यंत दुर्धर नसली, तरी ती समाधानकारक नव्हती हें जितकें खरें आहे, तितकेंच अयोध्येच्या नबाबाचा पूर्वापार चालत आलेला तह रद्द करून व त्यांचे उपकार एकीकडे ठेवून तें सर्वस्वीं खालसा करण्यापेक्षां, तें कायम ठेवून त्यांत सुधारणा केली असती, तर अधिक चांगलें झालें असतें, हेंही खरें आहे. हें सिद्ध करून दाखविण्यास महाराष्ट्रांतील एका प्रतिष्ठित व राजमान्य सरदाराची साक्ष ह्या वेळीं लक्ष्यांत घेण्यासारखी आहे. हे सरदार श्रीमंत रघुनाथराव अण्णासाहेब विंचुरकर हे होत. हे बंडाच्या अगोदर कांहीं दिवसांपूर्वीं स्वतः लखनौस गेले होते व त्यांनीं वाजिद-अल्लीशहाची कारकीर्द समक्ष पाहिली होती. त्यांच्या प्रवासाचें वर्णन अयोध्येचें राज्य खालसा झाल्यानंतर कित्येक वर्षांनीं प्रसिद्ध झालें आहे. त्यांत पुढील लेख सांपडतो:—



“रघुनाथराव लखनौस गेले त्या वेळीं तेथें अत्यंत अनीति चालू होती. त्या शहरीं गरीब रयतेवर तेथील नबाबाच्या अंमलदार लोकांचा मोठा जुलूम असे. रघुनाथराव ह्यांनीं सूर्योदयापूर्वीं मुक्कामाचे जागीं जाण्याकरितां या शहरांत प्रवेश केला. तेव्हां एक भाजीवाला वांग्यांनीं भरलेली गाडी घेऊन तीं विकण्याकरितां बाजारांत जात होता. त्या वेळीं असें झालें कीं, दरवाजाचे चौकीदार कोतवालाचे शिपाई, शहरचे रखवालदार, दिवाणाचे शिपाई, काजीचे शिपाई वगैरेनीं ठिकाठिकाणीं तीं वांगीं लुचाडून घेतलीं. त्यामुळे भाजीवाला ती गाडी घेऊन बाजारांत पोहोचेतोपर्यंत त्या गाडींत टोपलीभर देखील वांगीं विकण्यास राहिलीं नाहींत ! असे कितीएक अन्यायाचे प्रकार रघुनाथराव ह्यांनीं तेथें पाहिले ! शहरचे वस्तीतून तेथील अमीर लोकांचे मुलांनीं भरधांव घोडे पिटीत फिरावें ! त्यांत कधीं वृद्ध लोक व लहान मुलें सांपडून मरत ! अशा प्रकारचे खून झाल्यावांचून एकही दिवस जात नसे ! तेव्हां तें शहर अनीतीचें व लुच्चे लोकांचें केवळ घरच होतें असें दिसतें. हे सर्व प्रकार पाहून पुढें कांहीं दिवसांनीं इंग्रजांनीं तें राज्य खालसा केलें ! लखनौ येथील नबाबाचें राज्य त्याजकडेसच कायम ठेवून, त्याचे राज्यांत जी अनीति व अंदाधुंदी चालू होती, तिचा मात्र बंदोबस्त करून इंग्रज सरकारानें व्यवस्था केली असती, तर त्याची विशेष कीर्ति होऊन त्याचें हित झालें असतें; आणि सन १८५७ सालीं जें मोठें बंड झालें, त्यास लखनौचें राज्य खालसा करणें हें एक अंशतः कारण झालें असें जे मानितात, त्यांस तसें मानण्यास जागा राहिली नसती.”

ह्या लेखावरून आमच्या म्हणण्यास अधिक बळकटी येते. अयोध्येचें राज्य न्यायानें किंवा अन्यायानें खालसा झालें त्याबद्दल अधिक चर्चा करण्यांत आतां अर्थ नाहीं. तथापि झालेल्या गोष्टीच्या परि-

णामाचा विचार करणें अत्यंत जरूर आहे. नबाब वाजिदअल्ली-शहा ह्यास पदच्युत केल्यानंतर अयोध्येचीं राज्यसूत्रें जनरल औट्राम ह्यांनीं आपल्या हातांत घेतलीं, हें मागें सांगितलेंच आहे. त्यांनीं व त्यांच्या अनुयायांनीं अयोध्येच्या नबाबाचें जें सैन्य होतें तें कमी केलें; पूर्वीचा दिवाण अल्लीनकीखान, राजा बालकिशन व बाबू, पूरणचंद्र वगैरे जुन्या लोकांस हुद्यावरून दूर केलें; अयोध्येच्या तालुकदारांवर वसुलाची एकदम सक्ती केली; आणि स्वराज्याचा उपभोग घेतलेल्या राजवंशीय व स्वाभिमानी जुन्या लोकांस फार वाईट रीतीनें वागविलें; त्यामुळें सर्व लोकांचीं मनें क्षुब्ध झालीं व त्या योगानें इंग्रजांविषयीं त्यांच्या हृदयांत द्वेषाग्नि उत्पन्न झाला. त्याचें भयंकर व विक्राळ स्वरूप पुढें कसें व्यक्त झालें व त्यांच्या शमनार्थ किती जीव बळी पडले, हें इ० स० १८५७/५८ च्या बंडाच्या इतिहासावरून कळून येण्यासारखें आहे. सर जॉन के, ग्यालिसन, वगैरे इतिहासकारांनीं त्याचें साग्र वर्णन केलें आहे. तें वाचलें असतां, एतद्देशीय संस्थानें खालसा करून प्रजेचीं मनें क्षुब्ध करणें राजकर्त्यास किती अनर्थास्पद होतें, हें चांगलें व्यक्त होतें. त्याचा बोध आमच्या कृपाळू राज्यकर्त्यांनीं घेतला आहे, व त्याप्रमाणें प्रजेस सुखी व संतुष्ट करण्याकरितां इ० स० १८५८ सालीं “राणीचा जाहीरनामा” प्रसिद्ध केला आहे. त्यांत दिलेलीं वचनें उत्तम प्रकारें पाळून हिंदुस्थानच्या प्रजेस संतुष्ट करावें, व तिचें प्रेम संपादन करावें हें त्यांचें कर्तव्य आहे. आणि प्रजाजनानींही कालचक्राच्या फेऱ्यानें जी स्थिति प्राप्त झाली आहे तींत आनंद मानून आपल्या राज्यकर्त्याविषयीं पूर्ण राजनिष्ठा बाळगणें व त्यांचें अभीष्टचिंतन करणें हें त्यांचें कर्तव्य आहे. हीं उभयकर्तव्यें राजा व प्रजा ह्यांच्याकडून झालीं म्हणजे त्यांत उभयतांचें कल्याण आहे.

समाप्त.



# स्थलवर्णन.

## १. अयोध्या.

अयोध्या ही प्राचीन पुराणप्रसिद्ध नगरी सांप्रत वायव्य प्रांतांतील फैजाबाद जिल्ह्यांत फैजाबाद शहरानजीक पांच सहा मैलांवर आहे. काशीहून लखनौकडे, जाणारा औध-रोहिलखंड रेलवे म्हणून जो रेलवेचा रस्ता आहे, त्या रस्त्यावर लखनौच्या अलीकडे ८९ मैलांवर फैजाबाद हें स्टेशन आहे. येथून अयोध्या-गावांत जाण्यास उत्तम रस्ता असून वाहनें वगैरे चांगलीं मिळतात. फैजाबाद हें अयोध्येच्या नवाबाच्या कारकीर्दीत इ० स० १७२४-इ० स० १७७५ पर्यंत राजधानीचें शहर असल्यामुळे तेथील गतवैभवदर्शक कित्येक स्थळे पाहण्यासारखी आहेत. ह्या शहरास 'बंगला' असेही नांव आहे. अयोध्या येथें शारयू नदी असून तिच्यामध्ये 'स्वर्गद्वार' म्हणून एक मोठें तीर्थ आहे. तेथून श्रीरामचंद्र आपलें अवतारचरित्र समाप्त करून स्वर्गास गेले. म्हणून त्यास 'स्वर्गद्वार' असें नांव पडलें आहे. त्याचें माहात्म्य अयोध्यापुराणांत वर्णन केलें आहे. रामचंद्राचें जन्मस्थान येथेंच असल्यामुळे हें स्थळ फार पुण्यदायक मानिलें जातें, एवढेंच नव्हे तर अयोध्यानगरी ही पुराणांतरीं वर्णन केलेल्या

“अयोध्या मथुरा माया काशी कांची अवंतिका ॥

पुरी द्वारावती चैव सप्तैता मोक्षदायकाः” ॥ १ ॥

ह्या सात मोक्ष देणाऱ्या नगरांमध्ये आयस्थानीं गणलेली आहे. ह्या प्रांताचें प्राचीन नांव उत्तर कोसल असें आहे. रामचंद्राच्या वेळची अयोध्या आतां मुळींच राहिली नाही. रामायणांत ज्या अयोध्येचें वर्णन दिलें आहे ती इसवी सनापूर्वी ५०० वर्षांची अयोध्या अद्यापि असेल ही कल्पनाही संभवत नाही. तथापि अयोध्येइतकें प्राचीन शहर दुसरें कोणतेंच नाही. ही गोष्ट अगदीं सिद्ध आहे. पूर्वीची अयोध्या दोन तीन वेळां उध्वस्त झाली होती, अशीही माहिती मिळते. चैवस्वतानें इ० स० पूर्वी १३६६ ह्या वर्षी ही नगरी

प्रथमतः वसविली, असें लिहिलें आहे; पण त्याबद्दलची विश्वसनीय माहिती मिळणें कठीण आहे. नवीन अयोध्या विक्रमादित्य राजानें इ० स० पूर्वी ५७ व्या वर्षी बांधली असा जो लेख सांपडतो तो मात्र बराच भरंवसा ठेवण्यासारखा दिसतो. यवनांच्या कारकीर्दीमध्ये ही सुप्रसिद्ध नगरी अनेक वेळां उध्वस्त झाली होती. विक्रमादित्य राजानें बांधलेली अयोध्या ही प्रस्तुतच्या अयोध्येपासून एक दोन मैल लांब होती, असें म्हणतात. फैजाबादेजवळ जुन्या इमारतीचें सामान जें जमिनीमध्ये दृष्टीस पडतें तें पूर्वीच्या अयोध्येचें दर्शक होय, असें प्राक्कालीन वस्तुशोधकांचें मत आहे. विक्रमादित्य राजानें जी नगरी वसविली तीमध्ये ३६० देवालये बांधिलीं होती. पण तीं देवालये यवनांच्या कारकीर्दीत जमीनदोस्त होऊन त्यांच्याच सामानानें पुढें औरंगजेबानें मशिदी बांधल्या, असें इतिहासावरून दिसून येतें. अयोध्येमध्ये प्रस्तुत प्राचीन देवालये फार थोडीं आहेत. हनुमानगड व रामगड अशीं जीं दोन स्थळे येथें दृष्टीस पडतात तीं मात्र बरींच प्राचीन असावीत, अशी कल्पना आहे. ह्या दोन स्थळांपैकीं हनुमानगड, ज्यास तेथील लोक 'हनुमानगढी' म्हणतात तें मात्र सध्यां अस्तित्वांत आहे. दुसरें रामगड हें नाममात्र राहिलें आहे. त्या स्थळां पूर्वी रामजन्मस्थान होतें. परंतु तें नष्ट करून त्यावर औरंगजेब बादशहानें मशीद बांधली आहे. येथून जवळच मणिपर्वत, कुबेरपर्वत आणि सुग्रीवपर्वत अशीं जुनीं स्थाने आहेत, परंतु त्यांमध्ये दर्शनीय अशी एकही गोष्ट राहिली नाही.

सांप्रतची अयोध्या ही एक जुनाट, वैभवहीन व सौंदर्यरहित अशी लहानशी नगरी आहे. रामायणामध्ये,

कोशलो नाम मुदितः स्फीतो जनपदो महान् ॥

निविष्टः शरयूतीरे प्रभूतधनधान्यवान् ॥ १ ॥

अयोध्या नाम नगरी तत्रासील्लोकविश्रुता ॥

मनुना मानवेन्द्रेण या पूरी निर्मिता स्वयम् ॥ २ ॥

म्हणून ज्या नगरीचें वर्णन केले आहे त्या नगरीचा आतां मागमूसही राहिला नाही. प्रस्तुत येथें लहान लहान पण जीर्ण अशा गृहपंक्ति दिसत असून दारिद्र्यावस्थेनें गांजलेले नागरिक जन मात्र दृष्टीस पडतात. ह्यावरून हें सर्व स्थित्यंतर



मुसलमानांच्या कारकीर्दीत झालें असून, आतां ह्या नगरीमध्ये प्राचीन सौंदर्य-दर्शक एकही चिन्ह राहिलें नाहीं, असें स्पष्ट म्हणणें भाग पडतें.

प्रासादैरर्लनविकृतैः पर्वतैरिव शोभिताम् ॥

कूटागारैश्च संपूर्णमिद्रस्येवामरावतीम् ॥ १ ॥

अशी नगरी आतां दारिद्र्याचें वसतिस्थान बनावें ही कालाची केवढी अजब लीला आहे बरें ?

चाल्मीकिरामायणांतील अयोध्येचें वर्णन ऐकल्यामुळें प्रत्येक प्रेक्षकास अयोध्यादर्शनाची उत्कंठा अतितर असते. परंतु ती सांप्रतच्या अयोध्यानगरींत प्रवेश केल्याबरोबर लागलीच कमी होते. प्रस्तुत ह्या पुण्यकर क्षेत्रामध्ये नेत्रानंददायक स्थलें फारशीं नाहींत; तथापि भक्तिभावानें जाणाऱ्या यात्रेकरूस हृदयाल्हादकारक अशीं देवालये बरींच आहेत. त्यांत 'हनुमानगढी' ही प्रमुख होय. येथें बूबी 'रामगढी' व 'हनुमानगढी' अशा दोन गढ्या असून त्यांत श्रीराम व त्यांचा भक्त हनुमान् ह्यांचीं देवालये होती. त्यांपैकीं येवनांच्या कारकीर्दीत रामगढीचा नाश झाला. आतां फक्त हनुमानगढी हेंच देवस्थान पाहण्यासारखें राहिलें आहे. ही गढी केवळ किल्ल्याप्रमाणें भव्य असून आपल्या प्राचीनत्वाची साक्ष ठिकठिकाणीं देत असते. ह्या गढीचे प्रचंड बुरुज व तोफेसही हार न जाणाऱ्या खंबीर भिंती दूरवर दिसत असतात. ह्या गढीचा दरवाजा अत्यंत मोठा असून त्यांतून वर जाण्यास दगडी पायऱ्या आहेत. त्या चढून वर गेलें म्हणजे रामदूत श्रीहनुमान् ह्याचें एक देवालय दृष्टीस पडतें. हें देवालय लहानच आहे, तरी त्याचें बांधकाम सर्वोत्कृष्ट असून तें प्रेक्षकांचें रंजन केल्यावांचून रहात नाहीं. ह्या मंदिराचा कळस सुवर्णमय असल्यामुळें त्याची प्रभा दिनकराच्या दिव्यतेजानें आसमंतात प्रदेशीं चमकत असते. येथें एक भगवी ध्वजा लाविली आहे. ती वायूच्या लहरीबरोबर एकसारखी फडकत असते. त्यावरून जणू पवन स्वपुत्राची (अंजनीसुताची) अद्वितीय राम-भक्ति प्रेमानें गात आहे, असा भास होतो !

ह्या देवालयामध्ये हनुमंताची प्रचंड मूर्ति असून तिचा पूजाअर्चादि समारंभ फार प्रेक्षणीय असतो. हनुमंताचें मुख व नेत्र इतके तेजस्वी आहेत कीं, त्या योगानें प्रेक्षकाचें हृदय हर्षभरित होऊन त्या स्वरूपाचें कितीही दर्शन घेतलें तरी

नेत्रांची तृप्ति होत नाही. देवाचे अलंकार व पोषाख बहुमूल्य असून पुण्यादिनी त्यांचा उपयोग करीत असतात. हें स्थान इतकें शांत व रम्य आहे कीं, तेथें भक्तिमान् दर्शनोत्सुकांचीं हृदये आनंदानें भरून जातात. ह्या देवाल्याच्या पुढील भागांत श्रीरामचंद्रजी, लक्ष्मण व सीता ह्यांच्या मूर्ति आहेत. त्या मूर्ति अगदी लहान असून त्यांचें मंदीरही अगदी लहान आहे. ह्या श्रीरामचंद्रजीच्या नगरीमध्ये रामसेवकाचेंच महात्म्य विशेष आहे. ह्यावरून परमेश्वरास भक्ताची प्रीति जास्त आहे असें दिसून येतें. ज्ञानेश्वरांनीं म्हटलें आहे कीं, ज्या भक्ताच्या परमेश्वराच्या ठायीं निस्सीम भाव असतो त्यास परमेश्वर 'मस्तकींचा मुकुट करीन मी' असें म्हणत असतात. त्याचें हें प्रत्यक्ष उदाहरण होय! असो. ह्या उच्च स्थलावरून दूरवरचा फार मनोहर देखावा दृष्टीस पडत असतो. त्याचें वर्णन करावें तितकें थोडेंच आहे.

हनुमानगढीशिवाय येथें सप्तहरींचीं स्थानें फार प्रसिद्ध आहेत. नागेश्वर महादेव ह्या नांवाचें एक शिवस्थान आहे, तेथें महाराष्ट्र ब्राह्मण दृष्टीस पडतात; पण ते याचनावृत्तीमध्ये गढून गेले आहेत. अयोध्येमध्ये राममंदिरें तर पुष्कळच आहेत. त्या सर्वांचे उत्सव रामनवमीमध्ये सुरू होतात. त्या वेळीं अयोध्येस हजारों यात्रा जमत असते. बैरागी लोकांचे मेळे येथें फारच आहेत. त्यांचें माहात्म्य पूर्वी विशेष असून त्यांचे निरनिराळे पंथ व त्या प्रत्येक पंथाचे वेगवेगळे आखाडे असत. त्यांत निर्वाणी, निर्मोही, दिगंबरी, खाकी, महानिर्वाणी, संतोखी, निरालंभी हे पंथ फार प्रसिद्ध असून त्या प्रत्येक पंथाचें निरनिराळे आचार्य असत व त्यांचा फार मान असे. पुढें पुढें त्यांचें प्रस्थ बरेंच कमी झालें. तथापि इंग्रज अंमल होण्यापूर्वी सुग्रीवकिला, रामप्रसादका काना व विद्याकुंड येथें अनुक्रमें १००, १५०, २०० बैरागी मोठे मानकरी असत. इ. स. १८५५ सालीं येथें बैरागी व मुसलमान लोकांमध्ये मोठ्या मारामाच्या झाल्या. त्यामुळेंच येथें इंग्रज सरकारचा बंदोबस्त कडेकोट झाला आहे. बहुविध राममंदिरांशिवाय येथें तीर्थे व रामकुंडें अनेक आहेत. ह्या सर्व ठिकाणीं यात्रेकरूंना क्षेत्रविधि करावे लागतात.

अयोध्येतील सृष्टिसौंदर्याचा सर्वांत उत्तम देखावा शरयूतीरीं दृष्टीस पडतो. प्रातःकाली व सायंकालीं येथें जो उदात्त, सुशांत व आल्हाददायक देखावा



दृष्टीस पडतो, तो वर्णन करणें कठीण आहे ! नदीच्या एका तीरावर सर्व देवा-  
लयें एका ओळीनें बांधलेलीं असल्यामुळें त्यांचीं उच्च उच्च शिखरें जणों गगन-  
मंडलास भेदीत आहेत; एकीकडे हिरवींगार शेतें आपल्या हरितप्रभेनें पृथ्वीस  
शालू नेसविल्याचें भासवीत आहेत; शरयूच्या पश्चिमतीरावरील देवालयांतून  
गंभीर घंटारव ऐकूं येत आहेत; निरनिराळ्या कुंडावर व घांटावर तद्देशीय ब्राह्मण  
व गोसावी संध्यावंदनांत निमग्न झालेले दिसत आहेत; कोठें जटाजूट धारण  
केलेले साधुजन श्रीरामभक्त तुळसीदास ह्यांचीं प्रासादिक पद्यें म्हणत आहेत;  
असा तो रमणीय देखावा कोणाचें हृदय संतुष्ट करणार नाही !

रामचंद्राच्या लीलेसंबंधानें एतद्देशीय लोक हजारों स्थळें दाखवितात व प्रत्येक  
ठिकाणीं 'महाराज, दर्शन करो' म्हणून विनंति करितात; परंतु तेथें पूर्वीच्या  
रामलीला झाल्या असतील कीं नाहीं ह्याबद्दल सुज्ञ यात्रिकांस निराळा विचार  
करण्याचें कारणच नाहीं. खरी अयोध्या जी आहे तिचें उत्तररामचरि-  
त्रांत म्हटल्याप्रमाणें:—

पुरा यत्र स्रोतःपुलिनमधुना तत्र सरिताम्  
विपर्यासं यातो घनविरलभावः क्षितिरुहाम् ।  
बहोर्दृष्टं कालादपरमिव मन्ये वनमिदम्  
निवेशः शैलानां तदिदमिति बुद्धिं कृढयति ॥

इतकें रूपांतर होऊन गेलें आहे. तेव्हां तींत घडलेल्या सर्व रामलीला दाख-  
विण्यास कोण समर्थ आहे ? तथापि महाकवि वाल्मीकि ह्यांनीं आपल्या सुरस  
वाणीनें जें रामचरित्र वर्णिलें आहे तें प्रत्येक हिंदु हृदयांत पूर्णपणें प्रतिबिंबित  
झाल्यामुळें कल्पनादृष्टीस तें येथें घडलें असेल असें भासून चित्तास आनंद  
घाटतो. ह्यावरून कवि वाल्मीकि ह्यांच्या कृतीची थोरवी अगाध आहे असें  
घाटून त्यांच्या चरणीं प्रत्येकास लीन व्हावें अशी इच्छा होते.

कूजन्तं राम रामेति मधुरं मधुराक्षरम् ।  
भारूढकविताशाखं वन्दे वाल्मीकिकोकिलम् ॥ १ ॥

## २ लखनौ.



हें उत्तर हिंदुस्थानांतील नामांकित शहरांपैकीं एक शहर आहे. येथें अयोध्येच्या नबाबांची राजधानी होती त्यामुळें तें इतिहासप्रसिद्ध व प्रेक्षणीय झालें आहे. हें औध-रोहिलखंड रेलवेचें मुख्य ठिकाण असून येथें येण्यास काशी-फैजाबाद, कानपूर-लखनौ, किंवा अलीगड-बरेली असे रेलवेचे तीन रस्ते आहेत. हें शहर अतिशय विस्तीर्ण असून ह्याचें क्षेत्रफळ सुमारे १३ मैल आहे. येथील लोकवस्ती इ० स० १८९१ च्या खानेसुमारीप्रमाणें २,७३,०२७ असून त्यांत १,६१,८९६ हिंदु व १,०४,१९८ मुसलमान आहेत. येथील मुसलमानलोकांची वस्ती नबाबाच्या राज्यामुळें फार वाढली होती. हे बहुतेक शिथ्या पंथाचे आहेत. हिंदु व मुसलमान असा लखनौच्या नबाबांच्या कारकीर्दीत फारसा भेदभाव नसल्यामुळें त्यांच्यामध्ये जातिमत्सराचें बंड फारसें नाहीं. अयोध्येच्या राज्यांत हिंदु व मुसलमान ह्यांची मारामारी फक्त इ० स० १८५५ सालीं वाजिदअलीशहा ह्याच्या कारकीर्दीत काय ती एक वेळ झाली. ह्यावरून उभय जातींमध्ये परस्पर प्रेमभाव पूर्वापार वसत आहे असें म्हणण्यास हरकत नाहीं. लखनौ शहर गोमती नदीच्या कांठीं वसलें असून तें फार प्राचीन आहे असें मानितात. हें श्रीरामाचा बंधु लक्ष्मण ह्यानें वसविलें म्हणून त्यास 'लक्ष्मणपूर' असें नांव पडलें, व त्याचा अपभ्रंश लखनौ असा झाला असावा असें प्राकालीन इतिहाससंशोधकांचें मत आहे. पूर्वीं येथें लक्ष्मणकिल्ला, ज्यास तद्देशीय लोक 'लक्ष्मणतिल्ला' असें म्हणतात, ह्या नांवाचा एक प्राचीन किल्ला होता, त्यावर अयोध्येच्या राज्याचा संस्थापक सादतखान ह्यानें 'मच्छीभवन' नामक किल्ला बांधिला व हें शहर वसविण्यास प्रारंभ केला, अशी इतिहासावरून माहिती समजते. पुढें अयोध्येच्या नबाबांचा जसजसा उत्कर्ष झाला तसतसें हें शहर भरभराटीस येऊन, राज्यवैभव आणि कलाकौशल्य ह्यांचें आगरच होऊन राहिलें. येथें नबाब असफउद्दौला ह्यानें इ० स० १७७५ ह्या वर्षीं आपली राजधानी केली. येथील भव्य व प्रचंड राजवाडे, रमणीय उद्यानें आणि नानाविध सुंदर स्थळे, ह्यांच्या योगानें प्रवासीज-



नांस हें एक कौतुकास्पद स्थान वाटत आहे. ह्यांपैकी कित्येकांनी त्याची तुलना मास्को अथवा कान्स्टंटिनोपल ह्याशी केली आहे. येथील प्राचीन इमारती अद्यापि सुस्थितीत असून त्यांपैकी कित्येक अत्यंत प्रेक्षणीय आहेत. त्यांचें संक्षिप्त वर्णन येथें सादर केलें आहे.

### इमामवाडा.

अयोध्येच्या नबावाच्या अपार संपत्तीचें द्योतक आतां फक्त लखनौ येथें दीन स्थितीत असलेले भव्य व प्रचंड राजवाडेच होत, असें म्हटलें तरी चालेल. ह्या राजवाड्यांमध्ये आपल्या सौंदर्यानें प्रेक्षकांस थक् करून सोडणाऱ्या इमारती तीनचारच आहेत. इमामवाडा, छत्तरमंझील, कैसरबाग, दिलखुष राजवाडा, लालवारद्वारी, वगैरे इमारती केवळ अप्रतिम आहेत. त्याचप्रमाणें इ० स० १८५७ सालच्या बंडानें इतिहासप्रसिद्ध झालेली लखनौ येथील “रोसिडेन्सी” नामक इमारत हीही अवलोकन करण्यासारखी आहे. ह्या सर्वांत इमामवाडा तर सर्व कलाकौशल्याचें आगरच आहे. ही इमारत नबाव असफउद्दौला ह्याच्या कारकीर्दीत बांधली आहे. असफउद्दौला फार धनाढ्य व चैनी होता. एक वेळ त्याच्या मनांत असें आलें कीं, दुसरीकडे कोठें ज्या नमुन्याची इमारत झाली नाही व जिचा नमुना पुढेंही कधीं कोणास बनवितां येणार नाही अशी अद्वितीय इमारत बांधावी. वजीरसाहेबांच्या मनांत ही गोष्ट आली मात्र, कीं “राजा बोले व दळ हाले” ह्या म्हणीप्रमाणें हजारों चतुर कारागीर जमा झाले. त्यांत किफायतउल्ला नामक एक अचाट बुद्धीचा इसम सरकारस्वारीपुढें आला व त्यानें सर्व कारागिरांचे नमुने व बेत नापसंत करून स्वतःच्या कल्पनेनें एक अद्भुत व अलौकिक इमारतीचा नमुना तयार करून दाखविला. तो सर्वानुमते पसंत ठरून त्याप्रमाणें एक सुंदर व भव्य इमारत सन १७८६ सालीं बांधण्यांत आली. तीच इमामवाडा ही होय. ह्या सालापूर्वीं दोन वर्षे हिंदु-स्थानांत दुष्काळ पडला होता, तेव्हां त्या वेळीं अन्नान्न झालेल्या लोकांनीं कामावर यावें अशा हेतूनें ही प्रचंड इमारत बांधण्याचा बेत असफउद्दौलानें केला होता असें मानण्यास कांहीं हरकत नाही.

कोट्यवधि रुपये खर्च करून झालेली इमारत किती अप्रतिम व मनमोहक

झाली असेल ह्याची कल्पना करणेंही कठीण आहे. ह्या इमारतीमध्ये एक फार सुंदर व भव्य असा १६३ फूट लांबीचा व ५३ फूट रुंदीचा दिवाणखाना आहे. त्याची नक्षी व एकंदर काम फार सुरेख आहेच. तथापि त्यांतल्या त्यांत, विशेष लक्ष्यांत ठेवण्यासारखी गोष्ट ही की, एवढा मोठा दिवाणखाना निराधार आहे, म्हणजे त्याच्यामध्ये खांब वगैरे मुळीच नाहीत; एवढेच नव्हे, पण ह्या इमारतींत कोठेंच लांकूड नाही. त्यामुळे युरोपखंडांतले सर्व प्रवासी ह्या इमारतीची अत्यंत प्रशंसा करितात. आणि अशी इमारत सर्व युरोपखंडामध्ये नव्हे, पण सर्व जगामध्ये कोठेंही नाही असे स्पष्टपणें कबूल करितात. ह्या इमारतीचें प्रचंड स्वरूप पाहून प्रेक्षकांस एकदम फार आश्चर्य वाटतें. ह्या भव्य इमारतीमध्ये प्रवेश करून मध्यभागीं आलें म्हणजे अपूर्व कौतुक वाटतें. मोठ्या कल्पकतेनें तयार केलेल्या वातायनांतून प्रकाशलहरी आंत येऊन ह्या प्रचंड इमारतीस अत्यंत प्रकाशित करितात. ह्या सौंदर्यमंदिराच्या भिंतीस पूर्वीं रजतसुवर्णाचें पाणी देऊन त्यावर सुंदर वेलबुटी काढली होती. आतां ती बिलकुल राहिली नाही, तरी क्वचित् क्वचित् रौप्यतेज दृष्टीस पडतें. ज्या वेळीं दिनमणिकिरणांची अत्युज्ज्वल प्रभा परावर्तन पावून ह्या मंदिरामध्ये झळकूं लागते त्या वेळीं नेत्रांस परम आल्हाद वाटतो. लखनौचें राजवैभव कायम होतें त्या वेळीं वैभवालंकृत स्थितीमध्ये ज्यांनीं ही सुंदर इमारत पाहिली होती त्यांना तिचें विशेष सौंदर्य अवलोकन करून अत्यानंद झाला असेल, ह्यांत शंका नाही. सन १८२४ सालीं बिशप हिबर ह्या प्रसिद्ध व शोधक बुद्धीच्या प्रवाशानें ह्या इमारतीचें वैभव अवलोकन केलें होतें. त्यानें तिचें वर्णन पुढें लिहिल्याप्रमाणें केलें आहे :—

“Through the open marble arches nothing else was, at first, visible. The whole building was hung with them: immense pyramids of silver, gold, prismatic crystals, and colored glass; and where they were too heavy to be hung, they rose in radiant piles from the floor. In the midst of them were temples of silver filagree, eight or ten high, and studded with cornelians, agates and emeralds.....There were ancient banners of the Nawabs of Oudh, heavy with sentences from the Koran, embroidered on gold gigantic hands of silver covered with the name of God;



swords of Khorsan, steel-lances, and halberds, the turbans of renowned commanders; the trapping of the white horse of Naseer-ud-deen, mounted on a wooden effigy, and several pulpits of peculiar sanctity."

ह्या मूल्यवान सामानांपैकीं ब्रिटिश सरकाराच्या कृपेने थोडेबहुत रोषनाईचे सामान, एक रुप्याचे सिंहासन, व दुसरे कांहीं जिनस तेथे अद्यापि शिल्लक राहिले आहेत. सन १८५७ सालचे बंडाचे वेळीं येथील मूल्यवान जिनसांचा फार नाश झाला असें म्हणतात. येथे नबाब असफउद्दौला ह्याची कबर असून तिचे मखर रुप्याचे केले आहे. त्या मखरावर घालण्याची बहुमूल्य भरजरी चादर व इतर रत्नांचे अलंकार अद्यापि राहिले आहेत. पूर्वीच्या अपार संपत्तीच्या मानाने हे कांहींच नव्हत; तथापि ज्यांना प्राचीन वैभवाची कांहींच कल्पना नाही त्यांना एवढ्याच जिनसा पाहूनही फार आश्चर्य वाटते.

ह्या इमारतीच्या संरक्षणाकरितां कांहीं लोक ठेविले आहेत. प्रतिवर्षीं येथे मोहरमाचा महोत्सव होत असतो. येथे पूर्वी एक सोन्याचा ताबूत होता, परंतु तो आतां दृष्टीस पडत नाही.

लक्ष्मीच्या चंचल स्वभावाप्रमाणे येथील सर्व संपत्ति नष्ट झाली आहे, तरी ह्या सौंदर्यपूर्ण इमारतीने प्रेक्षकांच्या मनांत प्राचीन वैभवाची कांहींतरी कल्पना उत्पन्न होऊन कालाची कुटिल गति दिसून येते. लखनौतील ही सुंदर इमारत पाहून प्रेक्षकांस ही विश्वकर्मानेच निर्माण केली आहे कीं काय असा भास होतो. खरोखर, आग्याचा ताजमहाल व लखनौचा इमामवाडा ह्यांच्यासारख्या लोकोत्तर इमारती आमच्या देशांतील कारागिरांच्या कुशलतेचे उत्तम प्रदर्शन होत. इमामवाड्याच्या सौंदर्याचे वर्णन जितके लिहावे तितके थोडेच आहे. लॉर्ड व्हॉलेन्शिया ह्यांनी ही सुंदर इमारत पाहून असे उद्गार काढिले कीं :—

"The Imambarah, the mosque attached to it, and the gateways that lead to it, are beautiful specimens of this architecture (light, elegant, but fantastic). From the brilliant white of the composition and the minute delicacy of the workmanship, an enthusiast might suppose that genii had been the artificers."

खरोखर रसिक व मर्मज्ञ पाश्चात्य लोक जिचें इतकें स्तुतिस्तोत्र गातात तिच्या सौंदर्याची कल्पना प्रत्यक्ष दर्शनावांचून होणें शक्य नाहीं.

### छत्तरमंझील.

इमामवाड्याखालोखाल दुसरें प्रेक्षणीय मंदीर 'छत्तरमंझील' हें होय. छत्तरमंझील हें नांव पडण्याचें कारण ह्या इमारतीच्या शिरोभागाचा वर्तुलाकार व छत्रीसारखी रचना हीं होत. ही सुंदर इमारत नासिरउद्दीन हैदर ह्याने आपल्या अंतःपुरांतील प्रिय ललनांकरितां बांधली असून तिचें सर्व काम स्त्रीजातीच्या सौकुमार्यास शोभेल असेंच नाजूक व मनोहर केलें आहे. ह्या इमारतीचे दोन भाग असून त्यांच्यामध्ये एक रमणीय क्रीडोपवन होतें, व त्यांत एक संगमरवरी पाषाणाचें तयार केलेलें मनोह्रादक सुंदर जलाशय होतें. त्यामध्ये छत्तरमंझीलाची सुवर्णप्रभा प्रतिबिंबित होऊन ती त्या उद्यानास अत्यंत शोभा देत असे. ह्या राजमंदिरामध्ये कांचेचें सामान चित्रविचित्र रंगाचें असून त्यानें त्यांतील निरनिराळे रंगमहाल अलंकृत केले होते. येथें सदैव चारुतर रमणींच्या बहुविध लीला चालत असत. ह्या राजवाड्यासभोंवतीं खोजे लोकांचा सक्त पाहरा असून पुरुषवर्गाचा तेथें कधीही प्रवेश होत नसे. खुद्द नबाबसाहेबांची स्वारी जवळच्या "फारहतवक्ष" नामक राजवाड्यांत राहत असून फक्त विलाससुख घेण्याकरितां ह्या राजवाड्यांत येत असे. ह्या चित्ताकर्षक इमारतीचें दर्शन घेऊन अनेक आंग्ल-स्त्रिया हर्षभरित होतात व तिच्या रम्य स्वरूपाची आपल्या कोमल वाणीनें 'फार फार प्रशंसा करीत असतात. ऑनरेबल मिस इडन ह्या आंग्लयुवतीनें आनंदभरानें असे उद्गार काढिले आहेत कीं—

"Such a place! the only residence I have coveted in India. Don't you remember reading in the Arabian Nights Zobeide bets her Garden of Delight amidst the Califa's Palace of Pictures. I am sure this was the Garden of Delight."

अर्थात् अरेबियन नाइट्स मधल्या झोबीडच्या आनंदवनाची ज्यास उपमा मिळते त्याचें वर्णन शब्दांनीं अधिक काय लिहावें ! ह्या राजवाड्यामध्ये प्रस्तुत "युनायटेड सर्व्हिस क्लब" असून तेथें नृपांगनांच्या मृदुल लीलांऐवजीं आंग्लजनांचे पौरुषविहार चालत असतात. ह्या चारुतर मंदिराच्या जवळच 'गुलिस्तान-



इ-आराम' ( Heavenly Garden ) आणि 'दर्शनविलास' ( Pleasing to the sight ) अशा दोन रम्य इमारती नासिरउद्दीन ह्याने आपणा स्वतःकरिता बांधिल्या होत्या. त्यांतही सांप्रत युरोपियन अधिकाऱ्यांच्या कचेऱ्या आहेत.

### कैसरबाग.

कैसरबाग राजवाडा हा लखनौचा शेवटचा नवाब वाजिदअल्लीशहा ह्याने बांधिला. ह्याच्या इतका प्रचंड व विस्तृत राजवाडा इमामवाज्याशिवाय दुसरा एकही नाही. वाजिदअल्लीशहा हा व्यसनासक्त व शृंगारविषयलंपट असल्यामुळे ह्याने आपल्या वारांगनांकरिता ह्या राजवाड्यामध्ये निरनिराळे महाल तयार केले होते, व ते उत्तम प्रकारे सुशोभित करून तेथे विलासांची सीमाच केली होती. जुन्या कादंबऱ्यांतून अत्तराचे दीप आणि गुलाबपाण्याचीं कारंजीं ह्यांचें वर्णन आढळतें, परंतु येथे तीं प्रत्यक्ष वसत असत. वाजिदअल्लीशहा ह्याच्या प्रिय ललना ३६० असून त्यांच्या ह्या राजवाड्यामध्ये विविध-लीला चालत असत. खुद्द यजमानसाहेबांकरितां 'चांदीवाली बारद्वारी' व 'खास-मुकाम' असे दोन महाल ह्या राजवाड्यामध्ये निराळे असत. ते रुप्याने व सुवर्णाने मढविलेले असून त्यांची फरसबंदीही रुप्याचीच असे. ह्या बहुविध अंतःपुरांसभोंवतीं लहान लहान पुष्पवाटिका केल्या असून त्यांतून सदैव सुगंध-शीतल वायूच्या लहरी येत असत. ह्याच राजवाड्यामध्ये चिनीबाग, हजरतबाग वगैरे जीं उद्यानें होती, तेथे नेत्रांचें समाधान होण्याकरितां नानातऱ्हेचे पुतळे, विविध देशांतील मनोहर चित्रे, आणि हरिणे, मयूर वगैरे पशुपक्षीही ठेविले असत. तात्पर्य, मृच्छकटिक नाटकांत वसंतसेनेच्या वाड्याचें वर्णन केले आहे तें येथे प्रत्यक्ष अवलोकन करण्यास मिळत असे. येथे सदोदित कर्णमनोहर वाद्यरव आणि सुस्वर संगीत ऐकूं येत असे. वाजिदअल्लीशहा ह्याचा दरबार चतुर मुत्सदी, रणशूर सेनापति किंवा विद्वान् पंडित ह्यांचा नसून यौवनसंपन्न विलासिनी, संगीतशास्त्रनिपुण गवई आणि रंगेल खुषमस्करे ह्यांचाच असल्यामुळे, तेथे गहन राजकारणे किंवा शस्त्रांचा खणखण आवाज, किंवा विद्वानांचे पांडित्य ऐकूं न येतां, तेथे गवयांचे मधुर आलाप, स्त्रियांचे नेत्रकटाक्ष, आणि खुषम-

स्कन्धांचा हास्यरसोत्पादक विनोद ह्यांचांचून दुसरे कांहीं नसावे ह्यांत आश्चर्य तें काय? येथील देखाव्याचें चित्र एका महाराष्ट्रकवीच्या वाणीनें अधिक चांगलें लक्ष्यांत येण्यासारखें आहे.

### साक्या.

लगबग लगबग साज करोनी वारवधू मग आली ।  
 संगें तबला सारंगीही घेउनि आपुली आली ॥ १ ॥  
 अवयव सकलहि बघुनि म्हणती नासा जैसी ।  
 शुकनासा ही भ्रुवल्लीही कामधनुर्ज्या तैसी ॥ २ ॥  
 चंद्रवदन मृदु कुंदरदनही करकिसलय मृदु हाले ।  
 नयनमीन हे हृदयकदन जणुं मदनचि मारी भाले ॥ ३ ॥  
 खयाल, भ्रुपदे, ठुमऱ्या, प्रबंध गाते तरणे ।  
 अभिनव अभिनय पाहुनि होती वृद्ध समाजहि तरणे ॥ ४ ॥

असो. कैसरबाग राजवाडा सांप्रत आपल्या पूर्ववैभवास मुकला असून सर्व जगास अनाचारदुष्परिणामाचें चित्र आपल्या दीन स्वरूपानें दाखवीत आहे. इ० स० १८५७ च्या बंडाच्या वेळीं ह्याचा बराच नाश झाला, म्हणून त्यावर दया करून ब्रिटिश सरकारानें त्यास अयोध्येच्या तालुकदारांच्या स्वाधीन केलें आहे. लेफ्टनंट गव्हर्नर, व्हाईसरॉय वगैरे वड्या अधिकाऱ्यांच्या सत्कारार्थ येथें केव्हां केव्हां दरबार भरत असतात, व त्याच प्रसंगीं रोषनाई व आतषबाजी ह्यांचीही शोभा दृष्टीस पडते. ह्या राजवाड्याचें बांधकाम इ० स० १८५० मध्ये पुरें झालें असून ह्यास सुमारे ८० लक्ष रुपये खर्च लागला असें म्हणतात. वाजिदअल्लीशहा हा इ० स० १८५६ मध्ये पदच्युत झाल्यामुळें त्यानें फक्त ६ वर्षेच त्याचा उपभोग घेतला असावा असें दिसतें.

### दिलखुषप्रासाद.

दिलखुषप्रासाद हें लखनौतील दर्शनीय स्थलांपैकीं एक उत्कृष्ट स्थळ होय. हा राजवाडा सादतअल्लीखान ह्यानें आपल्या कारकीर्दींत (इ० स० १७९७-इ० स० १८१४) वनगृह म्हणून बांधिला होता. येथें कृत्रिम सौंदर्यापेक्षां सृष्टिसौंदर्य विशेष आहे. येथील वनश्रीचा उपभोग घेण्याकरितां नबाब सादतअल्लीखान हा वर्षांतून



कांहीं दिवस येथें येऊन राहत असे. ह्या राजवाड्यासभोंवतीं त्यानें एक विस्तीर्ण क्रीडावन केलें असून तेथें तो मृगया करीत असे. त्याकरितां त्यानें हरिणें व अनेक वन्यपक्षी ठेविले होते. विशेषेंकरून उष्णकालामध्ये तो आपल्या अंतःपुरासहवर्तमान येथें येऊन वसंतविलास करीत असे. ह्या राजवाड्यासंबंधानें एका आंग्लकवीनें पुढील वर्णन केलें आहे:—

“A country seat where Kings of Oudh of yore  
Fled city heat with their barbaric court,  
Encircled by a park where Eastern dames  
Screened from strange eyes indulged in listless sport.”

ह्यावरून ह्या उपवनप्रासादाची वाचकांस कल्पना करितां येईल. येथेंच चिमानोड्डाण वगैरे शास्त्रीय प्रयोग केव्हां केव्हां होत असत. इ० स० १८३० मध्ये एका इंग्रज गृहस्थानें येथून एक विमान उडविलें, त्या वेळीं लखनौचा नवाब नासिरउद्दीन हैदर व त्याचे सर्व दरबारी लोक येथें जमले होते. दिलखुष राजवाडा इ० स० १८५७ च्या बंडामध्ये बंडवाल्यांनीं आपल्या ताब्यांत घेतला होता, परंतु सर कोलिन क्र्यांपबेल ह्यांनीं त्यांचा पराभव केल्यानंतर तो इंग्रजांच्या ताब्यांत आला. नंतर अयोध्येच्या इंग्रजी सैन्याचे अधिपति ह्यांनीं येथें आपलें निवासस्थान केलें होतें. ह्या राजवाड्यामध्ये सुप्रसिद्ध इंग्रज सेनापति सर हेन्री हॅव्लॉक हे ता० २४ नोव्हेंबर इ० स० १८५७ रोजीं मृत्यु पावले. सांप्रत ह्या राजवाड्याचें पूर्वस्वरूप राहिलें नसून त्यांत आंग्लाभिरुचीप्रमाणें फेरफार केले आहेत व त्याच्या सभोंवतीं सुंदर पुष्पवाटिका व लतामंडप केले आहेत. यामुळें त्याचें रूक्ष स्वरूप बदललें जाऊन तो एक नयनानंददायक दृग्निषय होऊन राहिला आहे, व त्याचें ‘दिलखुषप्रासाद’ हें नांव सार्थ वाटत आहे.

### ला मार्टिनेरी कॉलेज.

लखनौतील प्रेक्षणीय व भव्य इमारतींपैकी ला मार्टिनेरी ही एक इमारत आहे. हिला ‘कान्स्टंशिया’ अथवा ‘मार्टिनकोठी’ अशीं हीं दोन नांवें आहेत. पैकीं पहिलें नांव, ह्या कॉलेजचे “Labour et constantia” (श्रम आणि सततउद्योग) ह्या आदर्शवाक्यावरून पडलें आहे. दुसरें नांव, ‘ला मार्टि-

नेरी' ह्या फ्रेंच नांवाचें भाषांतर आहे. ही इमारत क्लाड मार्टिन म्हणून एक फ्रेंच पुरुष अयोध्येचा नबाब सुजाउद्दौला ह्याचे कारकीर्दीत आला होता त्याने बांधली आहे. हा पुरुष फार साहसी व बुद्धिवान् होता. हा शिल्पकलेंत निष्णात असून ह्याने हिंदुस्थानांत पहिल्यानेच विमान उडविलें होतें. ह्याजवर सुजाउद्दौलाची मर्जी जडल्यामुळें त्याने त्यास आपल्या राज्यांत नेऊन दारू-गोळा व शस्त्रास्त्रें ह्यांच्यावरील मुख्य अधिपति केलें होतें. सुजाउद्दौलाच्या मृत्यूनंतर अयोध्येस ज्या राजकीय उलाढाली झाल्या त्यांत ह्याने आपला उत्कर्ष करून घेऊन विपुल धन संपादन केलें. असफउद्दौलाच्या कारकीर्दीत हा इतका धनसंपन्न बनला की, ह्याने निरनिराळ्या पेढ्या घातल्या व अयोध्येच्या लोकांबरोबर देण्याघेण्याचा व्यापार करूं लागला. त्यामुळें त्याची संपत्ति वाढत चालली. ह्याने 'फरहतबक्ष' व ला मार्टिनेरी अशा दोन सुंदर इमारती बांधल्या. ह्यांपैकी पहिली इमारत असफउद्दौलानें विकत घेतली व दुसरीही विकत घेण्याकरितां त्याने १० लक्ष रुपये देण्याचें कबूल केलें; परंतु ह्या फ्रेंच गृहस्थानें ती विकत दिली नाहीं. त्याने आपल्या पश्चात् ह्या इमारतीचा व द्रव्याचा विनियोग शिक्षणाकडे करावा अशा उद्देशानें एक मृत्युपत्र करून ठेविलें व ज्योसेफ क्युरोस नामक एका गृहस्थास त्याची सर्व व्यवस्था सांगितली. हा पुरुष ता० १३ सप्तंबर इ० स० १८०० मध्ये मरण पावला. त्याचें प्रेत ह्या इमारतींतील एका भागामध्ये पुगलें आहे. क्लाड मार्टिन ह्याच्या पश्चात् त्याच्या इच्छेप्रमाणें येथें एक विद्यालय संस्थापित होऊन तें अद्यापि चालत आहे.

क्लाड मार्टिन ह्याने बांधलेली इमारत भव्य असून तिची रचना सशास्त्र आहे. हिचें आंतील नक्षीकाम व निरनिराळे दिवाणखाने प्रेक्षणीय असून त्यांत विविध चित्रें काढलीं आहेत. हिच्या शिरोभागीं मोठमोठे सिंह काढले असून अगदीं अत्युच्च शिखरांवर मनुष्याकृति पुतळे उभे केले आहेत. त्या सर्वांवर प्रस्तुत " युनियन जॅक " हें निशाण फडकत असतें. ह्या इमारतीचे पुढील भागीं एक सुंदर कृत्रिम तलाव असून त्याच्या मध्यभागीं १२३ फूट उंचीचा एक स्तंभ आहे. इ० स० १८५७ च्या बंडामध्ये बंडवाल्यांनीं ह्या इमारतीच्या आंतील कित्येक दर्शनीक वस्तूंचा नाश केला व क्लाड मार्टिन ह्याचें थडगें छिन्नविच्छिन्न करून त्याच्या



अस्थी फेंकून दिल्या. परंतु बंडाची समाप्ति झाल्यानंतर त्यांची पूर्ववत् व्यवस्था झाली.

ह्या इमारतीमध्ये क्लाड मार्टिन ह्याच्या बुद्धिचातुर्याच्या दर्शक अशा कांहीं वस्तु अद्यापि दृष्टीस पडतात. ह्या इमारतीच्या मध्यभागी एक प्रचंड घंटा टांगलेली आहे. ती जनरल क्लाड मार्टिन ह्याने इ० स० १७८६ ह्या वर्षी तयार केली होती. त्याचप्रमाणे ह्या इमारतीच्या पश्चिमेकडील उद्यानभूमीमध्ये एक पितळी तोफ आहे. ती ह्याच पुरुषाने तयार केली असून, तिच्या साहाय्याने लॉर्ड कॉर्नवालिस ह्यांनी इ० स० १७९२ साली श्रीरंगपट्टणावर हल्ला केला व टिपू सुलतानास पराभूत करून तेथे विजयध्वज लाविला. हिच्यावर “लॉर्ड कॉर्नवालिस” अशी अक्षरे लिहिली आहेत. ही तोफ क्लाड मार्टिन ह्याच्या स्मारकार्थ, गव्हरनर जनरल लॉर्ड नॉर्थब्रुक ह्यांच्या परवानगीने, ह्या कॉलेजाच्या उद्यानभूमीमध्ये, मुद्दाम आणून ठेविली आहे. ती पाहून प्रेक्षकांस क्षणभर विस्मयानंद वाटून क्लाड मार्टिन ह्याच्या बुद्धिकौशल्याचे अभिनंदन केल्यावांचून राहवत नाही.

ला मार्टिनेरी ह्या प्रचंड इमारतीचे अवलोकन केलें म्हणजे आंग्लकवीने उद्गत केलेले पुढील विचार मनांत येतात—

“ 'Tis said that memory is life,  
And that, though dead, men are alive.  
Removed from sorrow, care, and strife,  
They live because their works survive.

### लाल बारद्वारी.

ही इमारत लखनौचा नबाब सादतअल्लीखान ह्याने बांधली आहे. ही सर्व तांबड्या दगडांची असल्यामुळे हिला ‘लाल बारद्वारी’ असे नांव पडलें आहे. आग्रा व दिल्ली येथे मुमताजउद्दौला आणि दिवाण-इ-आम म्हणून ज्या प्रसिद्ध लालरंगाच्या इमारती आहेत त्यांची बरोबरी करण्याच्या उद्देशाने ही इमारत बांधली आहे. येथे नवीन नबावास राज्याभिषेक करण्याचा परिपाठ असे, म्हणून ह्या इमारतीस ‘राज्याभिषेकप्रासाद’ असे नांव मिळालें आहे. इंग्लंडमध्ये

‘वेस्टमिन्स्टर हॉल’ म्हणून ज्याप्रमाणे एक राज्याभिषेकाकरितां स्वतंत्र इमारत आहे त्याप्रमाणे हीही इमारत आहे. येथे लखनौच्या नबाबांचे सिंहासन असून सादतअल्लीच्या मागून झालेल्या सर्व नबाबांचे राज्यारोहणसमारंभ येथेच झाले. नासिरउद्दीन हैदर मृत्यु पावल्यानंतर इ० स० १८३७ मध्ये बादशहा बेगम हिने मुन्नाजान नामक मुलास गादीवर बसविण्याचा जो यत्न केला व त्यामुळे जो रक्तपात झाला तो ह्याच राजवाड्यांत झाला. ह्या राजवाड्यांतील मुख्य दरबार-महालांत त्या वेळीं मोठमोठे आरसे होते, व जिकडे तिकडे रोषनाई केलेली होती. मुन्नाजान ह्यास राज्याभिषेक करण्याकरितां बादशहा बेगम हिने त्यास ह्या महालांत आणिले होते. त्या वेळीं रेसिडेंट कर्नल लो ह्यांनी त्याचा राज्याभिषेक करण्यास प्रतिबंध केला. त्यामुळे उभय पक्षांच्या लोकांची चकमक उडाली. त्या गडबडीत ब्रिटिश सैन्यांतील लोक राजवाड्यांत शिरले. त्यांस आरसेमहालाची कल्पना नसल्यामुळे त्यांचीं प्रतिविंबे जिकडे तिकडे दिसू लागलीं; त्यामुळे त्यांस ते शत्रूचे लोक आहेत असे वाटून त्यांनीं आरशावर गोळ्या मारल्या व तेथील सामानाचा फार नाश केला ! शेवटीं बादशहा बेगम व मुन्नाजान ह्यांचा पराभव होऊन तीं उभयतां ह्याच राजवाड्यांत इंग्रजांच्या हातीं सांपडलीं. ह्या इतिहास-प्रसिद्ध महत्त्वाच्या गोष्टीमुळे हा राजवाडा प्रख्यात आहे. त्याचप्रमाणे बंडाची समाप्ति झाल्यानंतर अयोध्येच्या तालुकदारांस लॉर्ड क्लायनिंग ह्यांनी ह्याच राजवाड्यांत भेटीस बोलाविले व त्याच्यावर क्षमा करून राणीसाहेबांचा जाहीरनामा येथेच प्रसिद्ध केला. त्या योगानेही ही इमारत लखनौच्या लोकांच्या स्मरणास विशेष कारण झाली आहे. येथे प्रसंगविशेषीं अद्यापि मोठमोठे दरबार भरत असतात. सांप्रत येथे अयोध्याप्रांताचे पदार्थसंग्रहालय केले असून येथे निरनिराळ्या अर्वाचीन व प्राचीन वस्तु, जुन्या तसबिरी, शिलालेख, प्राचीन मूर्ति, कलाकौशल्याची कामे, व पशुपक्षी वगैरे ठेविले आहेत. ह्यामध्ये इ० स० २२३-२२४ ह्या वर्षी समुद्रगुप्त राजाने जो अश्वमेध केला, त्या अशवाची हुबेहुब प्रतिकृति नेपाळ प्रांतांतील खैरीगडच्या जंगलामध्ये सांपडली, ती येथे आणून ठेवलेली आहे. ती प्रेक्षणीय आहे. त्याचप्रमाणे येथील दरबारमहालामध्ये लखनौच्या सर्व नबाबांच्या तसबिरी आहेत, त्याही फार सुंदर असून पाहण्यासारख्या आहेत. ज्या



ठिकाणीं पूर्वी अयोध्येचे नबाब सिंहासनाधीश्वर होत होते त्या ठिकाणीं प्रस्तुत त्यांच्या प्रतिकृति दृष्टीस पडाव्या हें केवढें चमत्कारिक स्थित्यंतर आहे ?

## रेसिडेन्सी.

ही इमारत लखनौच्या ब्रिटिश रेसिडेंटाच्या निवासस्थानाकरितां नबाब सादतअलीखान ह्यानें इ० स० १८०० मध्ये बांधली असून, तिचें पूर्व स्वरूप लखनौ येथें इ० स० १८५७ सालीं जें भयंकर बंड झालें, त्यामुळें सर्वस्वी नष्ट झालें आहे. तथापि ह्या बंडांत ब्रिटिश सेनापतींनीं जें अलौकिक रणशौर्य गाजविलें त्याचें उत्तम स्मारक ही रेसिडेन्सी आहे असें म्हणण्यास हरकत नाहीं. येथें जो घनघोर रणसंग्राम झाला, त्याची कल्पना ह्या रेसिडेन्सीच्या प्रस्तुत छिन्नविच्छिन्न स्वरूपावरून करितां येतें. ही इमारत तोफांच्या हजारो गोळ्यांनीं अगदीं जर्जर होऊन गेली आहे. तिचें प्रस्तुतचें भयाण स्वरूप पाहून बंडाच्या वेळची तुमुल युद्धाची उत्तम साक्ष पडते. हिच्या कोटासारख्या अजस्र भिंती अग्नियंत्रांनीं सहस्रशः ठिकाणीं जीर्ण होऊन गेल्या आहेत. त्यांचें प्रस्तुत स्वरूप अवलोकन केलें म्हणजे त्या, लढाईमध्ये जखमी झालेल्या योद्ध्याप्रमाणें मोठ्या गर्वानें आपला पराक्रम दाखवीत आहेत असें वाटतें ! ह्या स्थलीं मृत झालेल्या रणशूर आंग्लवीरांचीं प्रेतें, जागोजाग पुरून त्यांवर स्मारकस्तंभ उभारले आहेत. सर जॉन हॅव्लॉक, सर हेनरी लॉरेन्स वगैरेंच्या कबरीवरील स्मारकस्तंभ अत्यंत उंच असून ते त्यांच्या शौर्यातिशयाचे पोवाडे गाण्याकरितां विच्छिन्न भिंतींतून व कबरस्थानांत उगवणाऱ्या रक्तपुष्पांच्या वेळींमधून आपलीं गर्विष्ठ शिखरें बाहेर काढीत आहेत असें वाटतें. तेथें गेलें म्हणजे मानवी देहाची क्षणभंगुरता, रणवैभवाची योग्यता, आणि धारातीर्थीं मरण पावल्यामुळें शूर जनांच्या कीर्तिसिं आलेली तेजस्विता उत्तम प्रकारें दृष्टीस पडते. येथें एकसारखा २६ दिवस शत्रूंच्या प्रचंड सैन्याचा वेढा पडला होता; व एकसारखा तोफांचा भडिमार होत होता. तथापि त्यास हार न जातां इंग्रज लोकांनीं मोठ्या धैर्यानें आपला टिकाव धरिला होता. त्यांत त्यांच्यापैकीं ३५० युरोपियन सोल्जर्स, ४१ लष्करी अंमलदार, व २ मुलकी अधिकारी मृत्यु पावले. परंतु

त्यांनीं अखेरपर्यंत आपला दम सोडला नाही. अखेर युरोपियन सैन्य मदतीस येऊन त्यांची सुटका झाली व ब्रिटिश सत्तेचा विजयध्वज लखनौ येथें संस्थापित झाला. तो अद्यापि ह्या रेसिडेन्सवर मोठ्या गर्वानें फडकत आहे. लॉर्ड क्यानिंग साहेबांनीं ह्या इंग्रज सैन्याच्या शौर्याबद्दल असे उद्गार काढले आहेत कीं :—

“There does not stand records in the annals of war an achievement more truly heroic than the defence of the residency at Lucknow.”

हे उद्गार रेसिडेन्सीमधील एका खोलीमध्ये अद्याप कोरून ठेविले आहेत, व तेथेंच दोन खणांमध्ये कांचेच्या तावदानांची पेटी करून त्यांत ह्या युद्धाचा देखावा तयार केला आहे. तो प्रेक्षणीय असून लखनौच्या रणप्रसंगाचें भयंकर स्वरूप अद्यापि व्यक्त करित आहे. असो.

वर लिहिलेल्या मुख्य मुख्य इमारतींशिवाय लखनौ येथें बिवियापूर कोठी, हयातवक्ष कोठी, बेगमकोठी, अमदजअल्लीशहाचा मकबरा, नूरवक्ष कोठी, सादतअल्लीखानाचें थडगें, फरहतवक्ष राजवाडा, मच्छीभवन, रुमाई दरवाजा, दौलतखाना, हुसेनाबाद इमामवाडा, जुम्मामशीद, मोतीमहाल राजवाडा, खुर्शद-मंझील, तारावाली कोठी, शहानजफ, कदमरसूल, अलमबाग, शिकंदरबाग, पाद-शहाबाग, चिलायतीबाग, वगैरे अनेक प्रेक्षणीय स्थळें आहेत. ह्यांपैकीं कांहीं राज्यक्रांतीमुळें पूर्वीच्या स्वरूपास अगदीं मुकलीं आहेत. कांहीं कालचक्रास हार जाऊन आपल्या पूर्वस्वरूपांत नवीन तऱ्हेचें मिश्रण घालून जीवंत राहिलीं आहेत. कांहीं आपला बाणा न सोडतां अद्यापि आपल्या पूर्वस्वरूपानें प्रेक्षकांस थक्क करित आहेत. ह्या स्थळांचें दर्शन घेतलें असतां प्रेक्षकांच्या मनावर विशेष संस्कार होऊन ऐहिक गोष्टीच्या क्षणभंगुरत्वाविषयीं त्यांची चांगली खात्री पटते व शेवटीं ह्या जगांत सत्कृति हीच मानवी आयुष्याचें सार्थक करणारी असून, तीच त्यास कीर्तिरूपानें चिरकाल जीवंत ठेविते असें वाटूं लागतें. अशा प्रकारची उज्ज्वल प्रकाश ज्या ऐतिहासिक स्थलदर्शनानें प्राप्त होतो त्याचें माहात्म्य अधिक वर्णन काय करावें?







12 Mar-429







LIBRARY OF CONGRESS



0 039 326 331 3